
चैतका महीना था । ग्वालियर राज्यका मशहूर डाकू 
परसराम अपने अरबी घोड़ेपर चढ़ा हुआ, जिला दमोहके 
देहातमें होकर कहीं जा रहा था । लकालक दोपहरी थी । 
प्यासके कारण परसरामका गला सूख रहा था । कोई तालाब, 
नदी या गाँव दिखायी न देता था | चलते-चलते एक 
चबूतरा मिला, जिसपर एक शिवलिंड़ रक्‍्खा था । छोटे 
और कच्चे चबूतरेपर बरसातके पानीने छोटे-छोटे गड्ढे कर 
दिये थे । इसलिये महादेवजीकी मूर्ति कुछ तिरछी-सी हो 
रही थी । यह देख परसराम उतरा ओर घोड़ेको एक पेड़से 
बाँधकर अपनी तलवारसे महादेवजीकी पिण्डीको ठीक बिठलाने 
लगा । परसराम बोला--'महादेव गुरुजी हैं । परशुरामके 
गुरु थे--इसलिये मेरे भी गुरु हैं । वे भी ब्राह्मण थे--मैं 
भी ब्राह्मण हूँ । उन्होंने अमीरोंका नाश कियां था और 
गरीबोंका पालन किया था, वही मैं भी कर रहा हूँ । मूर्ख 
लोग मुझे डाकू कहते हैं । धनवान्से जबंरन धन. लेकर 
दीनोंका पालन करना क्‍या डाकूपन है? है तो बना रहे । 
ग्वालियर राज्यने मेरे लिये पाँच हजारका इनामी वारंट जारी 
किया है ओर भारत-सरकारने पचीस हजारका | मेरी _ 
गिरफ्तारीक लिये तीस हजारका इनाम छप चुका है | वे 
लोग अमीरोंके पालक ओर गरीबोंके घालक हैं । इसलिये 
मुझे डाकू कहते हैं । डाकू वे हैं या मैं? इसका निर्णय 
कोन करेगा ? खैर कोई परवाह नहीं । जबतक शंकर गुरुका 
पंजा मेरी पीठपर है, तबतक कोई परसरामको गिरफ्तार नहीं 
कर सकता । लेकिन क्या मैं आज प्यासके मारे इस जंगलमें 

मर जाऊँगा ? मेरे पन्द्रह साथी--जो सब पढ़े लिखे ओर 
बहादुर हैं-- अपने-अपने अरबी घोड़ोंपर चढ़े मुझे खोज 
रहे होंगे । जब वे मुझे इस जंगलमें मरा हुआ पायेंगे, तब 
वे नेत्रहीन होकर बड़े दुखी होंगे । बाबा ! गुरुदेव ! क्‍या 
एक लोटा पानीके बिना आप आज मेरी जान ले लेंगे ?' 

तबतक एक बुढ़िया वहाँ आयी । उसके हाथमें एकलोटा 
जल था और लोटेके ऊपर एक कटोरी थी, जिसमें मिठाई 
रक्‍्खी थी । 

परसराम--बूढ़ी माई !तुम कहाँ रहती हो ? 
बुढ़िया--थोड़ी दूरपर सेखूपुर गाँव है । बागोंमें बसा है 
इसलिये दिखायी नहीं देता । वहीं मेरा घर है । जातिकी 
अहीर हूँ--बेटा ! 
परसराम यहाँ क्‍यों आयी हो ? 

चबूतरेपर पानी ओर मिठाई रखकर बुढ़िया बैठ गयी 
ओर रोने लगी । परसरामने जब बहुत समझाया तब वह 
कहने लगी--“बेटा !मौतके दिन पूरे करती हूँ । घरमें एक 
लड़का था ओर बहू थी । मेरा बेटा बिहारी तुम्हारी ही 
उमरका था । उसीने यह चबूतरा बनाया था ओर कहींसे 
लाकर उसीने महादेव यहाँ रक्‍खे थे । रोजाना पूजा करता 
था । पारसाल इस गाँवमें कलमुही ताऊन (प्लेग) आयी । 
बेटा और बहू दोनों एक दस सालकी कन्या छोड़कर उड़ 
गये । रोनेके लिये मैं रह गयी । जबसे बेटा मरा, तबसे 
मैं रोज एक लोटा पानी चढ़ा जाती हूँ ओर रो जाती हूँ । 
इस साल बैसाखमें नातिन चम्पाका विवाह है । घरमें कुछ 
नही है । न जाने--कैसे महादेव बाबा चम्पाका विवाह करेंगे ।' 


9... 

परसराम--महादेव बाबा चम्पाका विवाह खूब करेंगे ! 

तुम यह पानी मुझे पिला दो--बड़ी प्यास लगी है । 

बुढ़िया--पी. लो बेटा, पी लो । मिठाई भी खा लो । 
यह पानी जो तुम पी लोगे तो मैं समझूगी कि महादेवजीपर 
चढ़ गया । आत्मा सो परमात्मा । मैं फिर चढ़ा जाऊँगी । 
पी लो बेटा, पी ,लो--पहले यह मिठाई खा लो । 

इतना कहकर बुढ़ियाने पानीका लोटा और मिठाईकी 
कटोरी परसरामके सामने रख दिये । मिठाई खाकर ओर 
शीतल स्वच्छ जल पीकर परासराम बोले--“चम्पाका विवाह 
कब होगा माई' ? 

बुढ़िया--वैशाख उँजेरे पाखकी पद्चमीको टीका है । 
केसरीपुरसे बारात आयेगी । 

परसराम--विवाहके लिये तुम कुछ चिन्ता मत करना । 
तुम्हारी चम्पाका विवाह महादेव ही करेंगे । 

बुढ़िया--तुम कोन हो बेटा ? तुम्हारी हजारी उमर हो । 
गाँवतक चलो तो तुमको कुछ खिलाऊँ । भूखे मालूम होते हो । 

परसराम--भूखा तो हूँ, पर गाँव में नहीं जा सकता । 
मेरा नाम परसराम है और लोग मुझे डाकू कहते हैं । 
आगरेके कप्तान यंग साहब, जिन्होंने सुल्ताना डाकूको 
गिरफ्तार किया था, तीस सिपाहियोंके साथ मेरे पीछे लगे 
हुए हैं । मेरे साथी छूट गये हैं, इसलिये मैं गाँव में नहीं 
जा सकता । जिस दिन चम्पाका विवाह होगा, उस दिन 
तुम्हारे गाँवमें पाँच मिनटके लिये आऊँगा । 

बढ़िया--तुम डाक तो मालूम नहीं पड़ते-- देवता 


ात्नमा पडल 

घोड़ेपर सवार होकर परसरामने कहा--'अब ऐसा ही 
उल्टा जमाना आया है--माई ! उदार और बहादुरकों डाकू 
कहा जाताहै और महलोंमें बैठकर दिनदहाणे गरीबोंको 
लूटनेवालोंको रईस कहा जाता है । धर्मात्मा भीख माँगते 
हैं, पापी लोग हकूमत करते हैं । पतिब्रताएँ उघारी फिरती 
हैं, छिनालोंके पास रेशमी साड़ियाँ हैं । कलियुग है न! 
मैं जाता हूँ । मेरा नाम याद रखना पञ्चमीको आऊँगा ।' 

परसराम चले गये ।बुढ़ियानो भी घरकी राह ली । 
महादेवजीपर जल चढ़ाकर उसने चम्पासे परसरामके मिलनेकी 
सारी कहानी बयान कर दी, गाँवका मुखिया भी वहीं खड़ा 
था । उसने भी सारा हाल सुना । मुखियाने सोचा, मेरा 
भाग जग गया, इनामका बड़ा हिस्सा मैं पाऊँगा । थानेमें 
जाकर रिपोर्ट लिखायी कि--“वैशाख शुक्‍्लपक्षकी पञ्ञमीके 
दिन परसराम सेखूपुरमें चम्पाक॑ विवाहमें शामिल होने 
आयेगा । पुलिसके द्वारा यह समाचार यंग साहबको मालूम 
करा देना चाहिये । अगर उस रोज डाकू परसराम गिरफ्तार 
न हुआ तो फिर कभी न हो सकेगा ।॥' 

रे) 

चौथके दिन, बिहारी अहीरके दरवाजेपर पाँच गाड़ियाँ 
आकर खड़ी हुईं । एकमें आटा भरा था । एकमें घी, शक्कर 
ओर तरकारियाँ भरी थीं । एक गाड़ीमें कपड़े-ही-कपड़े थे, 
तरह-तरहके नये थानोंसे वह गाड़ी भरी थी । चोथी गाड़ीमें 
नये-नये बर्तन भरे थे ओर पाँचवीं गाड़ी तरह-तरहकी पक्की 
मिठाइयोंसे भरी थीं । गाड़ीवानोंने सब सामान बिहारी अहीरके 
घरमें भर दिया । लोगोंने जब यह पूछा कि “यह सामान 

किसने भेजा ? तब गाड़ीवानोंने कहा कि हमलोग भेजनेवालेका 
नाम-धाम कुछ नहीं जानते । हम लोग दमोहके रहनेवाले 
हैं । किरायेपर गाड़ी चलाया करते हैं । हम लोगोंको किराया 
अदा कर दिया गया । हम लोगोंको केवल यही हुक्म है 
कि यह सामान सेखूपुरके बिहारी अहीरके घरमें जबरन्‌ भर 
आवें । बस, ओर ज्यादा तीन-पाँच हम लोग कुछ नहीं 
जानते । इस विचित्र घटनापर गाँवभर आश्चर्य कर रहा था । 
केवल मुखियाको ओर बुढ़ियाको मालूम था कि यह सब 
काम परसरामका है । मुखियाने थानेमें इस घटनाकी रिपोर्ट 
लिखायी ओर यह भी लिखाया कि--'कल पशञ्ञमीके दिन 
सुबहको जब चम्पाके फेरे पड़ेंगे, उस समय कन्यादान देने 
खुद परसरामके आनेकी उम्मीद है; क्योंकि वह अभीतक 
खुद नहीं आया है । पाँच मिनटके लिये गाँवमें आनेका 
उसने वचन दिया है । चाहे धरती इधरकी उधर हो जाय, 
पर परसरामका बचन खाली नहीं जा सकता । चोथकी 
रातमें ही मिस्टर यंग साहब अपने तीस मरकट सिपाहियोंके 
साथ सेखूपुरमें आ धमके । उन सबोने घोड़ोंके सौदागरोंका 
भेष बनाया था । मुखियाके दरवाजेपर वे लोग ठहर गये । 
गाँववालोने जाना कि घोड़ेके सोदागर लोग किसी मेलेको 
जा रहे हैं । मुखिया ओर चोकीदारके सिवा असली भेद 
कोई नहीं जानता था । 
(३) 

पञ्षमीका सबेरा हुआ । परसरामने ज्यों ही घोड़ेपर 
चढ़ना चाहा, त्यों ही छींक हुई । एक साथीका नाम था 
रहीम । बी० ए० पास था । पेशावरका रहनेवाला था । 

घोड़ेकी सवारीमें ओर निशाना लगानेमें एक ही था । रहीमने 
परसरामको रोकते हुए कहा--कहाँ जा रहे हैं आप' । 

परसराम--सेखूपुर चम्पाका कन्यादान देने । तुमको तो 
सब हाल मालूम करा दिया था । रोको मत । रुक नहीं सकता । 

रहीम--छींक हुई ! 

परसराम--मुसलमान होकर भी छींकको मानते हो । 

रहीम--बात यह है कि यंग साहब अपने तीस 
सिपाहियोंके साथ इधर ही गये हैं । उन लोगोंने सौदागरोंका 
स्वाँग बनाया है । मगर मेरी नजरको धोखा नही दे सकते । 

परसराम--घूमने दो । क्‍या करेगा यंग साहब ? 

रहीम--मालूम होता है कि मूर्ख बुढ़ियाने आपके 
मिलनेका हाल अपने गार्वैमें बयान कर दिया है । पुलिसको 
आपके जानेका हाल मालूम हो गया है , तभी यंग साहबने 
मोका देखकर चढ़ाई की है । 

परसराम--सम्भव है, तुम्हारा अनुमान सही हो । लेकिन 
इसी डरसे में अपने वचनको तोड़ नहीं सकता । एक लोटा 
पानीसे उऋण होना है । 

रहीम--अच्छा, तो मैं भी साथ चलता हूँ । जो वक्तपर 
साथ दे, वही साथी है । 

परसराम--तुम्हारी क्या जरूरत है? तुम यहीं रहो । 

रहीम--मैं आपको अकेला नहीं जाने दूँगा । नमकहरामी 
नहीं करूँगा । आपकी जान जायगी तो पहले मेरी जान जायगी । 

दोनों सवार सेखूपुककी ओर चल दिये । वे उस समय 
बिहारीके दरवाजेपर पहुँचे, जब चम्पाके फेरे पड़ गये थे 
और कन्यादानका समय आ गया था । 

अपने घोड़ेकी बागडोर रहीमको पकड़ाकर परसराम उतर 
पड़े और घरमें घुस गये । पाँच मुहरोंसे परसरामने चम्पाका 
कन्यादान सबसे पहले दिया ओर वे बाहर जाने लगे । 
गाँववालोंने जान लिया कि इस व्यक्तिने ही पाँच गाड़ियाँ 
सामान भेजा था । श्रद्धाके मारे उन लोगोंने परसरामको घेर 
लिया । मारे खुशीके बुढ़ियाकी बोलती बंद थी | एक 
आदमी बोला--'वाह मालिक ! बिना जलपान किये कहाँ 
जाते हो !” दूसरा आदमी लोटा लिये चरण धोनेका उपाय 
करने लगा । तीसरा आदमी परसरामको बेठनेके लिये अपना 
साफा धरतीपर बिछाने लगा । चोथा आदमी दोौड़ा तो एक 
दोनेमें मिठाईयाँ भर लाया । परसरामने कहा--'केसे पागल 
हो तुमलोग !'जिस कनन्‍्याका कन्यादान दिया उसीका भोजन 
केसे करूँगा ? इतना कहकर वे घरसे बाहर आ गये । 
घोड़ेपप चढ़ते-चढ़ते परसरामने देखा कि यंग साहबने 
सदल-बल उनको घेर लिया है । परसरामने उनको ललकारकर 
कहा--“गाँवके बाहर आकर मरदूमी दिखलाओ । इसके 
बाद रहीमके साथ परसरामने घोड़ोंके एड़ लगायी और 
गाँवके बाहर हो गये । साहबने पीछा किया । सब लोग 
घोड़ोंपर सवार थे । तड़ातड़ गोलियाँ छूटने लगीं । वे दोनों 
भी फायर करते जाते थे । परसराम ओर रहीमके अचूक 
निशानोंने पाँच सिपाही मार डाले । 

(४) 

परसरामको भागनेका अवसर देनेके लिये रहीमने अपना 
घोड़ा पीछे लोटाया और वह सिपाहियोंके साथ जूझने लगा । 
सब लोगोंने उसे घेर लिया । दनादन गोलियाँ छूटने लगीं । 

तीन सिपाही रहीमने मोौतके घाट उतार दिये । शरीरमें चार 
गोलियाँ घुस चुकी थीं । एक गोली घोड़ेको लगी । घोड़ा 
ओर सवार दोनों मरकर गिर पड़े । तबतक परसराम एक 
कोस आगे निकल गये थे । साहबने रहीमको वहीं छोड़ा 
ओर परसरामका पीछा किया । तीन कोसके बाद परसराम 
दिखायी पड़े । साहबकी गोलीसे परसरामका घोड़ा घायल 
होकर गिर पड़ा । परसराम पैदल चलने लगे । आगे 
था--एक नाला । ५-६ गज चोड़ा था ओर तीस हाथ 
गहरा था । बरसाती पानीने उन नालेको खन्‍्दकका रूप दे 
दिया था-। परसरामने कूदकर उसे पार करना चाहा; परन्तु 
पैर फिसल गया । वे खंदकमें गिर पड़े । किनारे यंग साहब 
आ खड़े हुए । नीचे अंधेरा था--साफ-साफ दिखायी न 
पड़ता था । 

ज्यों ही साहबने नीचे झाँका त्योंही परसरामने गोली 
छोड़ दी । विक्टोरियाके इकबाल साहब तो बच गये, मगर 
उनका टोप उड़ गया । सिपाहियोंने गोली छोड़ी । परसरामने 
एक किनारे छिप गये । फायर खाली गया । साहबने 
कहा-- तीस हाथ नीचे गहरे गड्डेमें गिया तो भी निशाना 
मार रहा है--“शाबास बहादुर, 'शाबास !' तबतक परसरामने 
आवाजके निशानेपर एक गोली छोड़ दी । साहबके पास 
एक सिपाही खड़ा था । उसकी खोपड़ी उड़ गयी । 

साहबने कहा--'हमारे नो आदमी काम आ चुके हैं । 
मगर डाकूका एक ही आदमी मरा । 

एक सिपाही था--राजपूत । उसने आगे बढ़कर कहा-- 
'मिट्टी गिराकर डाकूको दाब देना चाहिये ।' आवबाजका निशाना 

साधकर परसरामने गोली छोड़ी । राजपूत बेचारा मरकर गिर 
गया । साहबने कहा--'वेल परसराम ! टुम बाहर 
आ जाओ । अम टुमपर बहोत खुश हैं । टुम एक बहादुर 
और बातका ढनी आडमी है । अम डुमारे निशानेपर खुश हूँ ।' 


परसरामने जवाब दिया--'मैं अपना वचन पूरा कर 
चुका । एक लोटा पानीसे उऋ्रण हो चुका । अब मरनेका 
डर नहीं है ।' 


साहब---अगर टुम डाका डालना बंड करनेकी कसम 
खाओ तो अम टुमको वायसरायसे कहकर छुड़ा लेगा । 
इतमिनान करो और बाहर आओ । टुम भी बातका ढनी, 
अम भी बातका ढनी । आजसे टुम हमारा डोस्त हुआ । 


'परसराम बाहर निकल आये और आत्मसमर्पण कर 
दिया । यंग साहबने उनको गिरफ्तार कर लिया और आगरा 
ले गये । कुछ दिनों मुकदमा चला । मगर य॑ग साहबने 
परसरामको साफ बरी करा दिया । परसरामने समझ लिया, 
अच्छा उद्देश्य होनेपप भी आखिर डकैती थी बहुत बुरी 
चीज, उसका समर्थन हो ही नहीं सकता । अतएव उस 
कामको छोड़ दिया । वे साधु हो गये ओर अपने साथियोंको 
नेकीका जीवन व्यतीत करनेका उपदेश दिया । परसरामने 
हरद्वार्में जाकर पाँच सालतक घोर तपस्या की ओर सन्‌ 
१९३५ ई० में गड़ाजीकी बीच धारामें खड़े-खड़े शरीर त्याग 
दिया । परसरामने यह दिखला दिया कि विपत्तिको देखकर 
भी वचनका पालन करना चाहिये । 


बलिदान 

पुराना जमाना था । एक महान त्यागी तरुणने अपनी 
घोर साधनाके बाद सोलह सालकी आयुमें भक्तिका एम्‌० 
ए० पास किया । इनका नाम था उग्र तपस्वी दत्तात्रेय । 

उस समय अवधरमें राजा मूढ़ मान्धाता राज्य करते 
थे । वे काली माताके उपासक थे । पुजारी, उपासक ओर 
भक्त मैट्रिक, बी० ए० और एम्‌० ए० की तरह अलग-अलग 
हैं । भक्तको महात्मा भी कहते हैं । एक रात सपनेमें राजाने 
काली माताका दर्शन किया । माताने कहा--“बलिदान ।' 
माताजीके कहनेका लक्ष्य था--'अपने अहंकारका बलिदान 
कर मेरी भक्ति प्राप्त कर--परन्तु राजा उस लक्ष्यपर नहीं 
पहुँचा । उसने जाकर निश्चय किया कि कालीकी मूर्तिके 
सामने एक आदमीका बलिदान देना चाहिये; नहीं तो राज्यका 
कुशल नहीं । सच है, कोई किसीका लक्ष्य नहीं देखता । 

राजाको भय ओर चिन्तासे रातभर नींद नहीं आयी । 
प्रातः मन्त्तीको ताकीद कर दी कि राज्यभरमें यह मुनादी 
करवा दो कि जो आदमी काली माताका बलिदान बनेगा, 
उसके घरवालोंको राजा एक लाख रुपये देगा । इस पवित्र 
कामके लिये किसी नवयुवकको अग्रसर होना चाहिये । इस 
नोटिसको सालभर हो गया । कोई न आया । एक दिन 
राजाने फिर वही सपना देखा ओर सुना वही--“बलिदान' 
का शब्द ! 

अबकी बार राजाने ऐलान कराया कि अगर कोई 
नवयुवक अपनी जानकी मिथ्या लालसा नहीं छोड़ सकता 
तो न सही, परन्तु एक मानव-बलि देना राजा-प्रजाके हितके 

लिये जरूरी नजर आ रहा है। अगर कोई किसी बूढ़े, 
अंधे या पागलको इस पवित्र कामके लिये राजी कर लेगा 
तो वह एक लाख रुपया पुरस्कार पायेगा । 
(२) 

इस दूसरे विज्ञापनको भी एक साल हो गया । बहुतेरे 
बूढ़ोंसे उनके घरवालोंने कहा कि आखिर दो-एक सालमें स्वयं 
मर ही जाओमे, क्‍यों न घरवालोंको एक लाख दे मरो! परन्तु 
अपने हाथ अपनी मौत बुलानेपर कोई राजी न हुआ | एक 
रात राजाने फिर वही सपना देखा और फिर वही हुक्म सुना । 
राजा बहुत घबराने लगा । 

राजाने निश्चय किया कि अब खुद उसे किसी आदमीकी 
खोज करनी चाहिये । शिकार खेलनेके बहाने राजा दिन-दिनभर 
इधर-उधर घूमने लगा । सातवें दिन एक जंगलमें एक आमके 
नीचे राजाने भक्त दत्तात्रेयजीको चुपचाप बैठे देखा । राजाने सोचा, 
जैसे भी हो--इसे ले चलना चाहिये । झूठ बोलूँगा, जालसाजी 
करूँगा, लेकिन इस लड़केका बलिदान जरूर दूँगा । राजाके 
लिये दफा ४२० है नहीं । मालूम होता है कि यह लड़का 
किसी बातपर माता-पितासे रूठकर यहाँ आ बेठा है । पचास 
रुपये मासिककी नोकरीका लोभ ही इसे मेरे महलतक पहुँचानेका 
साहस रखता है । सत्ययुगमें भी कलयुग रंहता है, कलियुगमें 
भी सत्ययुग रहता है । चारोंमें चारों हें । भक्तके पास राजाने 
घोड़ा खड़ा कर दिया और उससे बातचीत शुरू की । 

राजा-तुम कहाँ रहते हो ? 

भक्त-शिव ही सब है । 

राजा--मैं पूछता हूँ कि तुम किस गाँवमें रहते हो ? 

भक्त--महाबीर-सा वीर महावीर ही है । 

राजा--तुम्हारा नाम क्‍या हे? 

भक्त--अन्तिम गुरु दो हैं--एक कच्चा बाबा--एक 
सच्चा बाबा । 

राजा--मैं यह पूछता हूँ कि तुम्हारा नाम क्या है ? 

भक्त--जो सत्य होगा, वही सुन्दर होगा और वही 
शिव होगा । 

राजा--सोचने लगा । मैं खेतकी कहता हूँ और यह 
खलिहानकी सुनता है । मैं पटने जाता हूँ तो यह आगरा 
जाता है । वजह क्‍या है? यह खूबसूरत लड़का, जो एक 
गरीब राजकुमारकी तरह बैठा है, अंटकी संट क्‍यों बहकता 
है ? क्या सनकी है? पागल तो नहीं हो गया है ? भयसे 
भेद खुलता है-- 

राजा--तुम चोरी करके भागे हो । मैं राजा हूँ । 
मैंने तुमको गिरफ्तार किया । 

भक्त--नेमका राजा रामचन्द्र, प्रेमका राजा कृष्णचन्द्र । 

राजा--मेंरे पास तुम्हारा 'वारंट' है । 

भक्त--शिव ही सब है--सब ही शिव हे । 

राजा--चुप रहो बदमाश । 

भक्त--माया बन रही है परमात्मा और परमात्मा बन 
रहा है जीवात्मा । हाय, अब कैसे 'कल्याण' होगा । 

इतना कहकर वह फूट-फूटकर रोने लगा । उसके 
नयनाभिराम नयनोंसे मोती-मालाओंका निर्माण होने लगा । 

राजाने निश्चय किया-लड़का पागल है । 

उतरकर राजाने उस लड़केको अपने पीछे घोडेपर 

बैठाकर अपने महलकी राह ली । 
(३) 

राजधानीके बाहर, पूर्वमें काली माताके मन्दिरपर आज 
भारी भीड़ हो रही है । चार पण्डित ग्रातःकालसे हवन कर 
रहे हैं । दोपहरीके एक बजे एक सुन्दर लड़केका बलिदान 
होगा । लड़के-लड़की, नर-नारी सभी आ रहे हैं । पुलिस 
. सबको गोल चक्करमें बिठा रही है । पुलिस कहती थी--'शोर 
मत करो, राजा साहब पधार रहे हैं ।' 

ठीक बारह बजे एक बंद पालकी आयी । हाथमें 
नंगी तलवार लिये राजा साहब उतरे, हाथ-पैर बैँंधा एक 
लड़का भी पालकीसे उतारा गया । 

दोनों आकर हवनके पास--काली माताके सामने 
खड़े हो गये । लोगोंने उन दोनोंको देखा । मास्टर दत्तात्रेयको 
देख सब चकित ओर सम्मोहित हो गये । ब्रह्मा, विष्णु 
और शंकर--तीनोंके आशीर्वादसे भक्तजीका जन्म हुआ था । 
माताएँ कहने लगीं--अगर मेरा बच्चा होता तो राजाकी 
दाढ़ीमें दियासलाई लगा देती । हाय--बेचारेकी माँ मर 
गयी । पिताओंने कहा--अगर मेरा पुत्र होता तो चाहे मेरा 
तन, बदन तोले-तोले उड़ जाता, लेकिन जीते-जी इसपर 
आँच न आने देता । र्मणियोंने कहा--कितना मनोरञ्लक 
पति होता । ; 
जब पूर्णाहतिकी घंटी बजी, तब एक बजा । राजाने 
तीखे स्वरोंमें भक्तसे कहा-- 

राजा--कुछ खाओगे ? 

भक्त--अज्ञानको खाऊँगा । 

राजा--कुछ पिओगे ? 

भक्त--द्वैतको पी लूँगा । 

राजा--किसीको देखोगे ? 

भक्त--सबको देखँँगा । 

राजा--किसीसे कुछ कहोगे ? 

भक्त--शिवसे कहूँगा कि तू ही सब है । 

राजा--मैं कौन ? 

भक्त--सत्यैशिवं सुन्दरम्‌ । 

राजा--तू कोन ? 

भक्त---सत्यं॑ शिवं सुन्दरम्‌ । 

राजा-- (तलवार दिखालाकर) यह क्‍या है? 

भक्त--सत्यं शिवं सुन्दरम्‌ । 

राजा-- (काली-मूर्तिके प्रति इशारा कर) वह कोन ? 

भक्त--सत्यं शिवं सुन्दरम्‌ । 

राजा--तुम्हारा बलिदान दिया जायगा । 

भक्त--सत्यं शिवं सुन्दरम्‌ । 

राजा--- (तलवार उठाकर) जय काली ! 

पब्लिकमें हाहाकार मच गया । कोई रोने लगा, कोई 
भागने लगा, कोई आँखें बंद करके बैठ गया, कोई चिल्लाने 
लगा, कोई मूच्छित हो गया ओर कोई राजाको गालियाँ 
देने लगा । 

(४) 
यह क्‍या? 
राजा ओर भक्तके बीच स्वयं काली माता प्रकट हो 


 ] 2 के ल् हद नाक्ीी #मााक। आर जपी हर ८० डी श्र 
गया | मारे भयके राजाकी तलवार जमोनपर गिर पड़ी । 

देवी--क्यों मूर्ख! यह क्‍या कर रहा था? 

राजा--माताजीका आज्ञा-पालन जैसे हो सका--यही 
पागल लड़का तीन सालकी तलाशके बाद मिल सका । 
क्षमा करो माताजी ! 

देवी--पागल लड़का ? 

राजा--जी हाँ । 

देवी--कोन है पागल ? 

राजा--यह लड़का । 

देवी--ये पागल हैं या तू पागल है? 

राजा--माताजी--- 

देवी--परमात्मारूपी बादशाहके ये एक शाहजादे हैं । 
इनके बचानेके लिये मुझे बड़ी दूरसे आना पड़ा । अरे 
मूर्ख ? प्रथम यह बता कि मैंने तुझसे अंहकारका बलिदान 
चाहा था या किसी मेरे बच्चेको अकारण मार डालनेको 
कहा था? 

राजा--समझा नहीं माताजी ! 

देवी--ओर मारनेके लिये मिला वह कि जिसे स्वयं 
मोत नहीं मार सकती ? 

राजा--समझा नहीं माताजी ! 

देवी--जो 'सब' को 'शिव' देखता है--किसकी 
मजाल जो उसपर हाथ उठा सके । 

राजा--समझा नहीं माताजी ! 
देवी-यदि मैं न आती ओर तू तलवार चला देता तो यह 
तलवार तेरा ही मस्तक काट डालती । 

राजा--समझा नहीं माताजी ! 

देवी--राजा ! तू नहीं पहचानता कि यही महात्मा 
 दत्तात्रय हैं, जिनको भगवान्‌ और जगदगुरु-जेसे दो पद 
प्राप्त हैं । | 

राजा--समझा नहीं माताजी ! 

देवी---इनके चरणकमलपर अपना सिर रख दो । 
आजसे इनको अपना गुरु मानना और इनके उपदेशसे 
जीवनका संचालन करना । 

राजा-- (भक्तके चरण पकड़) क्षमा करों हे 
क्षमानिधान ! 

देवी अन्तर्धान हो गयी । अमीरको उठाकर फकीरने 
छातीसे लगा लिया । पहले तो प्रजा दुःखके आँसू बहा 
रही थी, अब वह सुखके आँसू बहाने लगी । 


लन्ड (३१)४४हक- 


शजत्रुताको मारो, शत्रुको नहीं 


श्यामगढ़का राजा श्यामसिंह चाहता था--नामवरी; 
परन्तु कीर्तिकारी गुण उसमें नहीं थे। रामगढ़का राजा 
रामसिंह था गुणवान्‌ उसका नाम देशके कोने-कोनेमें फैलने 
लगा । श्यामसिंहको ईर्ष्या हुई । उसने अकारण रामसिंहपर 
चढ़ाई कर दी । 

रामसिंहने विचार किया--यदि मैं सामना करता हूँ 
तो बेकार हजारों आदमी मारे जायँँगे । उनके बच्चे अनाथ 
हो जायँंगे । उनकी स्त्रीयाँ मुझे शाप देंगी । युद्ध नाना 
व्याधियोंकी जड़ है । रामसिंह रातको महलसे निकल गया 
ओर एक पहाड़की गुफामें जा बैठा । श्यामसिंहने बिना 
मार-काटके महलपर अधिकार कर लिया । 

प्रातः गद्दीपर बैठकर श्यामसिंहने दरबार किया ओर 
यह घोषणा की--'“जो कोई रामसिंहको पकड़ लायेगा, उसे 
एक लाख रुपया इनाम दिया जायेगा । 

(२) 

जिस जंगलमें रांजा रामसिंह छिपे थे, वहाँ दो भाई 
लकड़ी काटने गये | वे लोग लकड़ी बेचकर ही जीवन-निर्वाह 
किया करते थे | बड़ें भाईका नाम था जंगली, छोटेका नाम 
था मंगली । जाति चमार । अत्यन्त गरीब । घरमें दोनोंकी ओरतें 
थी, एक-एक बच्चा भी । कठिन कलेसमें जान थी । जिस 
गुफामें राजा साहब छिपे: बेठे थे, उसीके पासवाले वृक्षपर वे 
दोनों भाई लकड़ी काटने लगे । 

मंगली बोला--धत्‌ तेरी तकदीरकी ! कहीं अभागा रामसिंह 


. ही मिल जाता तो पकड़ ले जाता । एक लाख मिलते । 

एक लाख मिलते । सात पुस्तका दलिददर दूर हो जाता । 

बड़ा भाई जंगली बोला--क्या बकता है ?ऐसे दयावान्‌, 
धरमवान्‌ ओर मिहरवान्‌ राजाके लिये तेरे ऐसे कमीने विचार ? 
लानत है । तुझे देखकर नरक भी नाक सिकोड़ेगा । 

मंगलीने कहा--मिल जाता अभागा तो मैं तो ले 
जाता । आखिर कोई तो ले ही जायगा? में ही क्‍यों न 
इनाम मारूँ ? 

जंगलीने उत्तर दिया--अगर हमारा राजा हमें मिल भी 
जाय तो भी हम उन्हें वहाँ न ले जाये । रुपया कितने 
दिन चलेगा ? लेकिन हमारी बदनामी एक अमर कहानी 
बन जायगी । राम राम ! ऐसी बात सोचना भी पाप है । 
न मालूम श्यामसिंह क्‍या बरताव उनके साथ करे ? मार 
ही डाले तो ? 

मंगली--कल मरता हो तो आज मर जाय । मेरे 
लिये उसने क्‍या किया ? श्यामसिंह उसे पातालसे खोज 
निकालेगा । तुम्हारे छोड़ देनेसे वह बच नहीं जायगा । 
मुझीको मिल जाता--फूटी तकदीरवाला ! मार देता एक 
लाखका मैदान ! टूट जाती गलेकी फाँसी ! 

जंगली--नहीं-नहीं ! राम राम ! शिव शिव ! भगवान्‌ 
उनकी रेक्षा करें । वे फिर हमारे राजा होंगे । 

(३) 

यह बातचीत सुनकर राजा रामसिंह गुफासे बाहर 
निकलकर उस पेड़के पास चले आये । उनको देखकर दोनों 
भाई अचकचा गये । 

राजा--मुझे ले चलो । 


शन्नुताको मारो, शत्रुको नहीं २३ 


जंगली--नहीं महाराज ! ये लड़का पागल है । इसकी 
बातोंपर कान मत दीजिये । 
राजा-अगर मेरी जानके द्वारा किसीकी भलाई हो जाय 
तो क्‍या हर्ज है ? पर उपकार सरिस नहिं धर्मा ! मुझे ले चलो । 
मंगली गुमसुम खड़ा राजाको देखने लगा । 
जंगली--हम अपनी जान देकर आपकी आन 
बचायेंगे---महाराज ! 
राजा--अच्छा तो मैं खुद ही राजा श्यामसिंहके पास 
जाता हूँ । कह दूँगा कि इस लकड़हारेने मुझे गुफामें छिपा 
दिया था । 
जंगली हँसा । बोला--यह काम भी आप न कर . 
सकेंगे-- द 
राजा साहब ! जो दूसरेकी भलाई किया करता है उससे 
दूसरेकी बुराई हो ही नहीं सकती । 
बातचीत सुनकर चार राहगीर वहाँ आ पहुँचे । उन्होंने 
राजाको पहचान लिया ओर पकड़ लिया । जंगली भी रोता 
हुआ पीछे-पीछे चला । लकड़ी लेकर मंगली घर चला 
गया । मंगलीने मनमें कहा--'धत्‌ तेरी तकदीर । जालमें 
आकर चिड़िया उड़ गयी । | 
(४) क्‍ 
श्यामसिंह--शाबास ! तुम लोग पकड़ लाये.! किसने 
पकड़ा ? 
एक बोला--मैंने ! 
टूसरा बोला--मैंने ! 


बव स्परा न्क त्ल्चय्याः +- 
सरा बोला--म॑ने ! 

चौथा बोला--मैंने ! 

श्यामसिंह--सच कहो किसने पकड़ा ? 

चारों--सच कहते हैं--हमने ! 

रामसिंह---आप बिल्कुल सच बात जानना चाहते हैं ? 

श्यामसिंह--जी हाँ! 

रामसिंह--मुझे इन चारोंमेंसे किसीने नहीं पकड़ा । 

श्यामसिंह--फिर किसने पकड़ा ? 

रामसिंह--वह जो कोनेमें कुल्हाड़ी लिये लकड़हारा 
खड़ा है, उसने पकड़ा है । उसे इनामका एक लाख दीजिये । 
श्यामसिंहने इशारेसे जंगलीको अपने पास बुलाया । 
श्यामसिंह--सच कहो । मामला क्‍या है? 

जंगलीने आरम्भसे अन्ततक सारा किस्सा सच्चा बयान 

कर दिया । 

श्यामसिंहने--कहा--इन चारोंपर सौो-सो जूते फटकार 
कर दरबारसे बाहर निकाल दिया जाय । 

सिपाही लोग झपटे । चारोंको मार-पीट बाहर कर 
दिया । एक लाख रुपये देकर जंगलीको भी विदा कर 
दिया गया । 

(५) 

श्यामसिंहने गद्दीपससे कूदकर रामसिंहको छातीसे लगा 
लिया । फिर बोले--जैसा सुना था--वैसे ही आप निकले । 
परोपकारके लिये अपनी जान भी खतेरेंमें डाल दी! मैं सात 
जन्म भी आपकी चरणरजकी समानता नहीं कर सकता । अपना 
राज्य कीजिये, अपना महल लीजिये ओर खजाना सँभालिये । 
मैंने आपकी परीक्षा कर ली | आप नामवरीके योग्य हैं ।' 


शत्रुताको मारो, शत्रुको नहीं २५ 


तीन दिन मिहमानी खाकर राजा श्यामसिंह अपनी 
सेना लेकर अपने देशको चला गया । 

गद्दीपर बेठकर राजा रामसिंहने दरबारमें कहा-- 

'अपने शत्रुको मत मारो । उसमें भी जीवात्मा है । 


किसी उपायसे शत्रुताकों मार डालो । बस शत्रुको मानो 
जीत लिया ।' 


----+६६७७७२३+०--- 


मूर्तिमान्‌ परोपकार 


वह आपादमस्तक गंदा आदमी था |मैली धोती और 
फटा हुआ कुर्ता उसका परिधान था । सिरपर कपड़ेकी एक 
पुरानी गोल टोपी लगाता था, जिसमें एक सूराख भी था । 
उसकी कमर कमान बन गयी थी । बाल चाँदी ओर मुँह 
वेदान्ती । चेहरेपर झुर्रियाँ थीं । दो भूरी आँखें गहरे गड्डोमेंसे 
झाँकती थीं । उसके शरीर की हड्याँ और नसें उभरी हुई 
थीं । कहीं-कहीं मांस सिकुड़कर लटक गया था । 

स्कूलके सामनेवाली झोपड़ीमें उसने एक छोटी-सी दूकान 
बना रक्‍्खी थी, जहाँसे बच्चोंको स्याही,कलम,पेंसिल, कापी 
आदि छोटी-छोटी चीजें प्राप्त हो जाया करती थीं । उसी 
_ दूकानसे उसका जीवन-निर्वाह होता था । सुना जाता था 
कि उसके पास कुछ खेती भी थी और वह एक गाँवमें 
* रहता था । उससे लड़कोंने खेती छीन ली थी ओर उसे 
. घरसे निकाल दिया था । उसने भी कभी अच्छे दिन देखे 
थे । अब तो वह किसी प्रकार जीवनके दिन पूरे कर रहा था । 

सभ्यताके नाते मैं उस गंदे और गरीब आदमीको 
'बाबाजी कहा करता था। वास्तवमें मुझे उसकी 
सूरतसे,चाल-ढालसे और उसकी बोल-चालसे अत्यन्त घृणा 
थी । हाथमें एक चिलम लिये, जिसमें एक छोटा-सा चीमटा 
बैंधा रहता था, जब शामको वह धीरे-धीरे चलता हुआ 
मेरे पास स्कूलमें आता था,तब मैं अपने मनमें उसे कई 
दर्जन गालियाँ दिया करता था । 

कई बार में ऐसी हरकतें करता जिससे वह स्कूलके 
चबूतरेपर बैठकर चिलम पीना ओर खाँसना छोड़ दे । मैं 

नहीं चाहता था कि वह मेरे पास आया करे | जब वह 
आकर बैठता, तब मैं उठकर अलहदा टहलने लगता था । 
जब वह मुझसे बातें करने लगता, तब मैं कोई किताब 
पढ़ने लगता | मगर मेरी इस बेजारीका कोई असर उसपर 
नहीं पड़ता था | जहाँ शाम हुई ओर वह चिलम लेकर 
आ बेठा ! कभी-कभी कहता-- 

“मास्टर साहबने रोटी तो बना ली होगी ?' 

“'हॉ--बना ली ।' 

“सब्जी क्‍या बनायी थी? 

'आलू बनाये थे ।' 

'थोड़ी सब्जी बची भी होगी ! 

इस प्रकार वह रोजाना मुझसे कुछ सब्जी या दाल ले 
लिया करता था, फिर एक काले रूमालमें बँधे दो बाजरेके 
टिक्त निकालता और बैठकर खाने लगता । यह देखकर 
मेरा जी जल उठता । गंदे कपड़े, गंदी रोटियाँ ओर खानेका 
गंदा तरीका | वह यह तो जानता ही न था कि सफाई 
क्या वस्तु होती है । उस बूढ़ेने मेश जीवन दूभर कर डाला 
था । जितना खून रोजाना बनता था, उससे दूना जल जाता 
था । उसे स्कूलमें आनेसे कैसे रोकूँ, यही. चिन्ता मुझे 
दिन-रात सताती रहती थी । अन्तमें एक दिन मैंने एक 
तरकीब सोच निकाली | शामकों जब वह स्कूलके चबूतरे 
पर आकर बैठा,तब मैं गरजकर बोला-- 

'बाबाजी ! कल शामको जब तुम आये थे तब मेजपर 
दस रुपयेका एक नोट रक्‍्खा था ।' 

'ना महाराज ! मुझे तो पता नहीं । हाथ जोड़कर रुलासे 

स्वस्में उसने उत्तर दिया । 

इस हाथ जोड़कर गिड़गिड़ानेसे तुम यह साबित नहीं 
कर सकते कि तुमने नोट नहीं उठाया । मैं तुम-सरीखे नीच 
लोगोंको खूब पहचानता हूँ । 

पहचानते होंगे---महाराज ! भगवान्‌ जाने जो मैंने वह 
नोट देखा भी हो । 

बगला भगतोंवाली बातें छोड़ो । अगर तुम बुरे न 
होते तो तुम्हारे लड़के तुमको घरसे क्‍यों निकालते ? कमीना 
कहींकां-- भाग जा यहाँसे---खबरदार जो फिर कभी इधरका 
रुख किया !' 

वह मेरी तरफ देखता हुआ, चिलम उठाकर चल 
दिया । मैंने उसका चेहरा देखा । वहाँपर दिल हिला देनेवाला 
एक दुखी दिखलायी पड़ा । उसका दिल टूट गया था । 
उसकी आँखें कह रही थीं--मैं गरीब हूँ---असहाय 
हूँ--निर्बल हूँ--परन्तु इतना नीच नहीं हूँ कि किसीकी 
चोरी करूँ । 

>< द >< ९ 

उस दिनसे उसका आना-जाना बंद हो गया । बोलचालका 
तो प्रश्न ही नहीं उठता । इस तरहसे मेरे दिन आरामसे 
कटने लगे । दिल-दिमागकी ब्रेचेनी खतम हो गयी । मैं 
प्रसन्न रहने लगा । 

कुछ दिनों बाद वर्षाऋतु शुरू हो गयी । प्रायः 

प्रतिदिन रातको वर्षा होने लगी | खेर, कोई बात नहीं । 
वर्षाऋतुमें वर्षा तो होगी ही; परन्तु एक रातको तो वष्नि 
सीमा तोड़ दी । संध्यासमयसे जो वर्षा शुरु हुई तो थमनेका 

नाम ही न लिया । मैंने जल्दीसे भोजन बनाया और स्कूलके 
बरामदेमें चारपाईपर लेट गया । नीद नहीं आ रही थी । 
तीन घन्टे बीत गये, परन्तु वर्षा समाप्त न हुई । न मालूम 
क्यों आज पहली बार मुझे भय लगा । वषकि शोरके 
अतिरिक्त कोई आवाज नहीं आ रही थी । उस स्कूलसे 
गाँव आधा मील दूर था । न तो किसी आदमीकी आवाज 
सुनायी पड़ती थी ओर न कोई रोशनी ही दृष्टिगोचर हो 
रही थी । कुत्ते भी नहीं भोंक रहे थे | चारों तरफ घोर 
सन्नाटा छाया हुआ था । झींगुरोंकी झाँस बज रही थी, 
मेढकोंका तबला बज रहा था ओर बरसात झमाझम नाच 
रही थी । केवल बाबाजीकी झोपड़ी अवश्य सामने थी, 
परन्तु शायद आज वह भी सबेरे सो गया था । खाँसनेकी 
भी आवाज नहीं आ रही थी । 

मुझे जो भयका वातावरण घेरे हुए था, वह अकारण 
न था । थोड़ी देर बाद जब मैं लघुशंकाके लिये उठकर 
चारपाईसे नीचे उतरा तो मेरी चीख निकल गयी । में 
उछलकर चारपाईपर जा बैठा । मेरा हृदय जोर-जोरसे 
धक-धक करने लगा । चारपाईके नीचे एक साँप लेटा हुआ 
था । मैंने तकियेके नीचेसे दियासलाई निकाली । वह सरदी 
खा गयी थी । कई तीलियाँ रगड़ी, परंतु वह जली नहीं । 

लाचारीसे मैंने जोरसे दूसरी चीख मारी । शायद बाबाजीने 
सुनी हो । परन्तु वह बेचारा मेरी सहायताके लिये क्‍यों आने 
लगा ।2? ह 

मरता क्‍या न करता ? मैंने भगवानका नाम लिया । 
हिम्मत बाँधकर, चारपाईके सिरहानेसे उतरकर कमरेमें गया । 

बक्समेंसे नयी दियासलाई निकाली और लालटेन जलायी । 
एक हाथमें लाठी ओर दूसरे हाथमें लालटेन लेकर बाहर 
निकला । परंतु साँप गायब था । मैं लालटेन फर्शपर रखकर 
चारपाईपर बैठ गया, परंतु भयके कारण हृदय काँप रहा 
था । उधर वर्षनि ओर भी जोर पकड़ रक्खा था । क्षण-क्षणमें 
बिजली चमक रही थी | बादल भी खूब गरज रहे थे । 
अन्तमें सोच-विचारकर शर्मको एक तरफ रखकर लालटेन 
उठायी और मैं लाठी लिये हुए बाबाजीकी झोपड़ी के सामने 
जा खड़ा हुआ । मैंने धीरेसे पुकारा बाबाजी ! 

परंतु-कोई उत्तर न मिला । 

बाबाजी-बाबाजी, लगातार जोरसे मैने दूसरी ओर तीसरी 
आवाज लगायी । शायद बाबाजी गहरी नींदमें सो रहे थे । 
फिर मुझे यह भी विचार आया कि कहीं किसी सांपने उसे 
काट न खाया हो--चटाईपर जमीनपर सोता था बेचारा, 
परन्तु यह असम्भव था, क्योंकि वह एक माना हुआ सँँपेरा 
था । तब मैंने जोरसे झोपड़ीका दरवाजा खटखटाया । 
अन्दरसे आवाज आयी-- 

'कोन है? 

मैं हूँ ।, 

“कौन ? मास्टरजी ? 

हा. ॥ 

'क्या बात है? बाहर आकर वह बोला 


मुझे वहाँ डर लगता है | तुम वहाँ चलो ।' 
कहाँ चलूं ? 

स्कूल मे । 

क्यों? 

अभी-अभी एक भयानक साँप मेरी चारपाईके नीचे 
लेटा था । 

न' महाराज ! मैं स्कूलमें नहीं जाता । मैं तो चोर हूँ । 

'बाबाजी! वह बात ओर ही थी, मुझे मुसीबतसे 
बचाओ ।' 

“चले जाओ-- यहां से !” उसने गरजकर कहा । 

मैंने निशाश होकर लोट चला । मुझे बाबाजीपर बड़ा 
क्रोध आ रहा था सहसा वह बोला-- 'ास्टरजी ! जरा 
सुनो तो ।' 

मैंने सोचा कि दयालु भगवानने उसके दिलमें दया भर दी । 

मैं लोटकर उसके पास जा खड़ा हुआ । वह बोला-- 

“कितना बड़ा साँप था? 

'होगा कोई दो गज लम्बा ! 

हूँ' कहकर उसने मुँह फेर लिया । 

'हूँ'क्या बाबाजी ?' मैंने नम्नतासे पूछा । 

“कुछ नहीं । कोड़िया नाग होगा । उसका काटा पानी 

नहीं मांगता ।' | 

ह * तो फिर ? मैने गिड़गिड़ाकर कहा । 

'तो फिर मैं क्‍या करूँ! तुम जाओ ।' उसकी जीभ 
लड़खड़ा रही थी । 

मुझे बड़ी निराशा हुई | उसने वापस बुलाकर मेरा 
भय और भी बढ़ा दिया था । मैंने सोचा कि इस बूढ़ेका 
शरीर जितना गंदा है , उससे भी ज्यादा इसका मन गंदा 

है । मेरे जी में आया कि इस स्वार्थी बूढ़ेकी गरदन मरोड़ दूँ । 

मैं फिर मुड़ा । उसका चेहरा देखा तो उसके आंसू 
बह रहे थे । मैं पश्चाताप की आगमें जलने लगा | वह 
कठोर हृदय न था-- 
भावुक हृदय था । मैंने पास जाकर कहा-- 'मुझे क्षमा करो-- 
बाबाजी ! मैंने चोरीकी बात झूठ कही थी ।' मेरी आवाज 
आँसुओं में डूब गयी 'रोते हो मास्टरजी । भला इसमें 
तुम्हाग क्या अपराध ? जब मेरे लड़कों ने ही मुझे घरसे 
निकाल दिया , तब दूसरों की क्‍या शिकायत अपना-अपना 
भाग्य है--बाबू !' उसने चुपकेसे अपने आँसू पोछ लिये । 

“नहीं बाबाजी !मैं बड़ा पापी हूं । मेरी हिचकी बंध गयी । 

पागल हो गये हो--मास्टरजी ।' 

वह बातें करता हुआ मेरे साथ स्कूल में आ गया । 
काफी देर तक बैठा-बैठा मुझे साँपोंके किस्से सुनाता रहा । 
अन्तमें वह बोला-- 

कितना ही जहरीला साँप हो मैं उसे हाथसे पकड़ 
सकता हूं । 

तो साँप काटेका मन्त्र भी है आपके पास--- बाबाजी । 

मन्त्र होता तो है--मास्टरजी । परन्तु मुझे मालूम नहीं । 
मैं तो मुँहले चूसकर जहर बाहर निकाल देता हूं ।' 

'मुँंसे ? ओर जहर तुमपर असर नहीं करता ? 

बाबाजीने हँसकर उत्तर दिया--- असर अवश्य करता है-- 
बाबू ! परन्तु उसके लिये मेरे पास एक दवा हे । झोपड़ीमें 
एक कालीसी बोतल रक्‍्खी हे । उसमें एक बूटीका अर्क 
भरा है । जहर चूसकर उसे थूक देता हूँ और उस अर्कसे 

तुरत दो कुल्ले कर डालता हूँ फिर कोई असर नहीं होता । 
जब मैं किसीका जहर खींचने जाता हूं, तब वह काली 
बोतल साथ लेता जाता हूं । 

बातें करते-ही-करते बाबाजी वहीं फर्सपर लेट गये 
और तुरन्त सो गये । उनकी नाक बजने लगी । परत्तु मुझे 
नीद कहाँ । चारपाईपर करवटें बदलते-बदलते काफी देर 
हो गयी । मुझे प्यास लग आयी । पानीका घड़ा कमरेके 
अंदर था। साँप के डरसे एक बार फिर कलेजा काँप 
गया । लेकिन यह सोचकर साहस बाँधा कि बाबाजी तो 
पास ही हैं । मैं पानी पीनेके लिये उठा । चारपाई से उतरकर 
जूता पहिना । लेकिन यह क्या । पैरपर मानो किसीने जलता 
हुआ अंगारा रख दिया । उसी साँपने कहींसे आकर मेरे 
पैरमें जोरसे डैंस लिया था । मेरी आत्मा ने कहा --तुमने 
चोरीका मिथ्या दोष लगाकर बाबाजीका दिल बेकार दुखाया 
था, उसका बदला महामायाने ले लिया । दिल दुखानेकी 
सजा बड़ी भयानक होती है; क्योंकि दिलमें दिलदारका 
निवास होता है! 

इसके बाद में बेहोश हो गया । ः 

जब मैं होशमें आया तो धूप फैल रही थी । आकाश 
साफ था । मेरे आस-पास स्कूली बच्चोंका और कुछ 
किसानोंका जमाव था । स्कूलके आस-पास जिनके' खेत 
थे । वे किसान लोग जमा थे । मेरा सिर घूम रहा था । 
निर्बलताके कारण उठा नहीं जाता था । पैरमें अब भी कुछ 
जलन हो रही थी । मैंन किसानोंसे पूछा 'बाबाजी कहाँ हैं ?' 

'बाबाजी भगवानके पास पहुँच गये ! एक किसान बोला । 

कैसे क्या हुआ-- ? मैंने अचकचाकर पूछा । 

वही किसान कहने लगा-- 'सुबह जब लड़के स्कूल 
आ रहे थे तो उनकी लाश झोपड़ीके पास पड़ी मिली । 
जहरसे सारा शरीर नीला पड़ गया था | जीभ सूजकर 
बाहर निकल आयी थी । मालूम होता है कि रातमें आपको 
साँप ने काटा था । बाबाजीने जहर खींच लिया । परन्तु 
दवाकी बोतल झोपड़ी में थी । वहाँ तक जाते-जाते जहर 
अपना काम कर गया । 

'बेशक मुझे साँप ने काटा था । लेकिन उनको चाहिये 
था कि बोतल ले आकर जहर खोींचते ।' मैंने कहा । 

“तबतक आप मर भी जाते--मास्टर जी ।' वही किसान 
बोला । मैं फिर बेहोश हो गया । 


>< >< >< >< रू 
>< 

मैंने बाबाजीकी लाश जलायी । उस स्थानपर पक्का 
चबूतरा बनवा दिया । वहाँ एक पत्थर लगवा दिया, जिस 
पर लिखा था-- 

“'मूर्तिमानू परोपकारी बाबाजी”' 

जिनको मैंने झूठी चोरी लगायी थी । पर जिन्होंने मेरे 
पैरका जहर खींचकर अपने प्राण दे दिये । इसे बलिदानकी 
पराकाष्ठा कह सकते हैं । परमात्मा उनकी आत्माको शान्ति 
दें । किसीका शरीर गंदा देखकर यह नहीं सोचना चाहिये 


कि उसका हृदय भी गंदा होगा मास्टरजी | 

सेठ गंगासरनजी काशीमें रहते थे । वे भगवान्‌ शंकरजीके 
सच्चे भक्त थे । सोमवती अमावस्याका प्रातःकाल था । 
मणि-कर्णिकाघाटपर अनेक नर-नारी,साधु-सन्यासी स्त्रान कर 
रहे थे । “जय गंगे', “जय शंकर' और जय सूर्यदेव नारे 
लगाये जा रहे थे । भक्त गंगासरनजी भी स्त्रान कर रहे 
थे । तबतक अलवर के मंदिरपरसे कोई गंगामें कूदा और 
डुबकियाँ खाने लगा । किसीकी हिम्मत न पड़ी जो उस 
डूबनेवाले को बचानेकी कोशिश करता, क्योंकि कभी-कभी 
डूबनेवाला अपने बचानेवालेको इस तरह पकड़ता है कि 
दोनों डूब मरते हैं, परन्तु सेठजीका हृदय करुणासे भर 
गया । वे तैरना भी जानते थे। चार हाथ मारे ओर 
* डूबनेवालेको जा थामा । किनारेपर लाकर देखा तो वह 
सेठजीका ही मुनीम नन्दलाल था । पेटसे पानी निकालनेके 
बाद जब नन्दलालको होशमें देखा, तब भक्तजीने कहा-- 

मुनीमजी ! “आपको किसने गंड्राजी में फेंका था? 

“किसीने नहीं ।' 

“तो क्‍या किसीका धक्ता खाकर आप गिरे थे? 

“नहीं तो ।' 

'फिर क्‍या बात थी? 

'मैं स्वयं ही आत्महत्या करना चाहता था ।' 

'वह क्‍यों ? ँ 

'मैंने आपके पाँच हजार रुपये सट्टेमें बरबाद कर दिये 
हैं । मैने सोचा कि आप मुझे गबनके अभियोगमें गिरफ्तार 
कराकर जेलमें बन्द करा देंगे ।अपनी बदनामीसे बचनेके 
लिये मैंने मर जाना उत्तम समझा था ।' 

एक शर्त पर मैं तुम्हारा अपराध क्षमा कर सकता हूं ।' 

“वह शर्त क्‍या है? 

प्रतिज्ञा करो कि “आज से किसी प्रकार का कोई जुआ 
नहीं खेलोगे--सट्टा नहीं करोगे ।' 

प्रतिज्ञा करता हूं और जगदगुरु शंकर भगवान्‌ की 
शपथ खाता हूँ । 

“जाओ , माफ किया । पाँच हजार की रकम मेरे नाम 
घरेलू खर्च में डाल देना ॥' 

'परन्तु अब आप मुझे अपने यहाँ मुनीम नहीं रबखें ? 

'रक्रैबूगा क्यों नहीं । भूल हो जाना स्वाभाविक है । 
फिर तुम नवयुवक हो । लोभ में आकर भूल कर बेठे । 
नन्दलाल ! मैं तुम्हें अपना छोटा भाई मानता हूँ । चिन्ता 
मत करो । 

“'मुनीम ने अपने दयालु मालिक के चरणों में सिर 
रख दिया । 

० इआद >< ़्‌ >< >< 

अगले वर्ष सेठ गंगासरनजी को कपड़ेके व्यापार में 
' एक लाख का मुनाफा हुआ । मुनीम नन्दलाल को फिर 
लोभ के भूत ने घेरा । अबकी बार सेठंजीके प्राण लेनेकी 
तरकीब सोची जानी लगी । उसने सोचा-- यदि सेठजी 
बीच से उठ जाये तो विधवा सेठानी और बालक शंकरलाल - 
मेरे ही भरोसे रह जायेंगे । वे दोनों क्या जाने की 'मिती 
काटा और तत्काल धन' किसे कहते हैं । बुद्धिमानी से 
भरे हीले-हवालेसे यह एक लाख मेरी तिजोरी में जा 
पहुँचेगा । किसी को कुछ खबर भी न होगी, अन्त में 

घाटा दिखला दूँगा । व्यापार में लाभ ही नहीं होता, घाटा 
भी तो होता है । 

संध्या का समय था । नन्दलाल अपने घरसे एक 
गिलास दूध संखिया डालकर सेठके पास ले गया और 
बोला-- दस दिन हुए मेरी गायने बच्चा दिया था । आजसे 
दूध लेना शुरु किया जायगा । आपकी बहू ने कहा 
->पहिला गिलास मालिकको पिला आओ । तब हमलोग 
दूधका उपयोग करेंगे ।' 

सेठजी बोले--गिलास मेजपर रखकर घर चले जाओ मैं 
भी भोजन करने जा रहा हूँ । सोते समय तुम्हारा लाया 
हुआ यह दूध मैं अवश्य पी लूँगा ।' 

मेजपर वह विषाक्त दूध रखकर दुष्ट मुनीम चला गया । 

भोजन करके सेठजी आये तो देखा कि गिलास खाली 
पड़ा है | सारा दूध पड़ोस की पालतू बिल्ली पी गयी । 
सुबह सुना कि पड़ोसीकी बिल्ली मर गयी । वह क्‍यों मरी, 
कैसे मरी-इस बातकी छानबीन नहीं की गयी ।पशु के 
मरने-जीनेकी चिन्ता मनुष्य नहीं करता । दूकानपर सेठ को 
गद्दीपर बैठा देख मुनीमको महान आश्चर्य हुआ, परन्तु वह 
बोला कुछ नहीं । 

रात को स्वप्रमें सेठजीको भगवान्‌ शंकरजीके दर्शन 
हुए । भगवान्‌ कह रहे थे--तुमने जिस दुष्ट मुनीमको पाँच 
हजारके गबनकी मामलेमें क्षमा कर दिया था, उसने दूधमें 
संखिया मिलाकर तुमको समाप्त करने का षड़्यंत्र रचा था । 
मैंने प्रेरणा करके बिल्ली भेजी थी और तुम्हारे प्राण बचाये 
थे । उसी विषसे पड़ोसीकी बिल्ली मरी थी ।' 


रे 

सेठने उसी समय जाकर सेठानीको अपना सपना 
सुनाया । सुनकर बेचारी सेठानी सहम गयी । फिर सँभलकर 
बोली--“जब वह तुम्हारा ऐसा अशुभचिन्तक है, तब उसे 
निकाल बाहर करो कोई दूसरा ईमानदार मुनीम रख लो । 

में अपने शुभचिन्तनके द्वारा उसका अशुभचिन्तन नष्ट 
कर डालूँगा ? सेठने दृढ़ताके साथ कहा । 

“यह कैसे हो सकता है ।' सेठानीने आश्चर्यचकित होकर 
प्रश्न किया । 

'में अपने मनमें उसके प्रति बेरभावना नहीं 
रक्खूंगा--बल्कि प्रेम भावनाको बढ़ाता रहूंगा ।' 

इससे क्या होगा ? 

“जब हम किसीके प्रति शत्रुतांकं विचार रखते हैं, तब 
वह भावना उससे जाकर उसकी शत्रुताकों और भी बढ़ा 
देती हे । दिलको दिलसे राह होती है ।' 

'में नहीं समझी ।' 

एक दृष्टान्त सुनाता हूँ, तब तुम समझ जाओगी । 
एक बार बादशाह अकबर प्रधानमन्त्री बीरबलके साथ सैर 
करने शहरसे' बाहर निकले । सामने एक लकड़हारा आता 
दिखायी पड़ा । बादशाहने पूछा-- “यह लकड़हारा मेरे प्रति 
कैसे विचार रखता है । बीरबलने उत्तर दिया-- जैसे 
विचार आप उसके प्रति रक्‍्खेंगे, वेसे ही वह भी रक्‍्खेगा; 
क्योंकि दिल की दिलसे राह हे ।'बादशाह एक पेड़ पर 
चढ़ गये ओर कहने लगे-- साला लकड़हारा मेरे जंगलकी 
लकड़ियाँ बिना इजाजत चुराकर काट लाता है और अपना 
खर्च चलाता है । कल इसे फाँसी देंगे । तब तक वह 

लकड़हारा पास आ पहुँचा । बीरबल ने कहा-- लकड़हारे 
! तुमने सुना या नहीं कि आज बादशाह अकबर मर 
गया ।' लकड़हारेने लकड़ीका गड्ढा फेंक दिया और नाचने 
लगा । बोला--““बड़ाअच्छा हुआ । बड़ा बदमाश बादशाह 
था । मीना बाजारमेंएक राजपूतनीको बुरी नजरसे देखा तो 
उसने छातीमें कटार घुसेड़ दिया होता । “माता' कहकर 
क्षमा माँगी , तब प्राण बचे थे । मैं तो प्रसाद बाँटूँगा । 
खूब मरा ! “ बादशाहने बीरबलका सिद्धान्त मान लिया । 

'फिर क्‍या हुआ ।? सेठानीकी उत्सुकता बढ़ी । 

उसी समय एक वुद्धा घास लिये आती दिखलायी 
पड़ी । बादशाह पेड़पर ही छिपा बैठा रहा; क्योंकि वह 
शुभचिन्तन ओर अशुभचिन्तन का प्रभाव देखना चाहता 
था । अशुभचिन्तन का प्रभाव वह देख चुका था । अबकी 
बार शुभचिन्तन का प्रभाव देखनेके लिए बादशाहने कहा 
--“बीरन ! वह देखो, एक बेचारी वृद्धा आ रही है । 
कमर झुक गयी है-- मुँहमें दाँत भी न होंगे । लाठी के 
सहारे चल रही है । अपनी गायके लिये थोड़ी घास छील 
लायी है । दस रुपये माहवारी इसकी पेंसन आज से बाँध 
दो --वर्जरेआजम !'जब बुढ़िया पास आयी, तब बीरबल 
कहने लगे--'“बूढ़ी माई । तुमने सुना कि आज आधी रातके 
समय बादशाह अकबरको कालानाग सूँघ गया । सुबह 
कबर भी लग गयी । बुढ़ियाने घास पटक दिया और 
रो-रोकर कहने लगी--“गजब हो गया, राम राम , बड़ा 
बुरा हुआ | ऐसा दयालु बादशाह अब कहाँ मिलेगा । 
हिन्दू-मुसल्मान दोनों--उसकी दो आँखे थीं। बीरबल 

नमंत्री, मानसिंह सेनापति और टोडरमल खजानामंत्री । फिर 
गोवध कतई बन्द । मजाल क्‍या कि कोई किसी गायकी 
पुूँछका एक बाल भी खींच ले ।! भगवान्‌, तुम मेरे प्राण 
ले लेते-- बादशाहको न मारते !' 

प्रातः स्रानकेके बाद भक्तजी विश्वनाथ-मंदिरमें गये । 
पूजन करके हाथ जोड़कर बोले-- “अन्तर्यामी भोलानाथ ! 
मुझे अपने मुनीमके पतनका आन्तरिक दुःख है, परन्तु मेरे 
मनमें उसके प्रति जरा भी द्वेष देखें तो बेशक मुझे दण्ड 
दें। भगवन्‌ । आप मेरे मुनीमका चित्त शुद्ध कर दीजिये 

[यदि उसकी लोभ-भावना दूर न हुई तो मेरी भक्ति का 

क्या फल हुआ ? काम, क्रोध लोभ-- ये ही तीन मानवके 
प्रबलतम शत्रु हैं | मुझे अपने जीवनका भय नहीं है; क्योंकि -- 

' तुम रहते जिसके मन भीतर उसको परवाह नहीं होती, 

जंगलमें कितने काटे हैं , पैरोंमें कितने छाले हैं ' 

मैं तो “आत्मसमर्पण करके निश्चिन्त हो गया हूँ ॥' 

धर >< >< जद हट 

साँझको एक सँपेरा मुनीमजीके घरके सामनेसे निकला । 
मुनीमने उसे बुलाकर कहा--तुम्होरे पास कोई ऐसा साँप 
है, जिसके विषदाँत तोड़े न गये हों ? 

' जी हाँ--इसी पेटीमें मौजूद है । कल ही पकड़ा था ।' 

'तुम उसे बेच दो । ये लो पाँच रुपये ।' 

सँपेरेने बह विषधर फणिधर एक मिट्टीकी हाँड़ी में बंद 
कर दिया ओर मुँह पर कपड़ा बाँध दिया । 

जब रात के दस बजे, तब हॉँड़ी लेकर नन्दलाल 
सेठजीके मकान पर पहुंचा । जिस कमरेमें सेठजी सोते थे, 

उसकी खिड़कीका एक शीशा टूटा हुआ था । खिड़कीके 
नीचे ही भक्तजीका पलंग रहता था । नन्दलालने उसी 
खिड़कीके द्वारा वह काल साँप अंदर फेंक दिया, जो सेठजी 
रजाईके ऊपर जा गिरा । हँसता हुआ नन्दलाल लोट गया । 

प्रातः जब सेठजी रजाईसे बाहर निकले तब सेठानी 
भी वहीं खड़ी थी । उसी रजाईमेंसे एक काला साँप निकला 
ओर पलंगपरसे नीचे उतर गया । सेठानी चीख पड़ी ।नौकरको 
बुलाने लगी । 

'नौकरको क्‍यों पुकारती हो'सेठजी बोले । 

“इस साँपको मरवाऊँगी । आपको काटा तो नहीं! 
सेठानी ने कहा । 

'मेरी प्रेम परीक्षा लेनेके लिये भगवान्‌भोलानाथने अपने 
गलेका हार भेजा था । रात भर साथ सोता रहा । कभी 
मेरा हाथ पड़ गया तो कभी पैर भी पड़ गया; परन्तु 
काटता तो रात भरमें सो बार काट सकता था । सेठ ने कहा । 

तब तक लाठी लेकर नोकर आ गया! सेठजी 
बोले---हीरा !लाठी रख दो । एक कटोरा दूध लाओ । 
दूध पिलाकर सर्पदेवताको जाने दो, जहां वे जाना चाहें । 
खबरदार मारना मत ।' 

और वह इसी घरमें रहने लगे ।' सेठानी-ने व्यंड्र किया । 

“कोई परवा नहीं, रहने दो । भलाँ, साँप कहाँ नहीं 
रहते । साँपपर ही पृथ्वी टिकी है!” सेठजीने कहा । 

रातको सेठजीने सपनेमें फिर भोलानाथको बैल पर चढ़े हुए 
मुस्कराते देखा । भगवानने मुनीमवाली सर्प क्रिया बयान कर 
दी । सेठने कहा-- कुछ हो , अपने शुभ चिन्तनफे द्वारा मुनीमके 

अशुभ चिन्तनको नष्ट करना है । आपका आर्शिवाद है, इस 
परीक्षामें पास हो ही जाऊँगा । आप भी इसमें मेरी सहायता करें । 
>< >< >< >< >< 
अपने दोनों अशुभचिन्तन विफल देख मुनीम नन्दलालने 
तीसरी स्कीम सोची । उसने दो नामी चोरोंसे दोस्ती गाँठी । 
एक दिन आधी रातके समय नन्दलाल उन दोनों चोरोंको 
लेकर सेठजीके मकानके पीछे जा पहुँचा । सेंध लगवाकर 
तीनों भीतर घुसे । सेठजीकी तिजोरी जिस कमरेमें रहती 
थी, उस कमरेको मुनीम जानता था । ज्योंही मुनीम उस 
कमरेमें पहुँचा , उसने सामने काशीके कोतवाल भगवान्‌ 
काल भैरवको त्रिशूल लिये खजानेके पहरेपर खड़ा देखा 
। भय खाकर भागना चाहा तो भगवानने उसे पकड़ 
लिया । दो तमाचे लगाकर कहा-- “कमीने, जिसने तुझे 
आत्महत्यासे बचाया, उसके प्रति बदमाशी-पर बदमाशी करता 
ही चला जा रहा है ।आज तुझे खतम करूँगा ।' 
दोनो चोर भाग गये । मुनीमने भगवान्‌ भूतनाथके चरण 
पकड़ लिये ओर गिड़गिड़ानोे लगा-- आज मेरा सारा 
अशुभचिन्तन मर गया । मैं अभी सेठजीसे माफी माँगता 
हूँ । अपने सुधारके लिये यह एक मौका दीजिये ।' 
वही हुआ । मुनीमने जाकर सेठजीको जगाया ओर 
उनके चरण पकड़कर अपने तीनों अपराधोंको स्वीकार करते 
हुए क्षमा माँगी । सेठजीने हँसकर मुनीमको छातीसे लगा 
लिया और कहा--मेरे शुभचिन्तन की विजय हुई । 
और-- वास्तवमें नास्तिक मुनीम ईमानदार आस्तिक 
बन गया था । 

कई साल पहलेकी बात है । मि० सप्रू इटावामें डिएी 
कलक्टर बनकर आये । एक दिन एक विचित्र घटना घटी । 
सप्रूजी भोजन करके पलंगपर लेटे हुए थे । रातके दस 
बजेका समय था । मनोहर नाई चरणसेवा कर रहा था । 

सप्रू--मनोहर ! कोई कहानी सुनाओ ! 

मनोहर--आपको मैं क्‍या सुना सकता हूँ? आपने 
हजारों किताबें पढ़ी हैं ओर लाखों कहानियाँ सुनी हैं । आप 
रोज जो मुकदमे करते हैं वे सब कहानियाँ ही तो हैं । 
आप कुछ कहें ओर मैं सुनूँ ! 

स०--नहीं मनोहर ! तुम्हीं कोई कहानी कहो । 

म०--आप नहीं मानते तो सुनिये । बीच-बीचमें हूँ! 
जरूर कहते जाये । नहीं तो आप सो जायेंगे ओर मैं बकता 
रहूँगा । 

स०---अच्छा ! 

म०---अरबमें एक बादशाह था । एक रातको दासीने 
छतपर बादशाहका पलंग बिछाया । गरमीके दिन थे । छतपर 
केवड़ेका छिड़काव किया गया था । 

स०-- हूँ ! 

म०---सोनेका पलंग था, रेशमकी निवारसे भरा गया 
था, कालीन बिछा था, उसपर गद्दा बिछा था; फिर एक 
कालीन बिछा था; उसपर सफेदी बिछी थी । आमने-सामने, 
अगल-बगल चार तकिये रक्खे थे ओर फूलोंसे सेज सजाकर, 
दासी उस पलंगकी शोभा एकटक देख रही थी । 

स०-- हूँ ! 

म०--दासीके मनमें विचार आया कि पाँच मिनट इस 

पलंगपर लेट लेना चाहिये । मैं भी तो देखूँ कि कैसा 
लंगता है! मन होता है शैतान ! दासी बादशाहके पलंगपर 
लेट गयी । 

स०--अच्छा ! फिर ? 

म०्दासी थी बेचारी दिनभरकी थकी ओर माँदी ! ऊपरसे 
लगी ठंढी हवा, नीचेसे उठी फूलोंकी गमक ! तीन मिनट 
भी नहीं बीते, दासी टपसे सो गयी । 

स०--अओरे ! फिर क्‍या हुआ ! शामत आयी होगी ? 

म०--एक घंटेके बाद भोजन करके बादशाह सलामत 
आराम करने आये । पूरनमासीकी चाँदनी थी ही, बादशाहने 
तुरंत जान लिया कि पलंगपर दासी सो रही है । 

स०--गजब हो गया ! 

म०---बादशाहने दासीको जगाया । जमीनपर खड़ी 

होकर, मारे डरके दासी थर-थर काँपने लगी । हाथ जोड़कर 
चरण पकड़ लिये ओर फूट-फूटकर रोने लगी । बादशाहने 
कहा कि 'इस कसूरकी बिल्कुल माफी नहीं हो सकती । 
हलकी सजा दी जायगी ।' 

स०--अच्छा ! फिर ? 

म०--बादशाहने बेगम साहेबाको बुलाया ओर सब 
माजरा कह सुनाया । इसके बाद बादशाहने बेगमसे कहा 
कि आप ही इस दासीकी सजा तजबीज करें, क्‍योंकि इसने 
आपका ही अपराध विशेष किया है । 

स०--ठीक !फिर ? 

म०--बेगम साहेबाने कहा कि इसने साठ मिनट 
पलंगपर व्यतीत किये हैं, इसलिये साठ बेंतकी सजा दी 

जाती है । 

स०-बहुत सख्त सजा दे दी! 

म०--रुतबा पा जानेपर आदमी कसाई हो जाता है ! 

स०-हाँ, हूँ, आगे चलो ! 

म०--सजा सुनकर बादशाहके भी होश उड़ गये । 
बादशाहने सोचा कि अगर किसी आदमीने बेंत लगाये तो 
यह साफ मर जायगी । 

स०--हूँ । 

म०--तबतक बेगम साहेबाने खुद ही कहा कि बेंत 
मैं ही लाऊँगी । खूँटीपरसे चमड़ेका बेंत उठाकर बेगम 
साहेबाने चार-पाँच हाथ करारे जमा दिये । बेचारी दासी 
_ रोती हुई गिर पड़ी । उसके बाद बेगम साहेबा थक गयीं । 
औरतकी जात मुलायम होती ही है । 

स०-हूँ । 

म०--बादशाह एक-दो-तीन-चार-पाँच कहकर गिनती 
गिनने लगे । तीस बेंततक दासी जोर-जोरसे रोती रही, परन्तु 
इसके बाद दासीकी मति पलट गयी । तीससे साठतक दासी 
खूब हँसती रही । 

स०--सो क्‍यों ? 

म०--धीरज रखिये । सब बातें आप-ही-आप खुलती 
जायेगी । 

स०---अच्छा, हाँ! 

म०--सजा समाप्त होनेपर बादशाहने दासीसे पूछा कि 
'तू पहले रोयी क्यों ओर पीछे हँसी क्‍यों ।'दासीने कहा कि 
'बोटके कारण रोयी थी, परन्तु जब यह समझमें आया कि 

मैंने एक घंटा पलंगपर बिताया तब तो साठ बेंत लगे ओर 
बादशाह सलामत रातभर सोते हैं सो इनकी न मालूम क्‍या 
दशा होगी । पलंगकी सजासे बेगम साहेबा भी न बचेंगी । 
आप दोनोंपर अनगिनती बेंत पड़ेंगे । अतः यह सोचकर में 
हँसी कि सजा देनेवालोंको अपनी सजाकी खबर ही नहींहे । 
जिस तरहसे पलंगपर मुझे सोती देख आप क्रोधित हुए, 
उसी तरह आपको पलंगपर सोता देख खुदा गुस्सा होता 
है । मेरे हसनेका यही कारण है ।' इतना सुनते ही बादशाहकी 
बुद्धि बदल गयी । बादशाहने ताज फेंक दिया, इनाम फेंक 
दिया, जामा फेंक दिया और जूते फेंककर फकीरी कफनी 
पहिन ली । रामचन्द्रजी दिनको वनकी ओर चले थे, बादशाह 
ठीक आधी रातको वनगामी हो गया । 

स०--वाह वाह ! प_श्नौ८७ 6०५ ३5 प॥€ ४९०४पा५. 

म०--अंग्रेजीमें क्या मुझे गाली देने लगे ? 

स०-नहीं मनोहर ! तुमने बहुत अच्छा किस्सा कहा, किन्तु 
| अब हमको भी इस पलंगसे उतरना चाहिये । 

79०५ 4$ ७०४०५.इतना कहकर वह पलंगसे उतर पड़े और 
पृथ्वीपर कम्बल बिछाकर लेट गये । 

शहरभरमें खबर फैल गयी कि फर्स्ट क्लास मजिस्ट्रेट मिस्टर 
सप्रू ५५०) मासिकपर लात मारकर फकीर हो गये । बैँंगलेके 
द्वारार एक इमलीके नीचे, एक कम्बलपर डिए कलक्टर 
फकीरी-वेषमें बैठे हैं । 

बात-की-बातमें अंग्रेज कलक्टर साहब, सुपरिटेंडेंट पुलिस, 

जिलेके शेष तीन डिएी कलक्टर और कोतवाल साहब 
घटना स्थलपर जा पहुँचे 

कलक्टर--बेल भिस्टर सप्रू्‌! टुमको क्‍या हो गया ? 
टुमकलेक्टरीके वास्ते नामजद हो गया है । टुमने यह 
इसटीपा क्‍यों भेजा ? अम टुमारा इसटीपा मंजूर करना नहीं 
माँगटा ! 

स०-अभीतक सरकारकी नोकरी की, अब मालिककी 
नौकरी करूँगा । 

कलक्टर--पिकीरी करेगा पिकीरी ? चोबीस घंटेमें पाँच 
घंटा सरकारी काम करो ओर बाकी तवक्तमें पिकीरी करो । 
टुम बी राम राम करना--अम बी राम राम करेगा । 

स०--सजा देनेवाले नहीं जानते हैं कि उनके लिये 
किस सजाकी तजबीज हो रही है । इस बातने मेरा कलेजा 
काट दिया । 

तहसील भरथनाके डिएी कलक्टरने कलक्टरसे कहा-- 
“हुजूर ! 'ज्ञानकी बात कृपानकी धारा---यानी तलवारकी 
तरह बात भी काट करती है । मेरा मैँझला भाई जिला 
बाँदामें तहसीलदार था । एक रोज उसने देखा कि एक 
काले साँपने एक मेंढक पकड़ा ओर निगल गया । भाईने 
सोचा कि इसी तरह एक दिन मोतका साँप, मुझ मेढकको 
गटक जायगा । उसी वक्त वह साधू हो गया । आजतक 
पता नहीं कि कहाँ है । 

कलक्टर--मिस्टर सप्रू! अगर मेरी बातपर टुम नजर 
नहीं डालता तो न सही । वह देखो टुमारी खूबसूरत ओर 
तालीमयाता बीबी फाटकपर हाथ रकक्‍्खे रो रही है । टुमारा 

छोटा-सा बच्चा भी रो रहा है । टुमारे बिना टुमारे मेमसाहबका 
क्या हाल होगा ? टुमारा बच्चा कैसे तालीम पायेगा । बच्चेको 
पढ़ा-लिखा दो तब पिकीर होना, तब हम बी पिकीर होगा । 

स०--नहीं हजूर !भूखी-प्यासी, थकी-मादी पब्लिकका 
पैसा वेतनके रूपमें लेकर मैंने जो पलंगबाजी की है, उसकी 
सजा मुझें जरूर मिलेगी । अब मैं किसी दूसरेका इन्साफ 
नहीं करूँगा--खुद अपना इन्साफ करूँगा । जो अपना 
इन्साफ नहीं करता, वह दूसरोंका क्‍या इन्साफ करेगा ? 

सबने समझाया--पर सब व्यर्थ ! लाचार होकर कलक्टर 
साहबने इस्तीफा ले लिया । मनोहर नाई छाती पीट-पीटकर 
श्रीमती सप्रके चरणोंमें लोट रहा था ओर कह रहा था कि 
'मैंने नहीं जाना था कि कहानीमें भी असर होता है, नहीं 
तो यह कहानी नहीं कहता । 

शहर इटावासे एक मील दक्षिणमें यमुनाजी हैं । एक 
पक्के घाटपर भूतपूर्व डिएी कलक्टर श्रीयुत सप्रूजी बैठे हैं । 
फटी कमली है और एक मोटा सोटा है । यमुनामें खड़े 
होकर आप घाटपर सोटा खटखटाया करते थे ओर कभी-कभी 
कहते थे-- 
“लगा रहा खटका !' 
'खटकेका खटका--खटपट करता रह !!!' 
“मत मिटना--खटखाटा !!!' 

दस बजेके करीब झोली लेकर आप भिक्षा लेने शहरमें 
जाते थे । पब्लिक उनको पहचानती तो थी ही । सभी चाहते 
थे कि आज हमारे द्वारपर आयें । रोटी लेते थे--रोटियोंको 

लेकर उस झोलीको यमुनाजीमें डुबाते थे । तदनन्तर उस 
झोलीको एक इमलीकी डालीमें लटका देते थे । चार बजेतक 
झोली लटकती रहती थी फिर कुछ आप खाते और बाकी 
बन्दरोंको खिला देते थे । फटी कमलीके सिवा कोई वस्त्र 
पास नहीं रखते थे | इस प्रकार इटावाके एक डिएी 
कलक्टरने इटावामें ही बारह साल घोर तपस्या की । 

'खट-खट' करते रहनेसे पब्लिक उनको 'खटखटा बाबा' 
कहने लगी । एक बार खटखटटा बाबाने भण्डारा किया । 
घीकी कमी पड़ गयी । कड़ाही चढ़ी हुई थी--शहर दूर 
था । आपने एक चेलासे कहा कि दो कलसा यमुना-जल 
लाकर कड़ाहीमें छोड़ दो । वैसा ही किया गया । यमुनाका 
जल घी बन गया । पूड़ी सेंकी गयी । एक बार कोई सिद्ध 
यमुनाजीकी बीच धारामें पद्मासन लगाये बैठा हुआ चला 
जा रहा था । खटखटा बाबाको देखकर कहा कि पानी 
पिला जाओ ।/ बाबाजी भी लोटामें जल लेकर यमुनामें 
स्थलकी भाँति चलने लगे । पानी पीकर महात्माने कहा-- तुम 
भी सिद्ध हो गये ।' 

खटखटा बाबाकी समाधिपर अब अनैक इमारतें बन 
गयी हैं । समाधिका मन्दिर ओर विद्यापीठकी इमारत दर्शनीय 
है । संहस्त्रों प्राचीन पुस्तकोंका अपूर्व संग्रह किया गया है । 
सालमें एक बार मेला लगता है । भारतके विद्वानों, योगियों 
और पण्डितोंको निमनत्रण देकर बुलाया जाता है। खूब 
व्याख्यान होते हैं । खटखटा बाबाकी समाधि इटावाका 

_ तीर्थस्थान है । इटावा जिलेका बच्चा-बच्चा खटखटा बाबाके 
नामसे परिचित है । 
(१) 

बादशाह---महाराज बीरबल ! हम और आप सात 
महीनेसे चित्तोड़में लड़ाई कर रहे हैं । अनगिनत बंदे बेकसूर 
मारे गये । क्‍यों मारे गये ? 

बीरबल--बादशाह सलामत ! अमीरोंकी मूर्खताएँ 
गरीबोंको भोगनी पड़ती है । खास रामायणमें लिखा है-- 

ओर करइ अपराध कोउ, ओर पाव फल भोग । 

बादशाह--कितने आदमी मारे गये इस लड़ाईमें ? 

बीरबल---आदमी ओर ओरतको तो मैं जानता नहीं ! दिल्ली 
और चित्तौड़की इस भयानक लड़ाईमें इतने हिंदू मारे गये हें 
कि उनके जनेऊ ७४।। मन हुए हैं! यह एक महाभारत आपने 
कराया क्‍यों ?मेरा भी रोकना न मानकर आपने क्कार इस 
नर-संहारको निमंत्रण ही क्‍यों दिया ? 

बादशाह--७४ ।। मन जनेऊ ! अजी पंडीजी---आप फरमाते 
क्‍या हें? े 

बीरबल--वह देखिये आमकी शाखामें तराजू झूल रहा 
है । नंबरी मनका बाट भी वहाँ रखा है--और सब जनेऊ भी 
वहाँ रक्‍्खे हैं । चलिये ओर अपनी करतूतका मुलाहजा कीजिये । 

बादशाह---७४ ।। मन जनेऊ ? या अल्लाह ! या रामचन्दर 
! मगर पंडीजी--आपने जनेऊ क्‍यों इकट्ठे कराये ? 

बीरबल--ब्राह्मण ओर क्षत्रिय-पलटनें जनेऊधारी हैं । अहीर 
ओर जाटों की पलटनें जनेऊहीन हैं | ७४ ।। मन जनेऊ आधे 
मृतकोंके समझने चाहिये । उनके दूने कर दीजिये-- 

उतने आदमी आपने इसलिये मरवा डाले कि आज आप 
दिल्‍लीके सिंहासनपर विराजमान हैं । अत्याचार या जुल्म 
इसीको कहते हैं । मैं जानता था कि आप युद्धमें मरने 
ओर घायल होनेवालोंकी गिनती पूछा करते हैं । इसलिये 
यहाँकी सूक्ष्म मर्दुमशुमारी, सूतके तीन डोरोंकी शकलमें देख 
लीजिये । 
(२) 

बादशाह--या अल्लाह ! या राजा रामचन्दर ! मुझे 
वहाँ मत ले चलो--पंडीजी माराज ! मुझे बड़ा अफसोस 
होगा !माफ करो खुदाके वास्ते ! 

बीरबल--खुदा माफ करेगा ? अगर ऐसा करे तो खुद 
खुदा ही खुद जाय ! चित्तोड़के रेगिस्तानको आपने खूनकी 
झील बना दिया है! यह दृष्य खुदा को क्‍या इस वक्त 
दिखायी नहीं देता होगा ? माफ करने योग्य आपका यह 
कसूर है । 

बादशाह--अरे, चित्तोड़के किलेमें यकायक आग लग 
गयी है! लोगोंको भेजो--आग बुझा दें ! 

बीरबल--लोग कहाँ, लोग तो केवल दो शेंष रहे 
हैं । एक आप एक मैं । चलिये, हम दोनों आग बुझायें । 
मगर शत्रुके महल में आग है--आपके महलमें तो है 
नहीं--फिर आपको खुशी मनाना चाहिये या रोना चाहिये ? 

बादशाह--दुश्मन कोई नहीं है--सभी दोस्त हैं । सभी 
कलेजेसे लगा लेने के काबिल हैं । माराज ! किसी तरहसे 
भी इस आग में पानी डलवा दीजिये । 

बीरबल--यह आग वह नहीं है कि जिसको पानी 

खा सके ।यह आग वह है कि जिसमें पानी मिट्टीके तेल 
की तरह जलता है । आप फिकर न करें । जिसे आप 
आग समझते हैं वह आग नहीं है । 

बादशाह---आग नहीं है--आग-है-आग ! आग ही 
आग है)! किले को खाने आयी है। उदयसिंहके इस 
किलेको बचाओ--- बीरबल ! 

बीरबल---बादशाह सलामत ! जरा होशमें आइये । 
जिसको आप आग समझ रहे हैं, वह जोहर की आग है ! 

बादशाह-- हैं ?जोहर हो रहा है! महारानी सती हो रही हैं ! 

(३) 

बीरबल --जी गरीबपरवर ! केवल एक महारानी ही 
नहीं--एक हजार पतिब्रताओंकी जमात भी जल रही है! 

बादशाह--दौड़कर चलो !सतियोंको जलनेसे जल्दी 
बचाओ ! बरना मुगल खानदान आगे चलकर बरबाद हो 
जायगा । 

बीरबल---उस भावी बरबादीकी शिला आज आपने 
खुद ही रख दी । चित्तोड़ के आस-पास अगणित शव 
सड़ रहे हैं--रक्तने झीलका रूप धारण किया है और 
महलमें सतियाँ जल रही हैं | तवारिख क्‍या कहेगी ! 
कलमवाले क्‍या लिखेंगे ? 

बादशाह--- या अल्लाह ! या श्रीरामचन्दर ! बिल्कुल 
बेकसूर था--महाराना । चित्तोड़को एक स्वतंत्र राज्य मान 
लेनेमें मेरी कोई हानि नहीं थी । 

बीरबल-- फिर क्‍यों अपना मुँह काला किया ? साथ 
रहनेके कारण मेरा भी मुँह काला हुआ या नहीं? 

बादशाह--बैठ जाओ ! मेरे पैर काँपते हैं । इरादा होता है 
कि मैं भी इसी आगमें कूद पड़े! मगर बैठना कैसा? 
जल्दी चलो--- अभी आग जलायी ही गयी है--हिंदू माता 
अभी जली नहीं होंगी । 

बीरबल--हिंदू माताके पास हम ओर आप पहुँच ही 
नहीं सकते ! जब उनके पति मारे गये तब सारा रनिवास 
सती हो जायगा ! उनको इस कामसे रोकनेवाला न बीरबल 
है और न बादशाह है! अगर ब्रह्माजी चाहें तो वे भी 
नहीं रोक सकते ! 

बादशाह---तो क्या हुआ ! करीबसे चलकर दर्शन करेंगे ! 

बीरबल---इस वक्त आपकी मति मारी गयी है । आपके 
सिरपर ७४ ।। मनके दूनेका पाप आ बेठा है। आगे 
चलकर यह संख्या एक कसम बन जायगी । अगर कोई 
अपनी चिट्ठटीपर ७४ ।। का अड्डू डालेगा तो वह आन हो 
जायगी । जो कोई उस पत्रको पढ़ेगा उसको छ४ || » २ 
पापका कुछ भाग पापका कुछ भाग मिलेगा । 

(४) 

बादशाह सलामत ! मैनें आपको इस युद्धका पाप “चुराकरपत्र 
पढ़नेवालों' पर डाल दिया ! प्रथम तो किलेका ताला अन्दरसे 
बंद है--दूसरी बात यह कि शश्रुके किलेमें आपको जाना नहीं 
चाहिये । ; 

अकबर--वाह पंडीजी महाराज--- वाह ! इस बोझेसे आपने 
हलका कर दिया--इसका निहायत मशकूर रहूँगा । मुझे मजबूरन 
चित्तौड़से लड़ना पड़ा । 

बीरबल--किसके कहनेसे यह लड़ाई हुई ? 

बादशाह---एक फकीरके कहनेसे । 
बीरबल--क्या कहा था उसने ? 
बादशाह--तबकी बात है जब आप वजीर नहीं थे । 
दिललीमें एक ऐसा फकीर आया कि जो सोना बनाता था । 
जब उससे मैंने सोना बनाना पूछा तो वह मुकर गया |. 
मैंने उसे आजीवन कारागारका दण्ड दिया । मगर खाना ले 
जानेके लिये मैं खुद खानसामाके स्वाँग करता था । अच्छा 
खाना ले जाता था । उस फकीरकी सेवा जिस्मानी भी किया 
करता था । जो चीज माँगता था-चुपचाप दे आता था । 
अफीम खानेकी लत थी उसे । मैं अठन्नी भर अफीम 
शामकी शाम थमा आता था । छः: महीनेमें बाबाजी-बड़े 
खुश ! एक दिन मैं रोना-सा होकर चुपचाप बैठ गया । 
पूछनेपर कह दिया कि लड़कीकी शादी आ गयी है ओर 
घरमें चूहे डंड पेल रहे हैं । फकीरने कहा रूपयेके लिये 
अफसोस करना बेकार है । मैं तुझे सेरभर सोना बना दूँगा । 
बीरबल---उस फकीरका नाम क्‍या था? 
अकबर--नाम तो मैं नहीं जानता, था बड़ा ओलिया । 
बीरबल---आपने एक इस्लामी अमर फकीरको बिना 
कारण कैद कर लिया था । एक ओलियाको आपने जेलमें 
ठूँसा था । यों महिये कि आप जुल्मके आदी हैं । मुझपर 
लोग इसीलिये नाराज रहते हैं कि में कलमतोड़ जवाब देता 
हूँ ? पीछे चाहे स्याह हो या सफेद हो । 
बीरबल--हाँ, फिर सोना बना ? । 
बादशाह---आप भिगोकर मारनेमें लासानी हैं--माराज ! 
इसलिये मैं आपके सब कसूर माफ किये बैठा हूँ । 


3४ ।। ५५७५ 


बादशाह--फकीरने कहा--तीन चीजें ले आ । (१) 
चमड़ेकी धोॉंकनी ओर कोयला, (२) ताँबा और (३) 
पारा । आगपर ताँबा गलाया ओर पारेका दिल मिलाया--वही 
सोना बना ! मगर इस्म आजमके बिना पारा अपना दिल 
नहीं देता है! वह आगपर उड़ जाता है । वह कुछ नहीं 
बनता हुआ सब कुछमें समा जाता है! खैर शाहब--खुदा 
आपका भला करे । मैं रातमें तीनों चीजें ले गया । उसने 
ताँबा लगाया ओर पारेका दिल मिलाया । सोना तो क्‍या 
चीज-कुन्दन बन गया--पंडीजी ! 
बीरबल---आपने सोना बनाना सीख लिया है? 
बादशाह--हाँ; जिसे आप 'अकबरी' मुहर समझते हें, 
वह रसायनका सोना है । जोहरी लोग उसे कीमती सोना 
कहते हैं, यह सोना मैं खुद बनाता हूँ । 
बीरबल---उस फकीरने ओर क्‍या बात कही थी? 
बादशाह--उसने कहा था कि देखो मेंने मन्त्रसहित 
तरकीब तुमको बतला दी है । तुम किसीको यह इल्म मत 
बतलाना । बादशाहने मुझे इसलिये केद किया है कि मैंने 
उसे तरकीब बतानेसे इन्कार कर दिया । अगर बादशाह 
खुशामद करता तो बतला देता । चार चीजें अगर बादशाह 
पा जाये तो वह दिल्‍लीके तख्तपर हमेशा कायम रह सकता है । 
बीरबल--कोन चार चीजें ? ] 
बादशाह--- (१) एक संतकी मिहरबानी, (२) एक 

सतीकी मिहरबानी, (३) रसाइन ओर (४) चित्तोड़का किला । 
बीरबल--पाया क्या-क्या ? 

बादशाह--कबीर साहब संतकी मिहरबानी पा ली हे । 

रसाइन पा ली है । चित्तौड़का किला पा लिया है । सिर्फ 
सतीकी मिहरबानी बाकी रही । 
(६) 

बीरबल--यही बाकी--बाकी तीनोंकी बाकी--निकाल 
देगी । 

बादशाह--क्या फरमाया पंडीजी ? 

बीरबल--जिस दिललीके सिंहासनपर युधिष्ठिर ओर 
पृथ्वीराज 'अमरराजा' न बन सके---उसपर आप कैसे बनेंगे ? 

बादशाह---एक सतीकी मिहरबानी बाकी है ' अगर 
मेरे चारों काम पूरे हो जायँ तो फिर मैं देखता हूँ कि मुझे 
कौन मारता है । 

बीरबल--वह देखिये । संग्रामभूमिके बीचो-बीच एक 
सती-दाह होने जा रही है । चिता जल उठी हे--सती 
परिक्रमा कर रही है । आपको चाहिये कि सतीकी मिहरबानी 
प्राप्त करें । चलिये, वहाँ चलिये । 

दोनों सतीके सामने जा पहुँचे । दोनोंने सतीको प्रणाम 
किया । बादशाहने हाथ जोड़कर सतीसे बातचीत की-- 

बादशाह---आपका मकान कहाँ है ? 

सती--डोंगरपुर । 

बादशाह--डोंगरपुरकी जागीर--चित्तोड़से काफी दूर । 
आप यहाँ क्‍यों आयीं ? 

सती--मेरे पति लड़ाईमें मारे गये हें । 

बादशाह---आपके पतिका नाम ? 

सती---राजकुमार श्रीमानसिंह ! 
बादशाह---आपका नाम ? 


उठ ।॥ ५७ 


सती--लाजवबन्ती ! 
बादशाह--मगर डोंगरपुरके राजा मेरे दोस्त हैं । 
लाजवन्ती--परन्तु उनके राजकुमार आपके दुश्मन थे । 
बादशाह---आपने मुझे पहचान लिया ? 
सती--अपने शत्रु और मित्रको पशु-पक्षी तक पहचानते 


बादशाह---आपका विवाह कब हुआ था? 

सती--अभी नहीं ! मैँँगनी हुई थी! 

बादशाह--जिसके साथ विवाह नहीं हुआ था, उसके 
साथ जल जाना नादानी है । आप मेरे साथ दिल्ली चलें ! 
मैं आपकी पूजा करूँगा । आप जिसके साथ चाहेंगी, अपना 
विवाह कर सकेंगी ! डोंगरपुरकी मालगुजारी माफ कर दी । 

(७) 

सती--पागल है, तू हिंदू सतीका महत्त्व नहीं समझता, 
तू इसे नादानी बता रहा है, यही तेरी बड़ी नादानी है । 
हिंदू स्री एक बार जिसे मनमें पति मान लेती है, वही 
उसका पति है! यह भारतीय पतिब्रतकी शान है कि 
मँगनीवाली लड़की अपने भावी पतिके साथ सती हो रही 
है । मगर याद रख अब आपसमें लड़नेवाले ये हिंदू और 
मुसलमान दिललीके सिंहासनपर नहीं हो सकेंगे । 

बादशाह---गजब हो गया ! 

बीरबल--सतीने भयानक शाप दे दिया! 

सती--दिल्लीपर कोई तीसरी जाति राज्य करेगी । वे 
लोग हिंदू और मुसलमान दोनोंके कान पढड़ेंगे । 

बादशाह--मैं आया था महर माँगने ! 


५८ एक लोटा पानी 


बीरबल--मिला कहर ! 

बादशाह--मेरी तकदीरमें 'अमर बादशाह' होना नहीं 
लिखा है बीरबल ! 

बीरबल--नहीं लिखा है--बादशाह सलामत ! 

हमलोग झोपड़ीमें रहकर महलका सपना देखा करते हैं! 

बादशाह--चित्तौड़की लड़ाईने मेरा सारा मनसूबा मिट्टीमें 
मिला दिया । सतियोंके शापने मेरी राज्यश्री हरण कर ली 
है । मेरा खानदान--तैमूरीताज-- बहुत दिनोंतक नहीं 
चलेगा । एक हजार साल भी नहीं चलेगा । 

पतिके शवको अपनी गोदमें रखकर लाजवन्ती सती 
हो गयी ! बादशाहने वहीं प्रतिज्ञाकी कि अब मैं किसीके 
साथ युद्ध नहीं करूँगा । सतीके चरणोंकी भस्म अपने 
मस्तकमें लगाते हुए दोनों लोट आये ! द 


महाकाल 


सम्राट्‌ विक्रमादित्य अन्य राजाओंकी तरह विलासी नहीं थे । वे 
हर समय इसी चिन्तामें रहा करते थे कि प्रजाको किस-किस 
बातकी तकलीफ है ओर वह किस प्रकारसे दूर की जा सकती 
है । जिस शासकको प्रजाकी चिन्ता नहीं-- अपनी ही चिन्ता 
रहती है उसे रक्षक नहीं, भक्षक समझना चाहिये । 

एक दिन प्रातः चार बजे महाराज अपने महलसे बाहर 
निकले । बिल्कुल अकेले । किसानी वेष । एक ओरको चल 
दिये । एक जंगलमें जाकर देखा कि एक तरफसे एक रीछ 
आया और उनकी सामनेवाली राहपर होकर आगे चलने लगा । 
उस रीछने महाराजको नहीं देखा, परंतु सम्राटने उसे देख लिया था । 

थेड़ी दूर चलकर वह रीक जमीनपर लोट-पोट हो गया 
ओर ए आलाबाला सोलहसाला नवयुवती बनकर एक कुएँपर 
जा बैठा । सम्राट्‌ भी छिपषकर यह निराला तमाशा देखने लगे । 

तबतक कुएँपर दो सिपाही आये । दोनों सगे भाई थे । 
छुट्टी लेकर घर जा रहे थे । 

युवतीने मुस्कराकर बड़े भाईसे कहा--तुम्हारे पास कुछ 
खानेको हे ?' 

बड़ा सिपाही-- जी नहीं । 

युवतीने कटाक्ष मारकर कहा--मुझे बड़ी भूख लगी है । 

बड़ा सिपाही उस युवतीपर मोहित हो गया था। वह 
बोला--- यदि आपकी आज्ञा हो तो समीपके किसी गाँवसे ले आऊँ ? 

युवती---आपको तकलीफ होगी । 

बड़ा--आपके लिये तकलीफ ! आपके लिये जानतक दे 
सकता हूँ । 

युवती--क्यों ? 

बड़ा--सुन्दरताके कारण । सुन्दरता भी ईश्वरमेंसे आती 
है । सुन्दर चीजकों देखनेसे मालूम होता है, मानो ईश्वरका दर्शन 

हो रहा है । 

युवती--तो ले आओ । 

बड़ा भाई चला गया । 

युवतीने छोटे भाईको कटाक्ष मारा और अपने पास बुलाया । 
वह आकर अदबसे अलग बैठ गया । 

युवती--मैं तुम्हींपर रीझ गयी हूँ । 

छोटा--ऐसी बात मत कहिये । आपने बड़े भाई साहबपर 
कृपा-कटाक्ष किया था । आप मेरी भावज हैं । भावज होती 
है--माता । 

युवती--तुम बड़े मूर्ख मालूम पड़ते हो । 

छोटा--क्यों ? 

युवती--तुम्हारे बड़े भाईकी क्या उम्र है? 

छोटा--पचास साल । 

युवती--तुम्हारी ? 

छोटा--पैंतीस साल । 

युवती---ओर मेरी ? 

छोटा--आप ही जानें । 

युवती---अपनी बुद्धिसे बताओ । 

छोटा--होगी पंद्रह-टसोलह सालकी । 

युवती--अब तुम्हीं बताओ कि एक पंद्रह सालकी लड़की 
पेंतीस सालके आदमीको पसंद करेगी या पचास सालवाले बूढ़े को ? 

छोटासिपाही निरुत्तर हो गया । 

युवती--जो मैं कहूँ वही करो । तुम मेरे साथ भाग चलो । 

छोटा--कदापि नहीं । आप मेरे बड़े भाईसे सप्रेम बातचीत 
कर चुकी हैं । आप भावज हैं ओर माताके समान हैं । 

युवती--मेरी आज्ञा न मानोगे तो मारे जाओगे । 

छोटा--चाहे कुछ भी हो, इसकी परवाह नहीं । 

थोड़ी देरमें पावभर पेड़ा लेकर बड़ा सिपाही आ गया । 

युबतीने अपनी साड़ी जहाँ-तहाँ से फाड़ डाली थी । उसी फटी 
साड़ीसे मुंह ढककर वह रोने लगी । 

बड़ा--रोती क्‍यों हो ? यह लो, पेड़ा खाओ । 

युवती--पेड़ा उधर डाल दो कुएँमें ओर तुम भी उसीमें 
कूद पड़ो । 

बड़ा--क्यों ? 

युवती--तुम्हारा यह छोटा भाई बड़ा दुष्ट है । यदि तुम 
जल्दी न आ जाते तो इसने मेरा सतीत्व नष्ट कर दिया होता । 
यह देखो छीना-झपटीमें मेरी रेशमी साड़ी तार-तार हो गयी है । 

बड़ा--क्यों बे ? यह हरकत ? 

छोटा--भाई साहब ! यह झूठ कहती है । 

बड़ा--हूँ! तू सच्चा ओर वह झूठी है । 

छोटा--मैंने कुछ भी नहीं किया । 

बड़ा--और यह बिना कारण ही रोती है ? साड़ी कैसे फटी ? 

छोटा--मैं क्‍या जानूँ । 

बड़ा--अबे साले ! तू बड़ा पाजी है । 

छोटा--देखो, गाली मत देना । गालीमें विष बसता है । 

बड़ा--चोरी और सीना जोरी ! तू भाई नहीं दुश्मन है । 

इतना कहकर उसने तलवार म्यानसे बाहर निकाली । छोटा 
भाई था तो सुशील; परंतु था कलियुगी ही न । वह भी आ 
गया सिपाहियाना गरमीमें । उसने देखा कि बेकसूर होनेपर भी 
उसका भाई एक अनजान और बदचलन ओरतके कहनेसे उसे 
धर्मअ्रष्ट समझ रहा है | उसने भी तलवार सँभाली । 

दोनोंने पैंतरे बदले और चलने लगी तलवार । पाँच मिनटमें 
दोनों मरकर गिर गये । युवती हँसी । जमीनपर लेट गयी ओर 
लोट-पोटकर काला साँप बन गयी । आगेको चल दी । सम्राट* 
प्रण कर लिया कि इस विचित्र जीवकी पूरी कारगुजारी वे 
अवश्य देखेंगे । 

आगे चलकर मिली एक नदी । उसमें आ रही थी एक 
बड़ी नाव | उसमें बेठे थे तीन सो आदमी । जब वह नाव 
बीच धारामें पहुँची वही काला साँप नदीमें कूद पड़ा और 
नावकी सीधमें तैर चला । सापोंका कायदा है कि पानीमें सीधे 
तैरते हैं । शेर, सुअर ओर साँप--ये तीनों धार काटकर सीधे 
चलते हैं । नावके पास पहुँचकर साँप चिटका और नावमें जा 
गिरा | लोगोंने यह तमाशा जो देखा तो साँपकी ओरसे हटकर 
दूसरी ओर भागे । तीन सौ आदमी नावके एक किनारे हो 
गये । नाव उलट गयी, सब डूबकर मर गये । वह साँप फिर 
लौटा और जमीनपर लोट मारने लगा । 

सम्राटने सोचा-- अजब लीला है । 

अबकीबार वह एक वृद्ध ज्योतिषी बन गया । सफेद दाढ़ी 
शोभा दे रही थी । हाथमें पत्रा | पैरोंमें खड़ाऊँ । ललाटपर 
चन्दन । सम्राटने आगे दौड़कर उसके कदम पकड़ लिये । 

वह--तुम कोन ? 

सम्राटू--मैं एक राजा हूँ । 

वह--क्‍्या चाहते हो ? 

सम्राट--मैं सुबहसे आपके पीछे लगा हूँ कि जब आप 
रीछके रूपमें थे। आपने युवती बनकर साँप बनकर 
जो-जो काम किये, वह मैनें देखे हैं । यह आपका चौथा रूप है । 

वह--अच्छा तो तुम क्‍या पूछते हो ? 

सम्राट--यह कि आप कोन हें? 

वह--तुम इस बवालमें मत पड़ो । अपने रास्ते जाओं । 

सम्राटू--नहीं, स्वामिन! जबतक आपका परिचय प्राप्त न 
कर लूँगा, तबतक डग न धरूँगा । 

वह--मेरा नाम है महाकाल । मैं गीतामें वर्णित उत्कट 
काल हूँ । लोगोंके विनाशके काममें लगा रहता हूँ । 

सम्राट्‌ू--आप जिसे चाहते हैं, उसे साफ कर डालते हें । 


महाकाल ६३ 


महाकाल--नहीं, मैं स्वतन्त्न नहीं हूँ । परमात्माका एक 
तुच्छ सेवक हूँ । परमात्मा सप्राट्‌ हैं । प्रारब्ध प्रधान मन्त्री 
है । मैं एक अधिकारी हूँ । प्रधान मन्त्रीकी आज्ञासे मैं 
मारनेयोग्य पात्रोंको पहचानता हूँ । 

सम्राट्‌ू-- अच्छा महाकालजी ! मेरी मोत कब 
आयगी ? 

महाकाल--यह बतानेकी सरकारी आज्ञा नहीं है । तुम 
अभी बहुत दिनोंतक जीवित रहोगे । तुम्हारे द्वारा ईश्वर अनेकों 
परोपकारके काम करायेंगे । तुम भी ईश्वराधीन--मैं भी 
ईश्वराधीन , जाओ । 

सम्राट--फिर भी इतना तो बतला ही दीजिये कि मेरी 
मोत कैसे होगी ? 

महाकाल--कोठेपरसे गिरकर ।जिस दिन तुम रपट 
पड़ोगे समझ लेना कि बस, मोत आ गयी । 

सम्राट--अब आप किसकी घातमें हें 

महाकाल--तुम्हारे अधिकारसे बाहरका प्रश्न है । 

सम्राट---आपने रीछ बनकर क्‍या किया था? 

महाकाल--एक आदमी एक पेड़पर चढ़ा लकड़ी काट 
रहा था । उसको पेड़परसे गिरानेके लिये में रीछ बन गया 
था ओर पेड़पर चढ़ गया था, उसे गिराकर मारा था । 

सम्राट--आप विविध प्रकारके रूप क्‍यों बनाते हैं? 

महाकाल--जिसकी मौत जिस रूपमें लिखी होती है, 
उसे मैं उसी बहानेसे मारता हूँ । 

'हीला रिजक, बहाने मोत !' 
सम्राट--क्या कोई आपके कराल हाथसे बचा भी है ? 


६ड एक लोटा पानी 


महाकाल--- 


कोड कोड़ जोगी बच गये, पारब्रह्म की ओट ! 
चक्की चलती कालकी, पड़ी सभीपर चोट ! 


सम्राट--क्या करनेसे मौत नहीं आती ? 
महाकाल--परमात्माकी शरणागतिसे । परमात्मा अपने 
भक्तका काल अपने हाथमें ले लेते हैं । उसपर मेरा अथवा 
प्रधान मन्त्रीका कोई अधिकार नहीं रह जाता ! 
सम्राट--आपका यह आजका किस्सा यदि किसीको मैं 
सुनाऊँ तो क्‍या वह सुनेगा ? सुनकर भी क्‍या वह कुछ 
समझ सकेगा ? 
महाकाल-- लोग प्रेमके किस्से लिखते-पढ़ते हैं । 
दिलबहलावकी कहानियाँ सुनते हैं । जिन कहानियोंसे दिमागको 
खूराक मिलती है, उन कहानियोंको वे नहीं सुनते । 
सम्राटू--सुनेंगे भी तो उसे गप्प मानेंगे । 
महाकाल--कहेंगे, ऐसा हो ही नहीं सकता । 
सम्राटू--सचमुच यह जगतू्‌ विचित्रताओंकी रंगभूमि 
है । इस जगत्‌को कोई भी नही जानता है, यद्यपि सभी 
समझते हैं कि वे इस जगत्‌को जानते हैं । 
महाकाल--यह भी उनकी एक विचित्रता ही समझो । 
सम्राटू--मैं आपको प्रणाम करता हूँ । अब आप 
जाइये । आपके दर्शनसे मुझे यह उपदेश मिला कि 'काल 
और ईश्वरको कभी नहीं भूलना चाहिये ।' 

आजसे दो हजार वर्ष पूर्व भारतकी राजधानी उज्जैनमें 
थी । भारत सम्राट्‌ भरथरी (भर्तहरि) महाराज जब योगी 
हो गये, तब विक्रमादित्यजी सिंहासनपर विराजमान हुए । 
उस समय बंगालके राजा गोपीचन्दजी थे, जो कि 'भरथरीके 
मामा थे । गोपीचन्दने जब सुना कि भरथरीने गुरु गोरखनाथजीसे 
अमरविद्या पढ़ी है और भोग त्यागकर योगसे अनुराग किया 
है, तब वे भी गोरखनाथजीके शिष्य हो गये । गुरुने 
गोपीचन्दसे भी कहा कि यदि तुम अमरविद्याके प्रेमी हो 
तो राज्य त्याग दो ओर भरथरीके साथ रहो । गोपीचन्दजीने .. 
वही किया । राज्य त्याग दिया । अपने छोटे भाईको 
गद्दीपर बैठाकर आपने योगीरूप धारण किया । गोरखगुरुके 
आज्ञानुसार रानी ओर मातासे भिक्षा माँगनेके लिये गोपीचन्दजी 
रंगमहलमें गये । 

रानी--मैं आपको क्‍या भिक्षा दूँ? मेरे आँसुओंका हार 
लेते जाओ । जनक राजाकी तरह क्या आप भोगके अंदर 
योगको नहीं निभा सकते ? 

राजा--रानी साहबा! योगसे भी कठिन भोग है । 
बिना योगके भोग भी तो नहीं हो सकता । योग ओर भोग 
दोनोंसे समाधि लगती है । परंतु भोगका जाननेवाला योगके 
जाननेवालेसे भी अधिक दुर्लभ हे । 

शैनी--क्या अमरविद्याके लिये राज्यका त्याग आवश्यक 
है ? 

राजा--आवश्यक है । अमरविद्याके नियमोंको पालनेके 
लिये राज-काज छोड़ना अनिवार्य है । 

रानी--यदि मुझे त्यागनेसे आप अमर हो सकते हैं तो 

मुझे त्याग दीजिये | मैं अपने कलेजेपर पत्थर रख लूँगी, 
परंतु आपकी हानि न करूँगी । सच्ची पत्नी पतिके सुखके 
लिये सब सुख त्याग सकती है । 

राजा--मेरे अनुरागके लिये आप जो त्याग कर रही 
हैं, उसके लिये मैं आपका कृतज्ञ हूँ | मैं आपसे यही 
भिक्षा माँगने आया हूँ कि आप सहर्ष मुझे बनवासकी आज्ञा 
प्रदान करें । 

रानी--सहर्ष कहती हूँ कि आप अमरविद्याके विद्यार्थी 
बनें । समोद चाहती हूँ कि जनता भरथरीके साथ आपका 
भी नाम लिया करे । एक भिक्षा आप भी मुझे देंगे क्या ? 

राजा--क्या ? 

रानी--जिस दिन मेरी मोत हो, उस दिन आपके दर्शन 
प्राप्त करूँ । 

राजा--तथास्तु ! 

>< >< >< ५ 

गोपीचन्द--अलख ! माताजी ! भिक्षा दीजिये । 

मैनावती--आज मैं धन्य हुई । मरे पेटसे एक भक्त 
पुत्र उत्पन्न हुआ । इसलिये में धन्य हूँ । 

गोपीचन्द--मुझे भिक्षा दो माताजी ! 

मैनावती--मैं तुझे तीन शिक्षाओंकी भिक्षा देती हूँ । 
एक शिक्षाका मूल्य एक हीरेसे कम नहीं है । 

गोपीचन्द--शिक्षाके लिये ही मैंने हीरोंकी खान यानी 
राजपाटका त्याग किया है । आप शिक्षाकी भिक्षा दीजिये । 

मैनावती--मेरी पहली शिक्षा यह है कि सर्वदा किलेके 
अन्दर रहना, जिससे शत्रु लोग हमला न कर सकें । 

'गोपीचन्द--मैं आपकी शिक्षाको समझ नहीं सका हूँ । 
आपने रहस्यवादकी वाणीमें शिक्षा दी है । 

मैनावती--मनुष्यके लिये ब्रह्मयचर्यसे बढ़कर कोई किला 
नहीं है। रोग, शोक, भय, बाधा, व्याधि, चिन्ता और 
अशान्ति कोई भी शत्रु इस किलेपर हमला नहीं कर सकता । 
जो ब्रह्मचारी नहीं, वह न तो भक्त बन सकता है ओर न 
योगी । योगी या तो भक्त बन जाता है या ज्ञानी बन जाता 
है । योगका दर्जा पास कर तुम भक्त बन जाना-ज्ञानी 
मत बनना । ब्रह्मचर्यके किलेमें जब भक्त-मन निवास करने 
लगता है, तब उसे किसी शत्रुका भय नहीं रहता है । यही 
मेरी प्रथम शिक्षाका रहस्य है । 

गोपीचन्द--कृतज्ञ हूँ में माताजी! आपका ऋण कभी 
नहीं चुका सकता । आपकी योग्यताको प्रणाम करता हूँ । 
' आपकी दूसरी शिक्षा क्‍या है? 

मैनावती--मेरी दूसरी शिक्षा यह है कि सर्वदा मोहन 
भोगका भोजन करना । 

गोपीचन्द---यह भी रहस्यवादी वाणी मालूम पड़ती 
है; क्योंकि परिस्थितिके विरुद्ध है । योगीको कभी-कभी 
एक मुट्ठी चना भी नसीब नहीं होता--मोहनभोग कैसा ? 

मैनावती--दिन-रातके चोबीस घंटेमें केवल एक 
बार ही किलकिलाकर भूख लगा करती है । उस 
समय चना-चबैना भी मोहनभोगके समान मालूम होता 
है । बिना भूखके मोहनभोगका भोजन भी चनाचबेना 
है । एक हालतमें चना भी मोहनभोग बन जाता हे 
ओर एक हालतमें मोहनभोग भी चना रह 

जाता है । मेरी इस दूसरी शिक्षाका रहस्य यह है कि दिन 
रातमें केवल एक बार भोजन करना, सो भी तब--जब 
भूख लगे! 

गोपीचन्द--साधुवाद ! आपका अनुभव लाजवाब है । 
आपकी तीसरी शिक्षा क्‍या है? 

मैनावती--तीसरी शिक्षा यह है कि जब नींद लगे, 
तब मसहरीमें सोना । 

गोपीचन्द---यह भी रहस्यवादका वचन है । इस शिक्षाका 
मर्म भी मेरी पहुँँचसे बाहरकी बात है । 

मैनावती जो लोग निमन्त्रण देकर नींदको बुलाते हें, 
उनको परलैंगपर भी अच्छे नींद नसीब नहीं होती । सोनेका 
समय हो गया--इसलिये सोना चाहिये, इस समझसे जो 
मसहरीपर भी सोते हैं वे करवटें बदला करते हैं । परंतु 
जब लकालक नींद आती है, तब खेतके ढेलोंमें भी पड़कर 
गहरी नींद ली जा सकती है । मेरी तीसरी शिक्षाका यही 
रहस्य है कि जब खूबनींद आये तभी सोना--हर समय 
आलसी बने पड़े मत रहा करना । 

गोपीचन्द-साधु-साधु ! आपकी तीनों अमूल्य शिक्षाएँ 
मैंने अच्छी तरह गाँठमें बाँध ली हैं । ये तीनों रत्न सर्वदा 
ओर सर्वथा मेरे पास रहेंगे । 

मैनावती--पिंगला रानीने अपने खराब आचरणसे अपने 
पति भरथरीको योगी बना दिया हे | मैनावतीने अच्छे 
आचरणसे अपने पुत्र गोपीचन्दको योगी बना दिया हे । 
फलतः इस संसारमें बुरी-से-बुरी ओर अच्छी-से-अच्छी स्त्री 
मोजूट हैं । 

गोरखनाथ--वत्स गोपीचन्द ! 

मोपीचन्द---महाराज ! 

गोरख--तुमने अपनी रानीसे क्‍या भिक्षा प्राप्त की ? 

गोपीचन्द--दूसरेके उपकारके लिये अपना स्वार्थ त्याग 
करना चहिये । रानीने मुझे इसी शिक्षाकी भिक्षा दी है । 

गोरख--तुमने अपनी मातासे क्‍या भिक्षा पायी ? 

. गोपीचन्द--माताने तीन शिक्षाओंकी भिक्षा दी है । 

(१) ब्रह्मचर्यसे रहना, (२) खूब भूख लगे तब, 
भोजन करना ओर (३) खूब नींद लगे तब सोना । * 

गोरख--ठीक है । तुमको सिद्धी प्राप्त होगी । प्रत्येक 
स्त्री प्रवत्तिका जाल बिछाये बेठी है । प्रत्येक स्त्रीका सर्वस्व 
प्रवतत्तिमार्ग है । परंतु रानी मैनावतीने निवृत्तिका पक्ष ग्रहण 
किया है । मैंने यह पहली स्त्री देखी है, जिसने निवत्तसे 
प्रेम दर्शाया है । मैनावती रानीने सुमित्रा रानीकी तरह ब्रह्मको 
प्यार किया है । वास्तवमें तुम्हारी माता--माता कहलाने 
योग्य है । मैं उसको श्रद्धापूर्वक प्रणाम करता हूँ । 

गोपीचन्द--ईश्वर करे मेरी माता-जेसी सब माताएँ हो 
जायें । 

गोरख--तुम ओर भरथरी मेरे साथ-साथ स्यालकोट 
चलो । ; 

स्यथालकोटका राजकुमार पूरनमल बड़ी भारी विपत्तिमें 
फँस गया है | पूरनमलको भी प्रवृत्तिक दलदलसे निकालना 
है । उसके बाद तुम तीनों मेरे साथ विन्ध्याचलमें चलकर 
तप करना ओर अमरविद्याका अध्ययन करना । मेरे द्वारा 
तुम तीनों अमर बनोगे । तुम तीनोंकी कहानी जगतमें 


ढं 

गोपीचन्द---आजतक किलने व्यक्ति अमर हो चुके हैं ? 
गोरख---एक हजार । 
गोपीचन्द--वे कहाँ रहते हें ? 


गोरख--हिमालयमें । कोई-कोई सर्वत्र घूमते भी रहते 
हैं । परंतु कोई उनको पहचानता नहीं । वे लोग अपना 
नाम बदल लेते हैं । 

गोपीचन्द--मर ओर अमरमें क्‍या अन्तर है? 


गोरख--खेतके काश्तकार दो प्रकारके होते हैं--(१) 
शिकमी ओर (२) दखिलकार । शिकमी किसानको जमीनदार 
बेदखल कर सकता हे; परन्तु दखिलकारसे खेत नहीं छीना 
जा सकता । तुमलोग शरीररूपी खेतके अभी शिकमी 
काश्तकार हो--मेरी सहायतासे अब तुम लोगोंको दखिलकार 
काश्तकार बनना चाहिये ताकि कालरूपी जमीनदार तुम्हारा 
खेत न छीन ले । कालद्वारा शरीर इसीलिये नष्ट किया 
जाता है कि जिससे किसीको अनुभव प्राप्त न हो । 
अनुभवकी प्राप्तिसे तुम ज्ञाना हो जाओगे ओर कालचक्रका 
बहिष्कार कर दोगे । उस समय भक्तिकी झलक सामने 
आयेगी । मृत्युप्रिय भक्तसे जीवनप्रिय भक्तका दर्जा श्रेष्ठ माना 
गया है । 


लोग कहते हैं कि 'गोपीचन्द-भरथरी' अमर हैं ओर 
संसारमें नाम बदलकर घूमा करते हैं । 


योगी गोरखनाथजी 

एक घनघोर घटाटोप जड़लमें एक बरगदके नीचे योगी 
गोरखनाथजी बैठे थे । उस समय उनकी तवृत्ति अन्तर्जगतमें 
विचरण कर रही थी और वे अपने-आप अपने-आपसे 
बातचीत कर रहे थे । तबतक भारत-सम्राट्‌ नवयुवक महराज 
भरथरीजी (भर्तहरि) एक काले हिरनके पीछे घोड़ा दौड़ाते 
हुए उधर आ निकले । योगी गोरखके पीछे खड़े होकर 
महाराज उनकी खुदमस्तीकी बातें सुनने लगे । 

गोरख-दुआ माँग ! दुआ कर ! दुआसे जमीनतक फट 
जाती है और आसमानतक उड़ जाता है । जिस कामको 
कोई नहीं कर सकता, उसको दुआ कर सकती है । प्रार्थना 
कर प्रार्थना । 

भरथरी-- (मनमें) कोई महात्मा मालूम पड़ता है । 

गोरख---अगर तू उसको देख लेगा तो उसके परदेमें 
परदा ही क्‍या रह जायगा ? विचित्र परदा तो इसीलिये 
बनाया गया है कि उसको कोई देख न ले । 

भरथरी--कोई तत्त्वज्ञानी जान पड़ता है । 

गोरख--सब जगत परमात्मामें है । परमात्मा मुझमें हे 
तो महात्मा बड़ा हुआ न परमात्मासे ? 

भरथरी-- अबकी दफा दूरकी मसकी ! जीवात्मा और 
महात्मा दोनों ही परमात्माके भीतर रहते हैं, जैसे तारे और 
चाँद आसमानके भीतर रहते हैं । 

गोरख--शक्तिकी उपासना करनेवाले 'रावण' बन जाते 
हैं और शिवकी उपासना करनेवाले 'राम' बन जाते हैं । 

भरथरी--इस हिसाबसे मैं एक 'रावण' हूँ; क्योंकि 
राजा होता है शक्तिका उपासक । 

गोरख---इस विशाल भूगोलमें सब स्त्रयाँ-ही-सर्त्रयाँ हैं । 
उनकी इच्छा है कि जमीनपर जो रहे सो एक औरत बनकर । 

भरथरी--यह बात समझमें नहीं आयी । यह आदमी 
कुछ 'सनकी' भी मालूम पड़ता है । 

गोरख --इस विशाल भूगोलमें सब पागल-ही-पागल 
रहते हैं। अगर कोई होशमें आने लगता है तो उसे 
पागललोग पागल कहने लगते हैं; क्योंकि वे खुद पागल हैं । 

भरथरी--सभी पागल हैं ? अबकी फिर इसने “जकंद' 
भरी ! मालूम होता है कि विचार करते-करते यह आदमी 
'पागल' हो गया है । 
गोरख---जमीन कहती है कि मैं बड़ी ओर आसमान कहता 
है कि मैं बड़ा । औरत कहती है कि मैं बडी ओर मर्द 
कहता है कि मैं बड़ा । वास्तवमें न जमीन बड़ी, न आसमान 
बड़ा । बड़ी है 'भूल' जो कि दोनोंको 'अहमक' बनाये हुए है । 

भरथरी--क्यों जी ! तुमने इधर कोई काला हिरन देखा 
था? 

गोरख--मैं यहाँ नहीं रहूगाँ । जहाँ सब अन्धे-ही-अन्धे 
हैं, वहाँ मैं नहीं रहूँगा, जहाँ सब पागल-ही-पागल हैं, वहाँ 
में कहसे रह सकूँगा ? जिस गाँवके सब लोग नशेबाज 
हैं, उस गाँवमें मेरा गुजारा कैसे होगा ? नहीं-नहीं, औरतोंके 
इस शहरमें मेरा निवास नहीं रह सकता । 

भरथरी--कक्‍्यों जी ! तुम कौन हो ? मेरी बात नहीं सुनते ? 

 गोरख---आपकी अप्रकाशित 'विधान' नामक नाटक- 
पुस्तकमें दो भाग हैं--एक “दुःखान्त नाटक' और दूसरा 
'सुखान्त नाटक' । दुःखान्त नाटक पहले खेला गया और 

सुखान्त नाटक बादको खेला जायगा । परंतु इस दुःखान्त 
नाटकका अन्तिम परदा कब पुस्तकमें दो भाग हैं--एक 
'दुःखान्त नाटक' ओर दूसरा 'सुखान्त नाटक' । दुःखान्त 
नाटक पहले खेला गया और सुखान्त नाटक बादको खेला 
जायगा । परंतु इस दुःखान्त नाटकका अन्तिम परदा कब 
उठेगा ? इसकी समाप्ति किस सवतमें होगी ? ऐसा न हो 
कि आप 'सुखान्त'का समय भूल जायें ! आपमें चाहे कोई 
अवगुण न हो, किंतु भूलका अवगुण तो है ही । 

भरथरी--क्यों जी ! यहाँसे कोई गाँव नजदीक है ? 

गोरख--यह धरतीका देश बहुत बड़ा है यह विशाल 
धरतीका देश, पानीके देशके बीचोबीच सो रहा है ओर 
पानीका देश--आगके देशमें हिलोर भर रहा है, तो भी 
इस धरतीपर रहनेवाले समस्त “कीटाणु' बेफिक्रीके इन्तजाम 
सोच रहे हैं, निधड़क घूम रहे हैं सब निशाचर ! 

भरथरी--पूरा पागल मालूम होता है । मैं पूछता हूँ 
आगरेकी बात ओर यह देता है दिल्‍लीकी खबर । 

संध्या हो रही है और उस हिरनका पता नहीं । 

५ > >< द 

तबतक गोरखनाथजीका वह पालतू काला हिरन वहाँ 
आ पहुँचा, जिसके पीछे महाराज परेशान हो रहे थे । 
महाराजने एक तीर चला दिया ओर हिरन मरकर वहीं 
योगिवर गोरखनाथजीकी गोदीमें गिर पड़ा । उनकी चित्तवृत्ति 
अन्तर्जगत्से हटकर इस बाहरी जगत्‌में आ गयी । हिरनको 
मरा हुआ देख गोरखनाथजीने महाराजसे कहा-- 

गोरख--तुम कौन हो ? 

भरथरी--भारतके उदय-अस्तका मैं राजा हूँ । 
गोरख--भारतका उदय जब होगा तब होगा, तुम्हारा अस्त 
तो आज हो जायगा । 

भरथरी--क्‍्यों ? 

गोरख---इस निरपराध ओर पालतू हिरनको क्‍यों मारा ? 

भरथरी--मैं राजा हूँ जिसको चाहूँ मारूँ ! 

गोरख--मैं नहीं मानता कि तुम राजा हो ! शूर नहीं, 
क्रूर हो । 

भरथरी--तुम्हारे न माननेसे क्‍या होता है? 

गोरख--हमारे न माननेसे तुम राजा रह कैसे सकते हो ? 

भरथरी---अच्छा ! 

गोरख--ओर नहीं तो ? 

भरथरी--क्या करोगे मेरा--तुम ? 

 गोरख--जो तुमने हिरनका किया--ठीक वही ! 

भरथरी--तुम्हारे पास हथियार तो कोई है ही नहीं । 
फिर मुझको मारोगे कैसे ? 

गोरख--हथियारसे मारा करते हैं हिजड़ेलोग । हमारी 
दुआ ही हमारी तलवार है । दुआसे जमीनतक फट जाती 
है । तुम्हाश फट जाना कौन बड़ी बात है? 

भरथरी--क्या मैंने कोई अपराध किया हे? 

गोरख--बड़ा भारी । 

भरथरी--कक्‍्या ? 

गोरख--- मार वही सकता है कि जो जिला सकता 
हो । जो जिलाना नहीं जानता, उसको मारनेका हक नहीं 
है, हुक्म नहीं है, कानून नहीं हे । 

भरथरी--मरकर कोई जीवित नहीं हो सकता । यह 
तत प्रकृतिक नियमसे विरुद्ध है । 

गोरख--प्रकृतिके नियमोंको तुम क्‍या जानोगे ? प्रकृतिका 
नाम ही सुन लिया या उसे कभी देखा भी ? विष खानेसे 
आदमी मर जाता है, परंतु शंकरजी विष खाकर अमर हो 
गये । बिना जड़का कोई पोधा नहीं होता, किंतु अमरबेल 
बिना मूलके ही फूलती है । सम्भव ओर असम्भव दोनों 
नियमोंकी नियमावलीकी माला जो प्रकृति पहिने है, उसका 
नाम ही सुन भगे हो या कुछ जानते भी हो ? 

भरथरी--मुझे फुरसत नहीं जो ज्यादा बकवाद करूँ । 
हिरनको लेकर राजधानी लोटना है । 

गोरख--हिरनको लेकर ? हिरनको छोड़कर ही राजधानी 
चले जाओ तो मैं जानूँ ? बिना इसको जीवित किये तुम 
एक 'डग' नहीं रख सकते । राजधानीमें नहीं जाओगे तो 
कुरबानीमें जरूर जाओगे । हजार बातकी एक बात यह कि 
इसे जीवित करो या मरनेको तैयार हो जाओ । 

भरथरी--तुम कोन हो ? 

गोरख--पब्लिकको बनाने ओर बिगाड़नेका खेल राजा 
लोग खेला करते हैं । हम योगी वे लोग हैं जो राजाओंके 
बनाने-बिगाड़नेका खेल खेला करते हें । 

भरथरी--क्या तुम इस हिरनको जीवित कर सकते हो ? 

गोरख---अगर जीवित कर दें तो? - 

भरथरी--तो भारतका सम्राट तुम्हारा गुलाम होजायगा । 

गोरख--कझ्लन, कामिनी ओर कीर्तिकी आपातकमनीय 
त्रिमूर्ति राजपाटको छोड़कर नम्रता, ब्रह्मचर्य और त्यागकी 

आपातभयावनी त्रिमूर्ति भक्तिमार्गमें आ जाओगे ? 

भरथरी--जरूर आ जाऊँगा । 

अमरविद्या या प्राणकलाके एक आचार्य गोरखनाथजीने 
उसी क्षण मरे हुए हिरनको सचमुच जिला दिया । 

गोरख---राजा भरथरी ! 

भरथरी---बाबा भरथरी कहो-बाबा ! 

गोरख---राजा बड़ा कि योगी ? 

भरथरी--राजा केवल मार सकता है, पर योगी मार 
भी सकता है ओर जिला भी सकता है! 

विन्धयाचलकी एक चोटीपर खड़े हुए महात्मा कपिलजीने 
अपने शिष्य नन्दनसे कहा-- 

कपिल--तुम क्‍या चाहते हो ? 

ननन्‍्दन--भगवान्‌का निरन्तर दर्शन । 

कपिल--तो त्रिगुणकी तिकड़मसे बचकर रहना सीखो । 

नन्‍्दन--त्रिगुण किसे कहते हैं गुरुदेव ! 

कपिल--सत्त्व, रज ओर तम । 

नन्दन--वे क्‍यों त्याज्य हैं? 

कपिल--सत्त्वगगुण मारता है कीरतिके द्वारा । रजोगुण 
मारता है धनके द्वारा और तमोगुण मारता है स्त्रीके द्वारा । 
कामिनी-, कझ्जन-कीर्ति, यही त्रिगुणकी तिकड़म है । यही 
तीन निशाचर जीवात्माका सत्यानाश किया करते हैं । 

नन्दन-- इस त्रिगुणको बनाया किसने, महाराज ! 

कपिल--मायाने ! मायासे बचकर चलना ही जीवात्माका 
पुरुषार्थ है । त्रिगुणात्मक माया ही जीवात्माकी समझकी परीक्षा- 
भूमि है । अगर त्रिगुणके त्रिशूलकी एक भी नोक छू ली तो फिर 
सफायी समझना । गुरुका काम है--ज्ञान देना, इसलिये में 
यही ज्ञान देता हूँ कि गुणातीत बनो । अब मैं जाता हूँ । 

नन्‍्दन--जाते हैं? कहाँ जाते हैं आप ? गुरुदेव ! 
आपके लिये तो मैंने माता-पिता त्यागे; क्या आप भी नसीब 
न होंगे? 

कपिल--मैं सदा तुम्हारे पास हूँ | सदगुरु, परमात्मा 
और माया--ये तीनों हर जगह हैं । निश्चयके साथ जब 
जहाँ याद करोगे, मैं प्रकट हो जाऊँगा । वैसे भी मैं तुम्हारी 
रक्षा करता रहूँगा--पर साथ नहीं रहूँगा । 


७८ एक लोटा पानी 


नन्दन--क्यों ? 

कपिल--योग, भोग और भोजन--ये तीन काम एकाकी 
करने चाहिये । में गड्भासागरपर तप करने जाता हूँ । तुम 
इसी विन्ध्याचलकी चोटीपर तप करो । फिर भी मुझे दूर 
मत समझना । माया, संत और परमात्माके लिये दूरी नामकी 
- कोई चीज नहीं होती । 

नन्दन--मायाकी व्यापकता क्‍या किया करती है? 

कपिल--त्रिगुणके द्वारा जीवात्माको भुलाये रखती है । 
मुसाफिरको मंजिलतक न पहुँचने देना ही उसका जीवनब्रत है । 

नन्दन--संतकी व्यापकता क्‍या किया करती हे? 

कपिल--प्रत्येक जीवात्माको अच्छाई ओर बुराईकी 
तमीज दिया करती है । 

नन्दन--परमात्माकी व्यापकता क्‍या काम करती है? 

कपिल--माया और संतकी करतूत देखा करती है 
ओर दोनोंको अपनी सत्तासे जीवित रखती है । 

नन्‍्दन--क्या संतका काम परमात्मा नहीं कर सकता ? 

कपिल--नहीं । 

नन्दनं--क्यों महात्माजी ? 

कपिल--परमात्मा वक्ता नहीं हे, द्रष्टा हे । वह देखता 
है, मगर बोलता नहीं । बोलनेका काम संतके अधीन किया 
गया है । 

नन्‍न्दन--क्या परमात्मामें बोलनेकी शक्ति नहीं है? 

कपिल--उनमें सब शक्तियाँ हैं । वे बोल सकते हैं, 
पर बोलना नहीं चाहते । उन्होंने अपनेको आप ही मूक 
बना दिया है । इसका कारण वे ही जानें । उनके अवतारबोला 

करते हैं, पर वे स्वयं नहीं बोलते । 

नन्‍्दन--न बोलना परमात्माकी एक अदा है? 

कपिल--जो समझो । 

(२) 

महात्मा कपिलजीके चले जानेके एक महीने बाद, एक 
दिन नन्दन बाबा पहाड़ीपर घूम रहे थे । देवात्‌ एक स्थानपर 
उनको सोनेकी एक खान मिल गयी । 

सोनेकी खान देखते ही भगतजीकी नीयत बदल गयी । आप 
कहने लगे “गुरुजीने त्रिगुणसे बचनेका उपदेश दिया है । मगर 
उनके प्रवचनमें परिर्वतनकी गुंजाइश है । मान लो कि मुझे 
आज कशञ्जनन मिल गया है । यदि मैं इस कझलन द्वारा बुरे 
कर्म करूँ तो यह हानिकर प्रमाणित हो सकता है | उस 
अवस्थामें कञ्न त्याज्य ठहराया जा सकता है | पर इसी 
कझ्नसे अगर अच्छे काम करूँ तो यह धन केसे जहर बन 
जायगा ? गुरुजीके निर्णयमें यही आलोचना हो सकती है कि 
धन बुरा नहीं, किंतु उसका उपयोग बुरा हो सकता है । 

भगत नन्‍्दनदासजीने मजदूरोंको बुलबाया । राजलोग अपनी 
कन्नी-बसूली लेकर आ मौजूद हुए । भगतजीने उनको समझाया-- 
'देखो, इस जगह एक मन्दिर बनेगा । उसमें भगवान्‌ कपिलजी 
और शिवजीकी स्थापना होगी । तुम लोग जगंदगुरु कपिलजीको 
अभी नहीं पहचानते हो । पुरुष, प्रकृति ओर जीवके कर्तव्योंका 
निर्देश करनेवाले कपिलजी ही हैं । तीनोंकी स्थिति तो बहुतोंने मानी 
और जानी हैं । परंतु तीनोंका व्यावहारिक प्रोग्राम किसीने नहीं 
बतलाया । बोलो--'जगदगुरु कपिलजीकी जय!!' 
राजों और मजदूरोंने देखा कि यहाँपर गहरा हाथ 


कै 

लगेगा । उन्होंने श्रद्धा न होते हुए भी बड़े जोरसे नारा 
लगाया । 

भगतजीने सोचा--अब गुरुजीकी नाराजी मिट जायगी । 
इस प्रान्तमें अपनी जय-जयकार सुनकर भला कोन ऐसा 
गुरु होगा, जो द्रवित न हो जाय । 

भगतजीने राजोंसे कहा--केवल मन्दिर बनानेसे ही तुमको 
छुट्टी न मिल जायगी । मन्दिरके सामने कुआँ भी बनाना होगा । 

राजोंने कहा--बनाना होगा । जरूर बनाना होगा । 
बिना कुएँका मन्दिर किस मसरफका ? 

भगतजी बोले--केवल मन्दिर और कुआँ बनाकर ही 
तुम लोग न भाग सकोगे । एक धर्मशाला भी बनानी पड़ेगी । 

राजोंने कहा-- धर्मशाला भी बनानी पड़ेगी । जरूर 
बनानी पंड़ेगी । अरे भाई, गुरुजीके दर्शनोंके लिये जो सारा 
आलम उमड़ पड़ेगा, वह ठहरेगा कहाँ? 

भगतजीने देखा--गुरुजीके दर्शनके लिये जो अखिल 
ब्रह्माण्ड उमड़ेगा तो धर्मशाला विशाल होनी चाहिये । 

भगत--वह धर्मशाला कम-से-कम एक मीलके घेरेमें 
बनेगी 2? तीन मंजिलका किला रचकर खड़ा कर दो । सब 
काम पत्थरसे लिया जाय । यहाँ पत्थरकी कोई कमी नहीं है । 

राजलोगोंमें एक काना राजा उनका मुखिया था । उसने 
कहा--'न पत्थरकी कमी ओर न पैसेकी कमी । जहाँ 
जगदगुरु कपिल हें, जहाँ ननन्‍्दनदास-से भगत हें वहाँ पैसेकी 
कोन कमी ? पैसा कम नहीं, तो पत्थर कैसे कम हो जायगा ? 

दिनभर कुछ काम नहीं हुआ ! केवल इमारतोंके नक्शे 
जमीनपर बनाये ओर बिगाड़े गये । इसी सिलसिलेमें काने 

राजने यह राज भी हासिल कर लिया कि सोनेकी खान 
किस जगहपर मिली है । खुशीके मारे बाबाजीने यह नहीं 
सोचा कि वे क्‍या कह गये । फिर, उस खानमेंसे सोना 
निकालेंगे तो मजदूर ही, छिपानेसे क्या फायदा ? 

रात हुई । काने राजने सबको अपने आदेशमें कर 
लिया । बाबाजीको पकड़ एक पेड़से बाँध दिया गया । 
उनके सामने ही चाँदनी रातमें सोनेकी खान लूट ली गयी । 
सब लोग सोना ले-लेकर चंपत हुए | किसीने बाबाजीको 
बन्धन मुक्ततक न किया । प्रातः जब चरवाहे लोग आये, 
तब उन्होंने बाबाजीके बन्धन खोले । 

भगतजी जमीनपर बैठ गये ओर कहने लगे--“गुरुके 
प्रवचनमें जो परिर्वतन करता है, उसकी यही हालत होती 
है । कञ्ननके अच्छे ओर बुरे उपयोग तो दूरकी बात है । 
मैं कहता हूँ कि कझ्लननको देखना ही महापाप है और 
कझ्लनका नाम लेनातक पाप है । राम! राम ! कहाँ भटक 
गया था! जरूर ही त्रिगुणकी तिकड़मसे दूर रहना चाहिये । 
हरे-हरे--- 

गरुब्रह्मा गुरुविंष्णुग्गुरुदेवो महेश्वर: । 

जो लोग गुरु-वचनपर विश्वास नहीं करते, उनका कल्याण 
नहीं होता । रातभर पेड़से बैँधा रहा | सुबह न मन्दिर रहा 
न कुआँ रहा ओर न धर्मशाला रही । अखिल ब्रह्माण्डकी 
जय-जयकार भी सुनायी न पड़ी । अगर चरवाहे लोग न 
आते तो शामतक भूखों मर जाता । धत्‌ तेरे कञ्लनकी 
ऐसी-तैसी ! आजसे मैं कभी त्रिगुणकी तिकड़ममें न पड़ूँगा ।' 

इस घटनाके तीन महीने बादका समाचार सुनिये । एक 

दिन बाबाजी व्यायाम कर रहे थे, इतनेमें ही एक यक्षिणी 
वहाँ आयी । 

यक्ष-जातिकी स्त्रियाँ परम सुन्दरी हुआ करती हैं । उस 
रमणीका शरीर गोरा था । पद्मिनी जातिकी थी । शरीरसे 
कमलकी महक आती थी । उसे देखते ही भगतजीकी नीयत 
बदल गयी । उमर थी पन्द्रह सालकी । 

भगतजी--तुम कौन हो ? 

सत्री--मेरा नाम चातकी है । मैं कुबेरलोकमें रहती हूँ । 
मेरे पिताने आज्ञा दी है कि मैं स्वयं ही अपने लिये पति 
खोजूँ । बस, मैंने अपना पति खोज लिया ! 

भगतजी--किसे खोज लिया ? 

सत्री-- आपको ! 

भगत--हुश्‌ ! मुझे विवाह करना होता तो अपने घरमें 
न करता ? जमींदारका लड़का हूँ! पढ़ा-लिखा हूँ । कुछ 
मूर्ख थोड़े ही हूँ । 

चातकी--आप मेरे साथ विवाह करें अथवा न करें, 
मैंने आपके साथ विवाह कर लिया ! 

नन्‍्दन कैसे ? 

चातकी---इच्छासे । इच्छाका विवाह ही स्वयंवर कहलाता 
है । फिर हम लोग यक्ष हैं । इच्छाको ही प्रधान मानते हैं । 

नन्‍्दन--मैं तुमको छू नहीं सकता । 

चातकी---छूनेके लिये किसने कहा आपसे ? छुनेकी 
कोई जरूरत नहीं है । आप भजन कीजिये--मैं कन्द-मूल, 
फल-फूल लाकर आपकी पूजा किया करूँगी । छुनेकी तो 
बात ही नहीं है | छूना ही तो छूुत है । 

नन्दन--मैं तुमको अपने पास नहीं रख सकता । 

चातकी--क्यों स्वामी ? 

नन्दन--मुझे स्वामी मत कहो ! 

चातकी--क्यों प्रियतम ? 

नन्दन--प्रियतम भी मत कहो ! 

चातकी--क्यों इष्टदेव ? 

नन्‍्दन-हुश्‌ ! पगली! वही बात कहे जाती है जिसे मैं 
सुनना नहीं चाहता ! कह दिया कि तुमको साथ नहीं रख 
सकता--बस चुपचाप अपना रास्ता नापो । 

चातकी---आखिर इसका कारण ? 

नन्दन--मैं ब्रह्मचारी हूँ । 

चातकी--फिर वही बात? जो लोग यह कहते हें 
कि गहस्थाश्रममें ब्रह्मचर्यका पालन नहीं किया जा सकता, 
वे दुर्बल मनुष्य हैं । अविवाहित रहकर ब्रह्मचर्यका पालन 
किया तो क्‍या किया ! शंकरजीकी तरह पत्रीके साथ रहकर 
ब्रह्मचर्यका पालन करना चाहिये । विष्णुजी लक्ष्मीजीके साथ 
रहते हुये ब्रह्मचारी हैं । रामजी सीताजीके साथ रहकर भी 
ब्रह्मचारी हैं । कृष्णजी राधाजीको संग रखते हुए भी पूर्ण 
ब्रह्मचारी हैं । जिस बातके नमूने मौजूद हैं उस काममें 


आना-कानी कैसी ! 
नन्दन--नहीं, नहीं ! मेरे गुरुने मना किया है । 


चातकी--क्या कहा था गुरुजीने ? 

नन्‍न्दन--कहा था कि कामिनीसे दूर रहना । 

चातकी--जैसे गुरु आपके वैसे मेरे ! गुरुका कहना 
जरूर करना चाहिये । मैं भी तो नहीं कहती कि आप मुझे 


छुआ करें । 
नन्‍न्दन--मैं किसी भी खस्त्रीसे प्रेम नहीं कर सकता । 

चातकी--मैं कब कहती हूँ कि आप मुझसे प्रेम करें । 
प्रेम तो आपको एक भगवानसे ही करना चाहिये । 

नन्‍्दनने सोचा--गुरुजीकी इस तालीममें कि औरतका 
साथ न करो, कुछ परिवर्तनकी गुंजाइश है । औरत बुरी 
नहीं । उसका उपयोग बुरा हो सकता है । मैं इसके साथ 
गृहस्थीका सम्बन्ध ही न रक्रबूगा । इसको भी परमात्माका 
भगत बना दूँगा । 

दोनों साथ-साथ रहने लगे । जब फूस और आग 
इकट्ठे होते हैं तब आग जलती ही है । 

प्रथम तो कुछ दिनोंतक वह अलग ही रहती रही । 
फिर एक दिन उसने शास्त्रोंके प्रमाणसे यह प्रमाणित कर 
दिया कि अपने स्वामीकी चरणसेवा करना स्त्रीका प्रधान 
कर्तव्य है । प्रमाणरूपमें लक्ष्मीजीका उदाहरण पेश किया । 
वे तो दिन-रात अपने ब्रह्मबचारी पतिकी चरणसेवा किया 
करती हैं । मैं तो केवल रातमें एक घंटेके लिये अपना 
यह जन्मसिद्ध अधिकार चाहती हूँ । नन्दनजीने उसका यह 
प्रस्ताव स्वीकार कर लिया । 

धीरे-धीरे उस यक्षिणीने नन्दनजीके मन ओर शरीर 
दोनोंपर पूरा-पूर अधिकार कर लिया । उनके सारे बन्धन 
टूट गये । अब तो वे पूरे गृहस्थ बन गये । उनकी चोबीस 
वर्षकी तपस्या नष्ट हो गयी । उनका ब्रह्मचर्य-ब्रत भड़ हो 
गया । इस प्रकार उनकी साधनाको चोपटकर वह यक्षिणी 
एक दिन नन्दनजीको छोड़कर अपने लोकको चली गयी । 

भगत नन्‍्दनदास रो उठे । हाय ! मेरी साधना भी गयी 
ओर वह भी हाथसे गयी । न राम मिले, न माया ही 


गुरु ही ब्रह्मा, विष्णु ओर महेश्वर हैं ! ८५ 


रही । न योग सधा, न भोग ही भोग पाया । सच हे, 
जिन्हें गुरुक बचनोंमें विश्वास नहीं, वे मेरी ही तरहसे रोया 
करते हैं । कझ्लनके सम्बन्धमें जो मैंने परिर्वतनकी गुंजाइश 
देखी तो वह हाल हुआ ओर कामिनी-सम्बन्धी गुरुकी आज्ञामें 
जो मैंने तर्मीमकी गुंजाइश देखी तो यह हाल हुआ । अब 
कीर्तिका जहर देखना बाकी रह गया । तीनोंकी परीक्षा लेकर 
ही अब भक्ति करूँगा । चाहिये तो था मुझे गुरुवचनपर 
अटल रहना; परन्तु अब तो त्रिगुणकी पूरी तिकड़म देखकर 
ही अनुभव प्राप्त करूँगा । गुरुजीकी जब दो बातें सच 
हुईं तब तीसरी भी सच होगी, यह मानी हुई बात है । 
मगर उसे भी आँखोंसे क्‍यों न देख लिया जाय ? सचमुच 
यही सिद्धान्त ठीक ही है कि-- 
गुरुब्रह्मा गुरुविंष्णुगुरूदेवो महेश्वर: । 
(३) 

इस घटनाके बाद बारह सालतक मौन रहकर, नन्दनजीने 
घोर तपस्या की । शीतकालमें जलमें खड़े होकर ओर 
ग्रीष्मकालमें पञ्नधूनी तपकर एवं वर्षकालमें वर्षामें खड़े 
होकर उन्होंने “नमः शिवाय'का अखण्ड जप किया । भूख, 
प्यास, मृत्यु ओर जीवन--इन चारों शल्डढ्रओंको उन्होंने त्याग 
दिया । नन्दनजी सिद्ध हो गये । जगत्‌को सुखी बनानेके 
लिये तराईमें उतर गये । जिसे जिस कामके लिये अपने 
सिरका एक बाल तोड़कर दे देते, उसका भला हो जाता । 
'लोगोने कहा--'एक सिद्ध महात्मा प्रकट हुए हैं । अब भी 
(कोई दुखी रहे तो उसकी मरजी । चलो, एक-एक बाल 
ले आयें ।' 

चार-पाँच हजार आदमियोंने उनको घेर लिया । बाबाजीको 
बाल तोड़नेकी मशक्कत क्‍यों दी जाय, इस विचारसे पब्लिकने 
बाल उखाड़नेका काम अपने जिम्मे ले लिया । बाबाजी 
मूर्छित हो गये; क्योंकि सब लोगोंने जबरन्‌ उनके सब बाल 
उखाड़ डाले । होशमें आते ही बाबाजी वहाँसे भागे ओर 
उसी चोटीपर चढ़कर बोले--'त्रिगुण त्याज्य है! इनकी 
तिकड़ममें कोई भूलकर भी न पड़ना ।' 


क्ख्ल्णपफिप०--डकताण--- 


गुरु गुड़ ही रहे, चेला चीनी हो गया 


है हैं) 

: ज्यादा दिनोंकी बात नहीं । संवत्‌ १९०० वि० की एक 
सच्ची और विचित्र घटना सुनिये । उस घटनाने यह कहावत 
प्रमाणित कर दी कि-- 

“गुरु गुड़ ही रहे, चेला चीनी हो गया !' 

दक्षिणके एक शहरमें भगवान्‌ श्रीकृष्णका एक मन्दिर 
है । महन्त थे उस समय--बाबा धरमदासजी ! एक दिन 
एक अहीरका लड़का उनके पास आया और उनका चेला 
. हो गया । वह माता-पिताहीन एक बारह सालका लड़का: 
था । वह अपने गाँवमें अपने काकाके पास रहता था । 
मगर उस कोए काकाने ऐसी 'कैं-कैं' लगायी कि लड़केको 
भागना पड़ा । लेकिन यदि काकाकी "कैं-कें' न होती तो 
न तो वह वहाँसे भागता ओर न विशाखापत्तनके मन्दिरका 
महन्त ही बन सकता । शहरके समस्त रईस, समस्त 
अहलकार ओर समस्त भक्त नर-नारी उस मन्दिरमें आया 
करते थे ओर मूर्तिक साथ ही महन्तको भी प्रणाम किया 
करते थे । इसीलिये यह सिद्धान्त माना गया है कि मालिककी 
अकृपामें भी कृपा छिपी रहती है । रोषके भीतर भी पोष 
रहता है । अस्तु, उस लड़केको नाम मिला--गरीबदास । 
गरीबदासको दिनभर मन्दिरकी पाँच गायें वनमें चरानी पड़ती 
थीं । दोपहर और शामको बनी-बनायी रोटी खायी और 
पड़कर सो रहे । यही गरीबदासकी दिनचर्या थी । लिखना-पढ़ना 
कुछ नहीं । पूजा बंदगी कुछ नहीं । दूध पीना और गायें चराना । 

- एक दिन आयी--एकादशी । महन्तजीने गरीबदाससे 

एक दिन आयी--एकादशी । महन्तजीने गरीबदाससे 
कहा--'आज दोपहरको यहाँ मत आना । मेरा ब्रत है, 
इसलिये भोजन शामको बनेगा । तुम आधा सेर आटा और 
बीस आलू लिये जाओ । दोपहरीको स्नान करना और वनकी 
कंडी बीनकर आग सुलगाना । पानीसे उस जगहको पतवित्र 
कर देना । समझे ? 

गरीब०--जी हाँ! 

धरम०--अपने अँगोछेपर आंटा गूँदना ! मैं तुमको एक 
लोकीका कमण्डल दूँगा, उससे पानीका काम करना समझे ? 

गरीब०--समझे । 

धरम०--आध-आध पावके चार टिक्कर बनाना । फिर 
आलू भूनना । आज नमक नहीं खाना चाहिये । इसलिये 
नमक नहीं दूँगा-समझे ? 

गरीब०-समझे । तो अपने आलू भी अपने पास रखिये । 
समझे ! 

बाबा धरमदासका तकिया-कलाम था--'समझे ।' चेला 
गरीबदासने भी वही तकिया-कलाम स्वीकार कर लिया'। 
इस हरकतपर बाबाजी नाराज नहीं हुए--किंतु प्रमुदित हुए 
कि चेलाने एक बात तो सीखी । 

धरम०--पागल है क्‍या ? नमकहीन आलू ओर भी 
अच्छे लगते हैं । सोंधापन मिलता है समझे ? 

गरीब०--समझे ! 

धरम०-जब भोजन बन जाय, तब अपने गलेका हीरा 
उतारना । समझे ? 

गरीब०--समझे ! हीरा कैसे--समझे ! 

धरम०--जिस दिन तुझे चेला किया था, उस दिन तेरे 
गलेमें मैंने एक शालग्रामकी मूर्ति-ताबीज बनाकर बाँध दी 
थी -उसीको हीरा कहते हैं ओर वह ताबीज है कहाँ? 
तेरा गला तो सूना है । समझे ? 

गरीब०--समझे ! उतारकर फेंक दिया । समझे ! 

धरम०--बड़ा गधा है । कहाँ फेंक दिया ? समझे ! 

गरीब>--छप्परमें खुरस दिया है--समझे ! 
धरम०--पूरा उल्लू मालूम पड़ता है | समझे ! अबे, उसे 
फेंक क्‍यों दिया ? समझे ! 

गरीब०--गलेमें पत्थर बाँधनेसे क्या फायदा ? समझे ! 
सोते - समय कभी-कभी वह गलेके नीचे आ जाता था तो 
मालूम पड़ता कि जान गयी । समझे ! मैं उसे नहीं पहनूँगा । 
समझे ! 

धरम०--अरे राम-राम चेला है कि--चैला ! समझे ! . 
ले आ उसे मेरे पास । समझे ! 

गरीबदास घबरा गया । कहीं वृद्ध साधु उसे उस 
नाहक पत्थरके लिये पीटने न लगे । यह सोचकर वह 
चटपट ताबीज खोज लाया ओर गुरुजीको दे दिया । 

धरम०--देखो बच्चा ! तुम अभी नादान हो । समझे ! 
इस कपड़ेके भीतर शालग्रामजीकी मूर्ति है--समझे ! मूर्तिके 
भीतर गुपालजी रहते हैं--समझे ! 

गरीब”--वही गुपालजी कि जिन्होंने 'बिनदाबन' में 
अवतार लिया था? समझे ! मेरी ही जातिके थे--अहीर 
थे । दिनभर गायें चराया करते थे ओर मुरली बजाया करते 
थे | समझे ! 

. धरम“-हाँ-हाँ वही । समझे ! जब भोजन बना लो, 
तब इस ताबीजको गलेसे उतारकर आगे रख देना ओर 
कहना कि “गुपालजी !|भोग लगाओ ।' समझे ! फिर तुम 
भोजन करना । समझे ! 

गरीब०--समझे ! 

धरम०--अच्छा तो आ हीरा बाँध दूँ । समझे ! 

गरीब०--अहँ । समझे ! 

धरम०--कोई हरज नहीं है--समझे ! 

गरीब---उहूँ !समझे ! द 

धरम०--हठ नहीं करना चाहिये । समझे ! 

गरीब०-गलेमें नहीं बाँधूंगा । सोते समय कभी 
गुपालजीने मेरा गला टीप दिया तो! चोर आदमीको दूर 
ही रखना चाहिये । 

समझे ! मेरी कमरमें बाँध दीजिये---समझे ! 

धरम०--हुश्‌ ! कमरेमें नहीं आओ बाजूमें बाँध दूँ । 
समझे ! 

हाथ जोड़कर--आँखे बंद करके भोग लगाना--समझे ! 

गरीबदासने अपना दाहिना हाथ आगे बढ़ा दिया । 
बाबाजीने वह ताबीज, बाजूबंदकी तरह बाँध दिया । इसके 
बाद आधा सेर आटा ओर बीस आलू दिये । आधा पाव 
गुड़ इसलिये दिया कि बाबाजी उसकी बातोंपर खुश हो 
गये थे । इसके अलावा उसने उनका तकिया-कलाम कण्ठ 
कर लिया था । फिर एक 'तूबा देकर कहा--जाओ बच्चा ! 
हरेक एकादशीको ऐसा ही करना पड़ेगा--समझे !' 

गायें लेकर गरीबदासने नदीका रास्ता पकड़ा । 

(२) 

जब दोपहरी हुई तब गुरुजीके बताये विधानके अनुसार 
गरीबदासने चार टिक्कर बनाये । आलू भूनकर भुरता बनाया 
ओर चारोंपर थोड़ा-थोड़ा रख दिया । ढाकके पत्तोंसे एक 
पत्तल भी बना ली थी । उसीपर चारों टिक्वर रख दिये 
और मूर्ती भी रख दी । इसके बाद उसने अपने दोनों हाथ 
जोड़े ओर आँखें बन्द कीं । फिर कहा--'गुपालजी ! भोग 
लगाओ ।' 

आँखे खोलकर गरीबदासने देखा कि चारों रोटियाँ 
ज्यों-कि-त्यों रक्खी हैं। एक भी कम नहीं हुई | यानी 
गुपालजीने भोग नहीं लगाया । वह सोच रहा था कि 
कम-से-कम एक रोटी तो गुपालजी खा ही लेंगे । 

उसने फिर नेत्र बंद किये! फिर वही प्रार्थना की । 
मगर टिक्करोंमें कमी न हुई । गरीबदासने प्रतिज्ञा की कि 
जबतक गुपालजी भोग न लगायेंगे, तबतक वह भोजन न 
करेगा । गुरुजीकी आज्ञा भी ऐसी थी । ऐसा मुमकिन नहीं 
कि भोग लग जाये ओर भोजनमें कोई कमी न आये । 

दोपहरके ग्यारह बजेसे गरीबदासकी यह हरकत शामके 
चार बजेतक जारी रही । गुपालजीने देखा कि गरीबदास 
बच्र मूर्ख है । गुपालजी प्रकट हो गये । बह या तो बच्र 
पण्डितके सामने प्रकट होते हैं या बज्र मूर्खके । बीचवाले 
यों ही मुँह उठाये बैठे रहते हें । 

अबकी बार गरीबदासने जो नेत्र खोले तो देखता क्‍या 
है कि एक बारह सालका लड़का बैठा हुआ एक टिक्कर 
खा रहा है । 

गरीब०--गुपालजी ! तुम बड़े सुघर हो । जी चाहता 
है कि चिपटके रह जाऊँ | मगर, हो कठोर भी बहुत । 
समझे ? मार डाला मुझे---भूखसे । तब प्रकट हुए---समझे ? 
पहले ही बुलावेमें आ जाते तो क्या जात घट जाती ? समझे ? 

मुसकराकर गुपालजीने कहा--अब पहले ही बुलावेमें 
आ जाया करूँगा । 

चटपट एक टिक्कर खतम करके गुपालजी खड़े हो गये 
और बोले-- 

गुपालजी--तुम भूखे तो नहीं रह जाओगे ? 

गरीब”--नहीं । एक टिक्कर ज्यादा था | समझे ? 

गुपालजी--लेकिन अबकी बार मेरे साथ राधाजी भी 
आयेंगी ? तुम्हारे लिये दो ही टिक्कर बचेंगे---समझे ? 

गुपालजी अन्तर्धान हो गये । गरीबदासने भोजन किया 
और अपना काम करने लगा । उसकी खूराक आध सेरकी 
थी । आज वह कुछ भूखा रहा था । 

(३) 

फिर एकादशी आयी । बाबाजीने आटा दिया, तब 
गरीबदासने कहा-- 

गरीब>--पहली एकादशीमें अकेले ठाकुरजी आये थे । 
अबकी बार ठकुरानी भी साथ आयेंगी, पाव भर आटा 
और दीजिये, समझे ? 

बाबाजीने सोचा कि भूखा रह गया होगा, इसलिये 
बकवाद कर रहा है । बेपरवाहीके साथ तीन पाव आटा 
तोलकर दे दिया । आलू भी तोलकर दे दिये । बाबाजीने 
उसकी बात समझी नहीं । सुनी ही नहीं । सुनी, तो दिल्‍्लगी 

मानी । 

दोपहरको फिर वही लीला हुई । छः टिक्कर थे सबपर 
नमकहीन आलूका भुरता रक्‍्खा था । ज्यों ही ठाकुरजीको 
बुलाया गया, त्यों ही ठकुरानी सहित आप आ गये । दो 
टिक्वर भोगमें ही चले गये । 

गुपाल०--भूखे तो नहीं रहोगे---गरीबदास ? 

. _गरीब०--उस दिन तो तीन ही टिक्कर बचे थे ओर 

आज चार बचे हैं | भूखा नहीं रहूँगा--समझे ? 

गुपाल०--परंतु अबकी एकादशीमें सेरभर आटा लाना । 
नहीं तो भूखे रह जाओगे--समझे ? 

गुपालजी चले गये । गरीबदास भोजन करने लगा । 
उसने गुपालजीकी बात नहीं याद रक्‍्खी; क्योंकि वह इस 
बातको समझ नहीं सका था । दिललगी समझी थी । 

फिर एकादशी आयी । गरीबदासने तीन पाव आटा 
लिया था, इसलिये छः: टिक्कर बने थे! भोग लगाया गया । 
ठाकुरजी ओर ठकुरानीजीके साथमें दो मूर्तियाँ ओर भी 
पधारीं । सत्यभामा ओर रुक्मिणीजी सहित चारोंने चार टिक्कर 
उठा लिये । अपने लिये दो ही टिक्कर देख गरवीबदास जी 
मसोसकर रह गया । उसने सोचा “ठाकुरजीकी ठकुरानियोंका 
अन्त नहीं है क्‍या? 

जब सबलोग खा-पी चुके तब हँसकर गुपालजीने 
कहा--“कहो गरीबदास ! मैंने कहा नहीं था कि आटा सेर 
भर लाना | खैर अबकी एकादशीपर डेढ़ सेर आटा 
लाना--समझे ?' 

गरीब--सो क्यों--समझे ? 

गुपाल०--मेरे दो सखा भी आना चाहते हैं---मनसुखा 
ओर श्रीदामा । वे तो अभी आ रहे थे, कहते थे कि 
गरीबदासको देखेंगे कि कैसे भोग लगाता है । समझे ? 

गरीब>--उनको लानेकी जरूरत नहीं । मैं ठाकुरजीको 
भोग लगाता हूँ या ठाकुरजीके खानदानभरकों ? समझे ? 

गुपाल>---समझो चाहे न समझो ? अबकी बार आटा 
ज्यादा लाना समझे ? 

इस लीला द्वारा भगवान्‌ महन्त धरमदादसकी आँख 
खोलना चाहते थे । इस मर्मको गरीबदास कैसे समझ सकता 
था । वह चुपचाप भोजन करने लगा । ठाकुरजी अपनी 

पार्टीक सहित गोलोक चले गये । 

पु (४) 

धरम०--बेटा गरीब ! आज फिर एकादशी है । समझे ? 

गरीब०--रोज-रोज एकादशी खड़ी रहती है । समझे ? 

धरम०--तुम्हें क्या तकलीफ होती है--समझे ? 

गरीब>--- जिसपर बीतती है,वही जानता है । 
समझे ? 

धरम०--क्या तुम भूखे रहते हो ? तीन पाव खा जाते 
हो ? यहाँ तो तुम दोपहरीमें आधा सेर ही खाते हो? 
वनमें तीन पावमें भी भूखे रहते हो ? समझे ? क्‍या आटा 
बेचने लगे हो--समझे ? 

गरीब०-में ही सब खा जाता हूँ क्‍या? ठाकुरजीके 
भोगमें कुछ खर्च नहीं होता है--- समझे ? कभी दो जने 
आते हैं--कभी चार आ जाते हैं । अबकी बार छः प्रानी 
आयेंगे--डेढ़ सेर आटा दीजिये, नहीं तो में गाय चराने 

नहीं जाऊँगा । आपकी चें-चेंसे तो कक्का की कें-कें ही 
भली थी । समझे ? 

धरमदासने डेढ़ सेर आटा दे दिया ओर स्थिर किया 
कि आज खुद दोपहरीमें छिपकर देखेंगे कि वह आटेको 
फेंकता है या बेचता है या कया माजरा हे? 

भनभनाता हुआ गरीबदास जंगलकी तरफ चला गया । 

दोपहरी हुई । महन्त धरमदास छिपकर वहाँ जा पहुँचे, 
जहाँ गरीबदास टिक्कर बना रहा था । एक झाड़ीमें पीछेकी 
तरफ बेठ गये । गरीबदासने बारह टिक्कर बनाये थे । आटा 
बचाया नहीं था । सब रोटियोंपर थोड़ा-थोड़ा आलूका भुरता 
रक्‍्खा था । जरा-जरा सी मिठाई भी सबके साथ रख दी 
गयी थी । दोनों हाथ जोड़कर ज्यों ही गरीबदासने भोग 
ज्गाया, त्यों ही यह क्‍्या-- 

धरमदासने देखा कि सोलह हजार रानियों सहित, आठ 
महारानियों सहित, तीन सखाओं सहित मुरलीधर प्रकट हुए । 
सबने सब रोटियाँ टुकड़े-टुकड़ेकर खा डालीं । उस दिन 
गरीबदासको कुछ भी न बचा । सोलह आना एकादशीको 
सामने देख, वह बेचारा अकबका गया । धरमदासका शरीर 
पसीने-पसीने हो रहा था । भोग या सर्वस भोग लगाकर 
नटवर तो रासलीला करने लगे ! सब लोग नाचने ओर 
गाने लगें | गरीबदासने कहा--'मैंने पहले ही कहा था कि 
चोर आदमीसे दूर ही रहना चाहिये । समझे ? 

थोड़ी देर बाद वह परस्तान गायब हो गया । कहीं 
कुछ नहीं । मनमारे बैठे हुए गरीबदासके पैर पकड़कर 
धरमदास रोने लगे । यह नयी आफत देख बेचारा गरीबदास 

थोड़ी देर बाद वह परस्तान गायब हो गया । कहीं 
कुछ नहीं । मनमारे बैठे हुए गरीबदासके पैर पकड़कर 
धरमदास रोने लगे । यह नयी आफत देख बेचारा गरीबदास 
ओर भी .घबरा गया और उछलकर दूर जा खड़ा हुआ । 


धरम०--धन्य हो महाराज ! जो तुमको साक्षात्‌ दर्शन 
होते रहे ओर साक्षात्‌ भोग लगता रहा । हाय, मुझे तो 
जीवनभर पूजा करते हो गया । कभी सपनेमें भी अपने 
गुपालजीको न देखा । आजसे मैं चेला और आप गुरु । समझे ? 


गरीब०---आप कहते क्‍या हैं ? समझे ? आप तो कहते 
थे कि मैं आटेको बेचता हूँ । समझे ? 


धरम००--समझे ! मैं पापी हूँ । मैं . अपने प्रभुद्वारा 
त्यागा गया हूँ । समझे ! मुझसे कहीं ज्यादा आपकी पहुँच 
है । अब मन्दिरपर चलो । आजसे आप महन्त हुए ओर 
कलसे मैं गायें चराया करूँगा । 


गरीबदास और गायोंको साथ लेकर धरमदासजी मन्दिरपर 
गये । गरीबदासके बहुत रोकनेपर भी उसे महतन्ती दे दी 
गयी । दूसरे दिनसे धरमदासजी गायें चराने लगे । 


शहरवालोंको जब यह घटना मालूम हुई तो उनके 
हृदयमें भगवान्‌ श्रीकृष्णका विश्वास कहीं ज्यादा बढ़ गया । 
इस घटनापर पबलिकने कहा-- 

“गुरु गुड़ ही रहे और चेला चीनी हो गया ।' 


भगत रविदास 

आगरा प्रान्तके दासपुर-ग्राममें एक चमारके घर भगत 
रविदासजीका जन्म हुआ । घरमें माता नहीं थी । पिता बड़ा 
भाई और आप --यही तीन प्राणी थे । इनको शिक्षा मिली 
जूता बनाना । अपढ़ होनेपर भी इनकी समझ ऐसी पवित्र 
ओर कीमती थी कि जिसकी याद करके मुझ-जेसे आठ 
कलम पास नवयुवक भीतरसे उठते हैं । 

जब रविदास बारह सालके हुए , पिताने दो-दो रुपयेके 
पाँच जोड़े जूते बाजारमें बेच आनेके लिये आपको दिये । 
शामको आकर बापके हाथमें आपने पूरे आठ रुपये रख 
दिये । अंकगणितकी नजरसे दो रुपये गैरहाजिर पूछनेपर 
मालूम हुआ कि एक गरीब लकड़हारेको काटे निकालते 
देख एक जोड़ा इनायत कर दिया । पिता चार आना नाराज 
हुआ । भाईने सोलह आना नाराजगी प्रकट करते हुए एक 
तमाचा इनाम दिया । रवि रो पड़े । अपनी याद कर नहीं, 
काटे निकालनेवालेकी यादसे । क्योंकि वह करुणाकापात्र न 
था ? सच है, जो करुणाको नहीं जानता, वहीं भक्तिको भी 
नहीं पहचानता ! 

सोलह सालकी उम्रमें आपको स्त्री मिली । एक दिन 
फिर सात जोड़ी जूते देकर आप बाजार भेजे गये । चोदहकी 
जगह ग्यारह रुपये लेकर आये । पूछनेसे ज्ञात हुआ कि 
तीन जोड़े जूते दिये गये आधे दामोंमें । कारण वही गरीबीकी 
करुणा । 

पिता और भाईने मिलकर आपको अलहदा कर दिया । 
दिया गया--एक सूजा, एक रापी ओर छः: रुपये नकद । 
आपने इस अन्यायके खिलाफ राजाके इजलासमें फरियाद नहीं 

एक घूरेके पास झोंपड़ी डाली और स्त्री समेत वहीं 
रहने लगे । एक तोता उर्फ गंगाराम भी पाल लिया । काम 
वही, परन्तु गरीबोंको कम दाममें ओऔर'अमूल्य' जोड़ा दे 
डालना जारी रहा । गरीबपरवर स्त्री भी कुछ बाधा नहीं देंती थी । 

होते-होते बारह साल बीत गये । एक दिन भगवान्‌ 
लक्ष्मी नारायणने सोचा कि रबिदास सचमुच एक भक्त है । 
. एम० ए० की तरह भक्तिका इम्तहान भी बारह साल बाद 
सामने आता है । भगवान्‌--संसारके संरक्षकने सोचा कि 
यदि रबिदासको धन दे दिया जायगा तो वह धर्मकी ही 
उन्नित करेगा--पापकी तरक्की नहीं । 

जब बादशाह किसी. प्रजाके मकानपर खुफिया जायेंगे 
तब अपना वेश बदल लेंगे । इसी कानूनके अनुसार भगवानने 
अपनेको एक ब्राह्मणग-सा बना लिया ताकि जगत्‌की आखोंमें 
धूल छायी रहे । 


फागुनका . महीना था । सरसों फूल रही थी । झोंपड़ीके 
बाहर गंगाराम अपने पिजड़ेकी कील खींच रहे थे । तीतर 
पालतू यानी परतन्त्र बन सकता है--तोता नहीं ! रविदासकी 
स्त्री एक ओर बैठी अपनी फटी चुनड़ी सी रही थी । एक 
ब्राह्णण आकर चुपचाप खड़ा हो गया । रविदास भगत 
अपना काम , नीची नजरके साथ कर रहे थे ओर गाते जाते थे--. 


सुरति बिरहुलिया छाई निज देस । 

जहाँ न गरमी जहाँ न सरदी ।। 
तहाँ बसंत हमेस । 
सुरति बिरहुलिया छाई निज देस ।। 

हक: ) 


वहाँ | मूरत 
वहाँ न सूरत 
पूरन धनी. दिनेस । 
सुरति बिरहलिया 
छाई निज देस ।। 


यह वह गीत था कि जिसने ब्रह्मरूप ब्राह्मणको भी 
समाधि दे दी । ब्राह्मण बेठ गया । रविदासने देखा । 
वर्ण-व्यवस्थाकी रक्षा करते हुए चमारने ब्राह्मणके चरणोंमें 
नमस्कार किया 

वर्तमानकी बाबू पार्टीवाले, अपने नमस्कारपर कम ध्यान 
देते हैं ओर नमस्कृत व्यक्तिके आशिर्वाद पर अधिक । उस 
युगमें नमस्कारके बदलेमें कभी-कभी मारतक पड़ जाया 
करती थी | जो कलयुगमें घोर असभ्यता हैं । भगतको 
भगवानने कोई आशिर्वाद न दिया, क्योंकि वे साकार 
आशिर्वाद देने आये थे । 

भगवान्‌--रविदास ! 

भगत--महाराज ! 

भगवान्‌--मैं तुमपर हर तरहसे प्रसन्न हूँ । तुम्हारी क्‍या 
इच्छा है? 

भगत--दे दो मुझे वह भगति,जिसको पा जानसे फिर 
किसी चीजको लालसा ही नहीं रहती 

भगवान्‌--वह तो स्वयं तुमने अपनेही पुरुषार्थस प्राप्त 
कर ली । अब मैं तुमको अपनी ओरसे एक चीज देता हूँ । 

भगत--जैसी मरजी ! 

भगवान्‌ू-- देखो, यह एक छोटा-सा पारस है। 
विष्णुभगवानने मेरे द्वारा तुम्हारे पास भेजा है । रोज दोपहरको 
स्राककरर एक छटाँक लोहा इसमें छुआ देना , सोना हो 
जायगा । इस कामको छोड़ देना । अपने लिये एक हवेली 
ओर गरीबोंके लिये एक धर्मशाला बनाना । गाँवमें अन्नसे 
कोई दुःख न पाये! धनसे धर्म भी होता है--बड़ा भारी 
पाप भी । तुम धर्मकी सड़क कभी मत छोड़ना । 

भगत---आपकी दयाका क्‍या कहना । नहीं तो, कोई 
काहेको 'दीनबन्धु' कहता ? इस समय मैं अशुद्ध हूँ । आप 
' अपने इस पारसको कऊपड़ेमें लपेट छप्परकी बतरमें खोस 
दीजिये । दोपहरीमें जब स्त्रान करूँगा तब याद रहा तो 
उठाकर ठाकुरजीकी पिटारीमें रख दूँगा । 

ब्राह्मणने वैसा ही किया । 

होते-होते बारह साल बीत गये । तब लक्ष्मीके व्यवस्थापकने 
सोचा कि आज चलकर भगत रबिदासका चमत्कार देखना 
चाहिये कि क्या--क्या किया ओर क्या-क्या न किया । 

रविदासने देखा कि वही ब्राह्मण सामने हैं । चमारने 
फिर ब्राह्मणको नमस्कार किया ! 

भगवान्‌--भगतजी ! 

भगत--महाराज ! 

भगवान्‌ू--वह पारस खो दिया या सोना नहीं बना 
अथवा कोई उस पारस 'चुरा ले गया? तुम्हारा तो वही 
हाल है | वही घूरा , वही झोंपड़ी । 

भगत--जहाँ आप रख गये वहीं देखिये । 

भगवान्‌ (देखकर) सचमुच यह तो जैसेको तैसा रखा 

है । इसे छुआतक नहीं गया! भगत ! 

भगत--महाराज ! 
भगवान्‌-- मैं तो समझता था कि मैं ही परमात्माका एक 
बड़ा भारी भगत हूँ, लेकिन तुम तो मुझसे भी बढ़कर 
निकले ! अब मुझे जरा अपना चरन तो छु लेने दो ! 

रबिदास--मैं चमार हूँ ! 

नारायण-- लेकिन मैं गँवार हूँ! 

रबिदास-- सो कैसे ? 

नारायण---अभिमान हर हालतमें बुरा है, फिर चाहे 
वह विद्याका अभिमान हो या अविद्याका । मुझे विद्याका 
अभिमान है ओर तुमने दोनों अभिमानोंका बहिष्कार कर 
दिया । इसलिये तुम्हारी भक्तिकी कीमत मेरी भक्तिकी कीमतसे 
ज्यादा है । मैं पारस की इज्जत करता हूँ, तुम पारस और 
पत्थरको एक सा देखते हो । 

रबिदास--मैं चमार, आप ब्राह्मण ! 

नारायण--- ब्राह्मण तुम महाब्राह्मण ! 

रबिदास-- यह देखिये, मेरा मस्तक पारस है । 

इतना कह भगतने लोहेकी' रापीसे ज्यों ही अपने 
मस्तकका पसीना पोंछा, त्यों ही वह काले लोहेसे पीला 
कुन्दन बन गयी ! उसे कुएँमें डाल, वह दूसरी रापीसे काम 
करने लगा । ब्राह्मणणे आकाशकी ओर हाथ जोड़ कहा--हे 
अलख परमात्मन्‌ । आप इस्री प्रकार हम-जैसे अपने 
अफसरोंका मद चूर करते रहा करें । 

रबिदास--धन्य हो महाराज ! 

ब्राह्मण --रबिदास भगतको मेरा नमस्कार है । 


मोजी भगत 
(१) 


जिला गौहाटीके खगीपुर नामक एक गाँवमें एक अहीर 
रहता था । नाम था--मनमौजी ! था भी मोजी ! उसने 
गाँवके जानवरोंक चरानेका काम पसंद किया । यह कहानी 
उस समयकी है जबकि भारतपर जहाँगिरी अमलदारी थी । 

एक नदीके किनारे मोजी पाँच गायें चरा रहा था । वे 
गायें जमींदारोंकी थीं | रोटी-कपड़ा ओर दो रुपये माहवारी 
तनखाहपर मौजी काम करताथा । न माँ, बाप | परम 
स्वतनत्र । न पढ़ा न लिखा । परम मोजी जिस बातको सच 
मानता-- फिर चाहे वह एकदम गलत ही क्‍यों न 
हो--चींटासा चिपट जाता था । सत्यके साथ साख्प्य हो 
जानेकी आदत मौजीमें थीं । पर सत्य ओर अंसत्यका विवेक 
करनेवाली निर्णय-शक्ति उसमें न थी, क्‍योंकि वह सत्संगहीन 
था । सत्संगहीन सदा मूर्ख रहता है, फिर चाहे वह डबल 
एम० ए० ही क्‍यों न हो । बात यह है कि संसारमें सत्य 
ओर असत्य दूध ओर पानीकी तरह मिला दिया गया हे । 
असल ओर नकलको जाननेकी शक्ति सत्संगसे ही मिलती है । 

आमके पेड़के नीचे बैठा मोजी एक भजन गुनगुना रहा 
था । तबतक वहाँ आ पहुँचे एक पंडितजी कधेपर झोला 
ओर मस्तकपर लंबे तिलक । पंडितजी वहाँ ठहर गये । 
दोपहर हो रहा था । पण्डितजीने झोलेमेंसे धोती निकाली 
ओर स्त्रान किया । इसके बाद पालथी मारकर बैठ गये 
ओर दोनों आँखें बन्द कर लीं । फिर दाहिने हाथसे नाक 
दबा ली* और बस बड़ी देरतक बेठे रहे । इसके 

बाद उन्होंने मूँगके दो लड्डू निकाले और खा-पीकर चलनेको 
तैयार हुए । तब मौजी बोला--'पा लागी पिंडीजी माराज !' 
पण्डितजी--- आशीर्वचन । 
मौजी--आप कहाँ रहते हें ? 
पण्डित-के 'समपुर । 
मोजी आप इधर जा कहाँ रहे हैं? 
पण्डित--दोलताबाद । वहाँ मेरे चेले लोग रहते हैं । 
मौजी-- रिस न हों तो एक बात पूढछुँ ? 
पण्डित--पूछो । 
अभी आप नाक बन्द करके क्‍या कर रहे थे? 
पण्डित---भगवान्‌का दर्शन कर रहा था । 
मोजी--ठीक बस । 
पण्डितजी एक तरफ चले गये । 


हे) 

मौजीके पास दूसरी धोती न थी | वह नंगा होकर 
नदीमें कूद पड़ा और नहाकर बाहर निकला । उसने धोती 
पहनी ओर वह पालथी मारकर बरेठ गया । तब उसने आँखें 
बन्द कीं और फिर नाक भी पकड़ ली; परन्तु जब कुछ 
भी दिखायी न पड़ा तब मोजीने कहा--'पण्डितजीको भगवान्‌ 
दीखते थे तो मुझे क्‍यों नहीं दिखायी देंगे ?” इतना कहकर 
उसने नाक और जोरसे दबायी । शायद नाकको कम दबाया 
हो---यह सोचकर । मगर कहीं कुछ नहीं । थोड़ी देर 
बाद मौजीकी सांस घुटने लगी । तब उसने कहा--'प्राण 
ही चाहें क्‍यों न निकल जायें, लेकिन जब तक 

भगवानके दर्शन न होंगे, तबतक नाक नहीं छोड़ूँगा ।' कुछ 
देर बाद व्याकुलताने असह्ाय रूप धारण किया । मौजी बोला 
--'प्राण प्यारे हें" जरूर हैं लेकिन भगवानसे ज्यादा प्यारे 
नहीं ।। उसने नाक और भी कस ली । प्राणकी डोरी 
भगवानके सिंहासनमें बैँधी होती है | चूँकि प्राणका रूप 
साँप जेसा है, इसलिये समस्त साँपोंके यानी समस्त प्राणोंके 
समूह शेषनागपर भगवान्‌ विष्णुजी सदा विराजमान रहते ही 
हैं । मौजीके प्राणका खटका सिंहासनपर पहुँचा । भगवानने 
देखा तो एक अहीरका लड़का नाक दबाये जंगलमें बैठा 
है । कारण जो पूछा तो मायाने पण्डितजीवाली कहानी समझा 
दी । लक्ष्मीके नामसे भगवान्‌के पासः योगमाया सदा हाजिर 
ही रहती है | भगवानने सारा माजरा जानकर सोचा कि 
मौजीकी मौत अभी आयी नहीं, जो वह मर जायेगा, इसलिये 
उसे दर्शन देना चाहिये । भगवानने मौजीके सामने प्रकट 
होकर कहा --आँखें खोलो । मैं आ गया !' 

आवाज सुनकर मोजीने आँखें खोलीं ओर नाक भी 
छोड़ दी । कुछ देर साँस लेकर वह बोला-- 

मोजी--आप कोन हैं? 

भगवान्‌ू--भगवानू हूँ । 

मौजी---इसका क्‍या सबूत कि आप ही भगवान हैं ? 

भगवान्‌ू--तुम जैसा चाहो सबूत ले लो । 

मौजी-- मैं उन पण्डितजीको बुलाये लाता हँ---अभी 
वे बहुत दूर नहीं गये होंगे । अगर पण्डितजी कह देंगे 
कि तुम्हीं भगवान्‌ हो तो मैं मान लूँँगा; क्योंकि उन्होंने 
भगवान्‌ देखे हें--मैंने तो कभी देखे नहीं ! 

भगवान्‌ू--अच्छी बात है । 

मोजी--लेकिन जबतक मैं पण्डितजीको लेने जाऊँ, 
तबतक कहीं अगर आप खिसक गये तो ? 

भगवान्‌--नहीं । मैं नहीं खड़ा रहूँगा । 

मोजी---अनजाने आदमीका क्‍या विश्वास ? मैं आपको 
(स्सीसे कसकर इस आमसे बाँध जाऊँगा । 

भगवान्‌-- अच्छा भाई बाँध लो । 

मौजी उठा । पाँचों गायोंकी रस्सियाँ खोलीं ओर उन 
सबको बाँधकर उसने तीस हाथ लम्बा एक रस्सा तैयार 
किया । भगवान्‌ बेचारे खुद ही आमसे सटकर जा खड़े 
हुए. । मोौजीने बेकलक तरीकेसे उनको कसकर बाँध दिया । 
फिर वह दोड़ा । दो फर्लांग दौड़नेके बाद पण्डितजी दिखलायी 
पड़े । उसने चिल्लाकर कहा--ओ पिंडीजी माराज ! चलो 
देख लो कि तुम्हारेवाले भगवान्‌ यही हैं कि कोई दूसरे ? 
मैंने उनको आमसे बाँध दिया है ।' पण्डितजीने आवाज 
सुनी, मगर मतलब कुछ भी न समझे । मुड़कर देखा तो 
वही लड़का दोड़ता आ रहा है कि जो नदी किनारे मिला 
था । पण्डितजीने सोचा कि यह युवक है और मैं बूढ़ा 
हूँ । कहीं मेश झोला छीनने न आता हो । पण्डितजी आगेको 
सरपटे । मगर मौजी था अपनी धुनका पक्का । उसने दौड़कर 
पण्डितजीका हाथ पकड़ लिया । लाचारीके कारण पण्डितजी 
वहाँ आये जहाँ वह आमका वृक्ष था । 

मौजी--देखो पिंडीजी ! यही भगवान्‌ हैं न? 

पण्डितजीने बहुत इधर-उधर देखा । आमके वृक्षसे एक 
रस्सा लिपटा था ओर कहीं कुछ न था । 

पण्डितजी--कहाँ हैं ? 

मोजी--दिनमें नहीं सूझता ? वे कैसे बंधे हें । 

पण्डितजीने अपना पिण्ड छुड़ानेकी गरजसे झूठ ही कह 
दिया कि 'हाँ,यही हैं ।'इसके बाद मोौजी फिर बोला--“नजदीक 
जाकर देख लो , फिर कभी यह मत कहना कि ये वे नहीं हैं ।' 

पण्डितजीको भगवान्‌ दिखायी नहीं दे रहे थे । परन्तु 
उन्होंने कहा--'बस-बस,यही हैं यही ।' 

अब पण्डितजीकी छुट्टी थी । वे चल दिये । मोौजीने 
रस्सा खोला । भगवानके चरण छुए । 

भगवान्‌ू--वह पण्डित मेरा भक्त नहीं हे--- वह तो 
पाखण्डी है । 

मोजी--तो आप पाखण्डीको क्‍यों दर्शन देते हें? 

भगवान्‌--मैंने उसे कभी दर्शन नहीं दिया । 

मोजी--वाह, वह कहता था कि मैं रोज दर्शन किया 
करता हूँ और अभी मेरे सामने वह आपको देख गया है । 

भगवान्‌ू--उसने न तो आज देखा ओर न पहले कभी 
देखा था | वह झूठा है । 

मोजी--लेकिन उनके झूठने मुझे सचसे मिला दिया । 
वह पाखण्डी सही--लेकिन मेरा गुरु हे । 

भगवान्‌--तुम क्‍या चाहते हो ? मेरा दर्शन व्यर्थ नहीं 
होता । 

मोजी--मैं यह चाहता हूँ कि जब मैं नहाकर नाक 
बंद किया करू तब आपका दर्शन हुआ करे । 

भगवान्‌--ऐसा ही होगा । 

मोजी--एक बात आपने अपनी खुशीसे दी । एक बात 


मौजी भगत १०७ 


मेरे माँगनेसे दीजिये । 

भगवान्‌--माँगो ! 

मौजी--जब पण्डितजी नाक बन्द किया करें तब उनको 
भी दर्शन दिया करें । 

भगवान्‌--तब तो वह भी सुधर जायगा; क्‍योंकि मेरा 
दशन पानेवाले मिथ्याचारी नहीं रह सकते । मोजी तुम धन्य 
हो । तुमने अपने गुरुका उद्धार किया और अपना उद्धार 
किया । गुरु ही चेलेका उद्धार किया करते हें--पर आज 
चेलेने गुरुका उद्धार किया ! 


(३) 

एक सालके बाद वही पण्डितजी फिर उसी मार्गस 
निकले । मोजी पूर्ववत्‌ गायें चरा रहा था | जब दोनोंने 
दोनोंको देखा तब मोजी बोला-- 

मौजी--गुरुजी ! प्रणाम ! 

पण्डित-- गुरुजी ! प्रणाम ! 

मौजी--आप मेरे गुरु है; क्योंकि आपने मुझे भगवान्‌से 
मिलाया । 

पण्डित---आप मेरे गुरु हैं; क्योंकि आपने मुझे भगवान्‌से 
मिलाया । । 

मौजी--मैं अहीर हूँ और आप ब्राह्मण हैं । 

पण्डित--आप ही ब्राह्मण हैं ओर में अहीर हूँ 

मौजी--मैं मूढ़ था, आपने पण्डित बनाया । 

पण्डित--में पाखण्डी था, आपने भक्त बनाया । 

मोजी--जों हुआ सो हुआ । हम दोनों दोनोंके गुरु हुए 

और दोनों दोनोंके चेला हुए । 

पण्डित--मैंने यजमानीका पेशा छोड़ दिया । तुम भी 
गाय चरानेका पेशा छोड़ दो । 

मौजी--फिर क्‍या करोगे । 

पण्डित-- द्वार-द्वारपर रामनामका प्रचार करेंगे । तुम 
बजाया करना ख जड़ी ओर मैं बजाया करूँगा मजीरा । 

मौजी--दोनों मिलकर भक्तिके भजन गाया करेंगे । 

पण्डित--हाँ ! रामनामके पवित्र जल में खुद भी नहाया 
करेंगे और संसारको भी नहलाया करेंगे । 

मौजी--नाम क्या रक्‍्खोगे ? 

पण्डित---तुम्हारा नाम रहेगा--प्रण्डितददास ओर मेरानाम 
रहेगा---अहीरदास । 

मौजी--क्योंकि मेरा गुरु एक पण्डित है ओर आपका 
एक अहीर है । 

पण्डित--हाँ ! 

गोहाटी जिलेमें दो साधु घूम-घृमकर भजन गाते हुए 
देखे जाने लगे । जब वे भजन गाते तो स्वयं मस्त हो 
जाते ओर सुननेवाले भी मगन हो जाते । भगवान्‌की लीला 
विचित्र है । भगवान्‌को धन्य है ओर उनके भक्तोंको भी धन्य है । 


सब... 


तब से बैठा देख रहा हूँ फिर आनेकी राह ! 

उन दिनों हरद्वारमें अर्द्धकृम्भीका मेला था । मैं भी 
गया था । मैंने तीन दिनसे लक्ष्य किया कि एक सिपाही 
सरकारी वर्दीमें, एक करीलके नीचे बेठा माला जपा करता 
है । तीसरे दिन में उसके पास गया । उसने हाथ जोड़कर 
“जय सीताराम स्वामीजी !' कहा । मैं पास ही बैठ गया । 

मैं--तुम किस टाइपके सिपाही हो जी? 

वह--क्यों स्वामीजी ? 

में--सिपाहीके हाथमें माला! सिपाहीके हाथमें तो 
चाहिये भाला ! 

वह--क्या एक सिपाही भक्त नहीं बन सकता महाराज ? 

मैं--जो भक्त होगा, वह सिपाही नहीं बनेगा ओर 
सिपाही होगा, वह भक्त नहीं बनेगा । दोनों विपरीत अवस्थाएँ 
हैं । 

वह--परन्तु मुझमें दोनों बातें हें । 

मैं--देखो सिपाहियोंका जीवन । वे देखो, वे दो सिपाही 
गाँजेके दम लगा रहे हैं । वह देखो, एक सिपाही किंसी 
गरीब यात्री से पैसे ऐँठ रहा है । उधर देखो, वे तीन 
सिपाही पुल पर आनेवाली युवतियोंको कैसे घूर रहे हें, 
मानो विधाता-रचित सोन्दर्य-चन्द्रके राहु-केतु हें । 

वह---आप ठीक कह रहे हैं । आज हमारी सिपाहीकी 
कोम ही अधर्मी हो गयी है । 

मैं--इधर तुमको देखो, सबसे अलग विरागीकी तरह 
माला जप रहे हो | किसका मन्त्र जप रहे हो? 

वह--विष्णुभगवान्‌का । 

मैं--मन्त्र किसने दिया ? 

वह--मेरे गुरुने ! 
मैं--तुम्हारा गुरु कान हे? 
वह--मेरी स्त्री ! 


मैं---खूब विरोधाभासका जोड़ा ? 

वह--सो क्‍यों स्वामीजी ? 

में-- (१) सिपाही भक्त ओर (२) स्त्री गुरु! ये 
दोनों ही विरोधाभास हैं । यानी सिपाही भक्त नहीं बन 
सकता; क्योंकि सिपाही की जाति आज जालिम हो गयी 
है ओर स्त्री गुरु नहीं बन सकती; क्योंकि औरतकी जाति 
मायाविनी होती हे; परन्तु तुम्हांर पास दोनों विरुद्ध बातें 
उपस्थित हैं । यही आश्चर्य है । 

वह--कभी-कभी सिपाही भी भक्त बन जाता है ओर 
कभी-कभी स्त्री भी गुरु बन जाती हे । 

मैं---यह भी ठीक है! भगवान्‌ असंभवको भी संभव 
बनाया करते हैं । संभव-असंभव ओर अन्यथा सम्भव--ये 
तीनों हरकतें भगवानमें हे । 

वह--ल क्ष्मणजीकी गुरु सुमित्रा देवी स्त्री जातिकी ही 
थीं । तुलसीजीकी गुरु रत्नावली स्त्री ही थीं ओर गोपीचंदकी 
गुरु उनकी माता मैनावतीजी भी स्त्री ही थीं। इसी प्रकार 
मेरी गुरु स्त्री ही हे । 

मैं--तुम्हारा नाम ! 

वह--मुझे लोग ठाकुर जीवनसिंह कहते हैं । 

मैं--कहाँके रहनेवाले हो ? 

वह--जोनपुर । यहाँ कुम्भभरके लिये मेरी ड्यूटी है । 

मैं-- अच्छा तो जीवनसिंहजी । आप अपनी कहानी 

>< >< >< >< 
जीवनसिंहने माला रख दी ओर कहने लगा--'आप 
नहीं मानते तो सुन लीजिये मेरी विचित्र कहानी ! 
मैं--क्योंकि तुम्हारी कहानीमें अवश्य कोई अघट-घटना 
होगी ? 
जीवन---अघट-घटना ! जरूर है! उसी घटनाने मुझे 
पागल बना दिया है । 
 मैं--कहो क्या बात है ? शायद मैं कोई सलाह दे सकूँ । 
जीवन--इसलिये सुनाता हूँ कि शायद आप कोई रास्ता 
दिखलायें । बात यह है कि मैं पक्का सुधारक था । सबका 
खंडन करता था ओर मेरी स्त्री थी परम श्रद्धालु, घोर 
सनातन थधर्मी । 
मैं--घोर सनातनधर्मी ! 
जीवन--घोर नहीं बल्कि घनघोर सनातनधर्मी । 
मैं---इसके क्‍या मानी ? 
जीवन--उसने आँगनमें तुलसीका वृक्ष लगा रक्‍्खा 
था । उसने एक मूर्ति शालग्रामजीकी रख दी थी कि जो 
उसके गुरु उसे दे गये थे | तुलसीके घरौंदेमें भगवान्‌ 
विष्णुजी की तस्वीर टँगी थी | रोज सबेरे उठकर वह स्त्रान 
करती और ठाकुरजीकी पूजा करती थी । रामायण पढ़ती 
और विष्णु सहस्त्रमामका पाठ करती । तब जाकर किसीसे 
बात करती थी । 
मैं--उसका नाम क्‍या था? 

जीवन--वह मर नहीं गयी है । उसका नाम गोमती 
देवी है । तीन पुत्र तथा एक कन्या की माता है । 

में--अच्छा, आगे कहो । 

जीवन--एक दिन रातको मैनें उससे कहा कि कप्तान 
साहब मुझपर नाराज हैं । एक दिन सलाम नहीं किया, 
इसीसे नाराज हो गया है, मेरा तबादला उस पापीने अल्मोड़ा 
कर दिया है । 

गोमती--अल्मोड़ा कहाँ है? 

जीवन--जहाँके हमारे मुख्यमंत्री ओर प्रसिद्ध कवि दोनों 
पंतजी हैं । वह एक पहाड़ी जिला है | वहाँके लोग बड़े 
रूखे माने जाते हैं | यहाँसे बहुत दूर है । धरतीके छोरपर 
समझो । 

गोमती--तो क्‍या करोगे ? 

जीवन--इस्तीफा दूँगा ! 

गोमती-- गुजर केसे होगी ? 

जीवन--खेती करूँगा । उत्तम खेती ही है । नौकरी 
तो निकृष्ट है । 

गोमती--मत घबराओ ! मैं अपने विष्णुभगवानसे प्रार्थना 
करूँगी । तुम्हारा तबादला मंसूख हो जायगा ! 

जीवन--मैं कप्तानके पास जाकर तबादला रोकनेकी 
प्रार्था कदापि नहीं करूँगा । 

गोमती--मत करना । 

जीवन--फिर भी तबादला: रुक जायगा ! 

गोमती--हाँ, रुक जायगा । 

जीवन--कैसे ? 

गोमती--विष्णुभगवान्‌ रोक देंगे । 

जीवन---अरी भोली ! विष्णुभगवान्‌ कोई चीज नहीं । 

गोमती--वाह, वाह । यह खूब कही ! 

जीवन-- ब्रह्मा, विष्मु ओर शंकरकी कल्पना पोंगापंथी 
सनातनियोंके सड़े दिमागकी की हुई है । हमलोग कल्पनाके 
पीछे नहीं दौड़ते, सचाई को अपनाते हैं जो सदा हमारे 
सामने होती है । विष्णुको किसने देखा है ? असलमें विष्णु 
नामक कोई चीज इस संसारमें नहीं हे । कोई परमात्मा है 
भी तो वह निराकार परमात्मा ही है! 

गोमती--वही निराकार हैं, वही साकार हें ! वहीं ब्रह्मा 
नामक साकारद्वारा जगत्‌की रचना करते हैं, वही विष्णुभगवानके 
रूपसे संसारका पालन करते हैं और वही परमेश्वर रुद्र--शंकरके 
साकारद्वारा संहार करते हें । 

जीवन-- (हँसकर) मैं यह तो मान ही नहीं सकता 
कि विष्णुभगवान्‌ कोई चीज हैं । पर यदि विष्णु कोई थे 
तो अब बूढ़े हो गये होंगे या मर गये होंगे ! 

गोमती--नहीं, देवता न तो बूढ़े होते हैं ओर न मरते 
हैं । फिर वे तो देवोंके भी देव हैं । साक्षात्‌ ईश्वर ही हें । 

जीवन--मैं तो तब जानूँ कि विष्णुभगवान्‌ ही जगतके 
पालक हैं कि जब मेरा तबादला रुक जाय ओर मुझे 
कप्तान के सामने गिड़गिड़ाना न पड़े । 

गोमती--ऐसा ही होगा । 

जीवन--यदि ऐसा हुआ तो मैं अपनी सुधारकीको 
भाड़में झोंक दूँगा ओर तुम्हारे सनातनधर्ममें आ जाऊँगा । 
इतना ही नहीं, तुमको गुरु मानँगा । 

गोमती--आज में प्रार्थना करूँगी । 

जीवन--कल प्रातः मैं इस्तीफा दे दूँगा । लिखा रक्‍्खा 
है । इसलिये आज ही जो कुछ करना हो, कर डालना; 
क्योंकि परसों अल्मोड़ा जाने का हक्‍म मिलेगा । पेशकार 
साहब ने पक्ती खबर दी है | हुक्म तबादला लिखा जा 
चुका है । साहबके दस्तखत भी हो चुके हैं । परसों मुझे 
दे दिया जायगा । 

गोमती--आप निश्चिन्‍्त होकर अपने पहरेपर जाइये । 


>< कं जद >< 

में--क्यों जीवन्तसिंह ! कप्तान साहब किस जातिका था ? 

जीवन-- अंग्रेज बच्चा था मि० यार्क साहब ! बड़े कड़े 
मिजाजका अफसर था । सुपरिटेंडेंट पुलिसको भी “कप्तान' 
कहते हैं हमलोग ! 

मेंने कहा--अच्छा फिर क्‍या हुआ ? 

जीवनसिंह--मैं कलक्टरीपर पहरा देने जा रहा था । 
आधी रातका समय था । आधी रातसे प्रातःतक मेरी ड्यूटी 
थी । जब कचहरीके पास पहुँचा तो मुझे एक पण्डितजी 
मिले । मेरे कुलपुरोहित पण्डित दुलीचन्दको पहचानकर मैं 
खड़ा हो गया । सनातनधर्मी न होनेके कारण में तो उनको 
अपना पुरोहित नहीं मानता था, परन्तु गोमती मानती थी 
ओर वह उनको बहुधा बुलाकर . ब्रतोंकी व्यवस्था किया 
करती थी । मुझसे उन्होंने कहा-- 

--'मुझे तुम्हारे तबादलेका हाल मालूम है। कल 
सुबह इस्तीफा मत पेश करना । कल दोपहरको मसूखी 

तबादलाका हुक्म मिल जायगा ।' 

--इतना कहकर वे चले गये । मैंने उनकी बातपर 
कोई ध्यान नहीं दिया; क्योंकि ज्योतिषपर मुझे विश्वास नहींथा 
और वे एक ज्योतिषी थे । 

मैंने पूछा--फिर" सुबह'- इस्तीफा पेश किया? 

जीवन--मैंने इतनी बातें निश्चय कर ली कि इस्तीफा 
सुबह नहीं कल शामको दाखिल करूँगा । अपनी स्त्री तथा 
पण्डितजीकी बातकी जाँच भी तो कश्नी थी । 

'मैं--आगे कहो । 

जीवन--जब पहरा देकर में सुबह घर गगद्या, तब 
अपनी स्त्रीसे ज्योतिषीवाली बात कही । वह बोली कि उसने 
भी प्रार्था की थी। इसके बाद बड़े लड़केको भेजकर 
पण्डित दुलीचन्दजी ज्योतिषीको मेरी स्त्रीने घरपर बुलाया ओर 
वे आये । 

गोमतीने उनको सादर बेठाया ओर पूछा--“'कल आधी 
रातकों आपने ठाकुर साहबसे क्‍या कहा था?! 

पं० जी--कुछ नहीं । 

जीवन---आप कल आधी रातको कचहरीके पास मुझे 
मिलेथे या नहीं ? 

पं० जी--नहीं । 

जीवन-- तब वह कौन था? 

पे० जी--मुझे नहीं मालूम । 

जीवन--कल आधी रात आप कहीं गये थे? 

पं० जी--कल रातको मेंने घ्ररसे बाहर कहीं डग भी 
नहीं मारी ! 

जीवन--मैं यह मान नहीं सकता--सिपाही हूँ--मुझे 
कोई चकमा नहीं दे सकता । 

पं० जी--मेंरे पासं सबूत भी है । 

जीवन--कैसा सबूत ? 

पं० जी--मेरे घरके पास पण्डित शिवशंकरदयालुजी 
वैद्य रहते हैं । 

जीवन--मैं उनको जानता हूँ ! कई बार दवा भी लाया हूँ । 

पं० जी--- उनको बुलवा लीजिये । वही मेरे गवाह हें । 

लड़केको भेजकर मैंने वैद्यजीको बुलबाया ओर वे 
आये । वैद्यजीसे मैंने कहा--'क्यों वैद्यजी ! मेरी एक बातका 
जवाब आप सच-नसच देंगे ? 

वैद्य--भय या लोभसे लोग झूठ बोलते हैं । मुझे 
आपसे न तो भय है ओर न लोभ । 

जीवन--आपको अपने पुत्रकी शपथ है, सच जवाब 
देना । 

वैद्य--शपथ न देते तो भी सच बोलता, कहो क्‍या 
बात है? 

जीवन---कल रातको ज्यातिषीजी कहीं बाहर गये थे 2? 

वैद्य--कल, शामको मैंने भाग बनायी थी | इनको 
जरा ज्यादा पिला दी थी । ये रातभर बेहोश पड़े रहे । 
इनकी स्त्री घबरा गयी थी । आधी रातको मुझे नाड़ी देखनेका 
बुलाया गया था । मैंने एक दवा देकर इनको के करायी 
थी । में शपथ से कहता हूँ कि ये सुबहतक कहीं नहीं गये । 

जीवन--बस, अब आप दोनों साहब जा सकते हें । 
वे दोनों चले गये । 

दोपहरीको पेशकार साहबने मुझसे कहा कि-- तुम्हारे 
तबादलेका हक्‍म मंसूख कर दिया गया । तुम जोनपुरमें ही 
रहोगे जब मैंने कारण पूछा तो उन्होंने जवाब 
दिया--'साहबोंकी मनकी बात मैं क्‍या जानूँ ।' 


>< >< >< >< 

जीवन---अब बताइये स्वामीजी ! ज्योतिषीके रूपमें वह 
कोन था? 

मैंने कहा--विष्णुभगवान्‌ ही थे । 

जीवन--वे क्‍यों आये थे? 

मैं--तुमने कहा था कि विष्णुजी मर गये सो वे 
हाजिरी देने आये थे कि मैं अभी नहीं मरा हूँ । 

जीवन--लेकिन मैं तो मर गया । उसी समयसे में 
पागल हो गया हूँ । यदि मैं जानता कि विष्णुभगवान्‌ ही 
ब्राह्मणके रूपमें खड़े हैं तो मैं उनके चरण पकड़ लेता । 
भक्तिका वरदान माँगता । 

मैं--तुमको दर्शन हो गया-। तुम धन्यहो! बड़े-बड़े 
भक्तोंकी उनका दर्शन नहीं होता, फिरं इस कलियुगमें तो . 
ओर भी कठिन बात है । 

जीवन-- मेरी स्त्रीने 'हरिःशरणम्‌' वाला मन्त्र मुझे दिया । 
उसी मन्त्रको माला पर जपा करता हूँ और-- 

“तबसे बैठा देख रहा हूँ फिर आने की राह! . 

मैं---इस प्रकार तुमको सुधारकीका भूत छोड़ गया 

जीवन--मैंने समझ लिया कि इस सुधारकीमें कुछ 
तथ्य नहीं है, केवल हठधर्मी ही है । ज्ञान तो इसमें नहींके 

समान है । यथार्थ ज्ञानसे इसका कोई सम्बन्ध नहीं है । 
मैं--ठीक है । 
जीवन--क्यों स्वामीजी ! अब क्या फिर दर्शन नहीं होंगे ? 
मैं--मैं क्या जानूँ-साहबोंके मनकी बात । यदि वे 
प्रसन्न हो जायें तो प्रतिदिन दर्शन दे सकते हैं । प्रसन्न न 
हों तो सात जनम न मिलें । 'विष्णुभगवान्‌ समान न आन !' 
जीवन--मैं प्रयत्न तो यही कर रहा हूँ कि एक बार 
फिर मिलें । 
मैं--किये जाओ प्रयत्न मेरे प्यारे! यह प्रयत्न ही 
मनुष्य-जीवनका सबसे बड़ा फल है । 
जीवन--यही मेरे जीवनकी एक अघटन-घटना है! 
मैं--खूब है भेया ! तुम सचमुच अजीब सिपाही हो ! 


उिबआ-- 77 36-कर:-उाकतकम-. 


हिंदू राज्य केसे गया ? 


(१) 

बादशाह 'शाहेजहान'का दरबार लगा था । तीस करोड़के 
जवाहरातोंसे बने विचित्र “तख्ते-ताऊस' पर बादशाह बैठे 
थे । दाहिनी तरफ वजीर दिलदारखाँकी गद्दी और बायीं 
तरफ सिपाहसालार आजम (प्रधान सेनापति) सलावतखाँकी 
गद्दी थी । दोनों आसन सोनेके बने थे । तबतक राठौर 
राजा अमरसिंहजी दरबारमें आये ओर उन्होंने बादशाहको 
सलाम किया । इसके बाद न तो वजीरको सलाम किया 
और न सेनापतिको । वजीर था सूफी आदमी । किसने 
सलाम किया ओर किसने नहीं, इसकी छानबीन वह नहीं 
करता था । मगर सेनापतिकी आबरू चढ़ गयी, कमान तन 
गयी । 

सेनापति---राजा साहब! आप आठ रोजकी छुट्टीपर 
गये थे । मगर आज सोलहदवें रोज आप तशरीफ लाये हैं । 

अमरसिंह--मैं राजा हूँ । जीमें जब आया, आया, 
नहीं तो नहीं आया ! 

सेनापति--- आप राजा थे तब थे । आज आप 
'राजपूत लश्कर' के सेनापति हैं । आप मेरे मातहत हें । 
मैं जबाब चाहता हूँ । 

अमर०---जवाब ? 

सेनापति---हाँ जवाब ! जवाब ! 

अमर०--काम लग गया था । 

सेनापति--जहाँपनाहके पास 'रुखसती दरख्वास्त' भेजना 
था या नहीं! मगर वहाँ तो 'बादशाही-इस्लामी'से ही इन्कार 

है । गुस्ताखी इसीको कहते हैं । क्‍यों वजीर साहब ? 

वजीर--हुआ क्या ? जाने भी दो मेरे यार ! राजा अमरसिंह 
साहब ! आप ठीक कहते हैं । आप आजाद हैं । “नोकरी 
तो दिलचस्पीके लिये है--न कि बवाले जान !” लानत 
ऐसी नोकरीपर ! लानत है ! 

सेनापंति---माफी हरगिज नहीं दी जायगी । राजा साहब ! 
आपपर सातदिनके सात लाख रुपये जुर्माना किया जाता 
है । शामतक रुपये खजानेमें जमा कीजिये । तबतक आप 
दरबारके नजरबंद हैं । खबर भेजिये घर । 

अमरसिंह--बादशाह सलामत ! सेनापति क्‍या फरमा 
रहे हैं? 

वजीर--वही तो मैं भी कह रहा हूँ । सलावत मियाँको 
न मालूम कोन-सा बुखार चढ़ आया है । 

अमरसिंह--जहाँपनाह ! इंसाफ कीजिये । 

वजीर--इंसाफ तो साफ है । 

आईना ! मुँहपर ही; कहता है--साफ साफ । 

सच यह है--जो साफ होता है--सफा कहता है !! 

अमरसिंह-- क्‍यों सेनापति ! जुर्माना किया किसने और 
नजरबंद किसको कहते हैं? 

वजीर--वही तो नजरबंदीका तमाशा हो रहा है । एक 
शायर कहता है-- 

सैंभल कर बैठना, जलवा मुहब्बत देखनेवाले ! 

तमाशा खुद न बन जाना तमाशा देखने वाले !! 

सेनापति--जुर्माना किया मैंने । मैं सब सेनापतियोंका सेना- 
पति हूँ । में सिपाहसालार--आजम हूँ । आपका अफसर हूँ । 

वजीर--जुर्माना तो होना ही चाहिये | सात लाख न 
सही सात रुपये ही सही । क्‍यों राजा साहब ! क्‍या राय 
है ? उस शायरने क्‍या खूब कहा है? 

खुदा ने हुस्न्न नादानोंको, बख्सा जर रजीलोंको ! 
अक्लमंदों को रोटी खुश्क, ओ हलुवा वखीलॉंको !! 
अमर सिंह--अगर मैं जुर्माना न दूँ? 
वजीर--जहाँपनाह ! जब उसके पास कुछ है ही नहीं 
तो वह कहाँ से दे? मत दो । एक पैसा मत दो । मैंने 
माफ किया । 

सेनापति---आप माफ करनेवाले कोन? वह मेरे 
महकमेकी बात है । 

वजीर--मैं तो अपने दिलमें यही गाता हूँ कि-- 

एक खुत को चूमनेको शेखजी काबा गये । 

गरचे-हर बुत काबिले बोसा हे इस बुतखानेमें ।। 
अमर सिंह--नजरबंदीके क्या मानी--सेनापति ? 
वजीर--- 

नजरसे सर कलम कर दे, उसे शमशीर कहते हैं । 

निशानेमें जो लग जाये, उसी को तीर कहते हैं ।। 

सेनापति---जबतक रुपये सात लाख आप जमा 
खजानाशाही न करेंगे, तबतक यहाँसे आप जा नहीं सकते । 
अमरसिंह--औओर रातमें ? 

वजीर---रातमें इसी 'तख्ते ताऊस' पर सोना । तीस 
करोड़के पलंगपर सो लो राजा अमरसिंह ! सो लो! इतनी 
_बेश-कीमती चारपाई, सोनेके वास्ते, बेचारे बादशाहको भी 
नसीब नहीं । आज तुम जरूर सोना ! 

सेनापति--रातकों जेलमें सोना होगां । 

वजीर--एक रात मैं भी जेलमें सोना चाहता हूँ । तब 
आपके साथ ही चलूँगा राजा साहब ! वाह कया खूब कहा है-- 

न कह गया, न सुन गया ओर न नाम बता गया । 

मैं क्‍या कहूँ कि मेरे दिल, किसने चुरा लिया ।। 

अमरसिंह--मुझे नजरबंद किया किसने ? 

सेनापति---दरबार ओर बादशाहने ! 

वजीर--दरबारकी तरफसे मुझे इन्कार है । और खुदा 
हरा रक्‍्खे ! बादशाह तो बेचारे बोले भी नहीं । एक शायरने 
तो कलम तोड़ दी है-- 

इबादतकी इबादत है-मुहब्बतकी मुहब्बत है । 

मेरे माशूककी सूरत रुदासे मिलती जुलती हे ।। 

अमरसिंह--बादशाह सलामत ! हजूर बोलते क्‍यों नहीं ? 

वजीर--नहीं बोलते । बोलनेमें तकलीफ नहीं होती ! 
शायरने यह बात भी कही है-- 

शेखजीसे मेंने पूछी, मंजिल जब यारकी । 

बुतकदेकी ओर चुपकेसे, इशारा कर दिया ।। 

अमरसिंह--सात दिनतक मैं अपने गुरुजीके पास, 
कजरीवनमें रहा, वहाँसे खत कैसे भेजता ! 

वजीर--'शाबाश ! देर आइद दुरुस्त आइद ।' 

अमरसिंह--इसलिये गैरहाजिरी नहीं रही । 

वजीर--सच हे, लड़के ! शेर-बबरके बच्चे ! किसी 
फकीरकी सात दिन खिदमत की तो क्‍या जुमनिका काम 
हुआ ! नहीं इनामका काम किया । लो, सात लाख में 
तुमको इनाम देता हूँ, यही सलाबतको दे दो । खर्चकी 
कमी होगी--सात लाखकी थैली भीख माँग रहा है । फकीरके 

प्यारेपर जुर्माना न होगा--बल्कि, फकीरपर जुर्माना होगा, 
मगर यह तुम्हारे हकमें बुरा होगा--सलावत भाई ! तोबा 
करो । लानत है । गुस्सेको थूक दो | इधर सुनो, एक 
शायर, इसी बातपर कहता है-- 
तमन्ना दर्ददिलमें हो, तो कर सख्िदमत फकीरोंकी । 
नहीं वह 'लाल' मिलता है अमीरोंके खजानेमें ।॥। 
सेनापति--मैं कोई उचञ्र न सुनूँगा । शामतक सात 
लाख लाइये । 
वजीर--वाह, क्‍या बात कही है । लाइये ! “ला” पढ़ा 
है 'द' नहीं । सच कहा किसी शायरने, अल्ला उसे 
बख्शे--वाकई खूब कहा है । मजा यह कि--ऐन मौकेपर 
फिट होता है-- 
बहुत मुश्किल निभाना है मुहब्बत अपने दिलवर से । 
उधर मूरत अमीराना इधर हालत फकीराना ।। 
अमरसिंह--न मैं जुर्माना दूँगा ओर न मैं नजरबंद हूँ । 
वजीर--आजादी है ! जाओ बेटे ! जाओ । नया गोौना 
करा लाया है । सिर्फ महीनेमें पहलीको सलाम कर गये । 
यहाँ कोई चढ़ तो आया नहीं कि जो सब सेनापति लोग 
जमा रहें । जाओ सब सेनापति भाग जाओ । जब कोई 
[३ अलख-बलाक, ईरान-तुरान, मक्का-मंदीना या 
अमन-चमन चढ़ आयेगा तब आप सब साहबान खुद बुला 
जायँगे ! जाइये---सबकी छुट्टी ! बेकार चीं-चीं मत करो । 
सेनापति--बादशाह फरमा दें । 
वजीर--बादशाह और वजीरमें इतना ही फर्क है कि 
| सोलह आने हैं और यह चौदह आने । 

सेनापति--क्या हम होता है--जहाँपनाह ! 

वजीर--जहाँपनाह यहाँ हैं कहाँ ? वे ताजमहलमें होंगे । 
यहाँ तो उनका अकेला बदन--“गोबर गनेश' बना बैठा 
है । हाय बेगम ! शायरने क्या खूब कहा है-- 


चाँद बदलीमें छिपा है मुझे मालूम न था । 

सकल इनसानमें, रबुदा है, मुझे मालूम न था ।। 

बादशाह---क्या कहते हो, सेनापति ? 
सेनापति---आपकी लापरवाहीसे ये काफिर लोग हमारी 
बराबरी करने लगे हें । 

“'काफिर'का नाम सुनते ही अमरसिंहने तलवार-फरसे 
निकाल ली । सलावत खाँका सिर काटकर जमीनपर डाल 
दिया । खूनका फव्वारा छूटने लगा । 

यह हाल देख “दरबार-रक्षक-सेना' आगे बढ़ी ओर 
अमरसिंह बादशाहकी तरफ झपटा । 

वजीरने बादशाहका हाथ पकड़ा ओर खिड़कीकी राहसे 
महलमें घुस गया । भीतरसे खिड़की बंद कर दी । वहीं 
दोनों बैठ गये । 


(२) 


बादशाह--यह क्‍या हुआ, वजीर ? 

वजीर--आप कहाँ थे? 

बादशाह---ताजमहलमें, आप कहाँ थे ? 
वजीर--शायरीमें । 

बादशाह---अमरसिंहने सलावतको मार डाला । 

वजीर--बिल्कुल ! कतई जहाँपनाह ! 

बादशाह---मगर मेरी ओर क्‍यों झपटा था? 

वजीर--कदमबोशी करने ! 

बादशाह--कक्‍्यों ? 

वजीर--गौना करा लाया है । इस पाक हिंदू कौममें एक 
यह कायदा है कि जब ब्याह-गोना होता है तब दुलहा लोग माँ, 
बाप, गुरु और राजाके चरण छूते हैं । कदमबोशी करते हैं । 

बादशाह--लाहोलविला कुव्वत ! मैं समझा था कि 
मुझे मारने आ रहा है । 

वजीर--मैनें आपको डरते देखा तो मैं उठा लाया । क्योंकि 

“रहमानके फिरश्ते” गो हैं बहुत मुकद्दस ? 

शैतानही की जानिब, लेकिन मिजोरटी हे ।। 

बादशाह---वजीर ! 

वजीर---जहाँपनाह ! 

बादशाह--दरबारमें लड़ाई हो रही है । 

वजीर--दरबारके तीन सो सिपाही जब्रतक साफ न 
हो जायँगे तबतक लड़ाई होती रहेगी । 

बादशाह--खिड़कीकी दरारसे ही दिखलाता है । 

वजीर--मुझे “बिना दरारके ही दिखलाता है । शायरने 
खूब कहा कि-- 

बुतपरस्ती मेरे हकमें हकपरस्ती हो गयी । 

दे दिया तेरा पता कुछ, यारकी तसबीरने ।। 

बादशाह---वह सबको क्राट डालेगा । 

वजीर--बेशक ! एक शेरका बच्चा एक: हजार भेड़ियोंके 
लिये काफी है । 

 बादशाह--बड़ा पानीदार है! बड़ा बहादुर है। 

वजीर--बहादुरकी किताबमें अमरसिंहका नाम सोनेके 

पानीसे लिखा जायगा, क्यों जहाँपनाह ! जब ऐसे बहादुर 
हिंदू मौजूद हैं, तब हिन्दू-शाही क्‍यों खतम हुई ? 

बादशाह--सलावत-जैसे ही हिंदूकी मुहब्बतको इस्लामसे 

दूर किये हुए हैं । हिंदू-शाही क्यों गयी, यह आगे मालूम होगा । 

वजीर--जी ! वे दोनों चरत भरत हैं । शायर कहता है-- 


मुहब्बत करो ओर निभा लो-तब पूछना, 
कि दुध्वारियाँ हैंकि आसानियाँ हें? 
बादशाह---सलावतने क्‍या कहा था? 
वजीर--काफिर । 

बादशाह--काफिर किसको कहते हैं ? 
वजीर---सुनिये-- 


- बह काफिर है जो सिजदा न करे-बुतखाना समझकर । 
बादशाह---वजीर! 
वजीर---जहाँपनाह ! 
बादशाह --हिंदू काबिले-दोस्ती हैं । वे इस्लामकी 
मुहब्बतकी आजमाइश लेना चाहते हैं । 
वजीर--लेना चाहते हैं, तब देना चाहिये । 
बादशाह--हिंदूको काफिर नहीं कह सकते । काफिर 
उसे कहते हैं कि जो खुदाको न मानता हो । 
वजीर--इस्लाम कहता हे, खुदा निराकार हे-हिन्दू कहता 
है कि निराकार-साकार दोनों है । मगर 'हे' तो कहता हे 
“नहीं! तो नहीं कहता । 


हिंदू-राज्य कैसे गया ? १२७ 


बादशाह--हिंदू , हमारी मुहब्बत चाहता है । 
वजीर--- 


समझकर अपना दीवाना, वह मुझसे मुँह छिपाते हैं । 
हकीकत यों है, दरपरदा, मुँहब्बत आजमाते हैं ।। 
बादशाह--अब तो दरबारमें सन्नाटा है । 
वजीर--बिल्कुल कब्रस्तान कहिये--दरबार नहीं । कहा 
है कि-- 


शिकाइत किस जबाँसे में करूँ उनके न आनेकी । 
यही अहसान क्‍या कम हे कि मेरे दिलमें रहते हैं ।। 
बादशाह---अब भी अमरसिंहको मैं माफ करता हूँ । 
वजीर--तभी “माफी' है । 
बादशाह---अमरसिंहको बुलाओ । 
खिड़की खुल गयी । दोनों फिर अपने- अपने सिंहासनपर 
आसीन हुए । 


(३) 

वजीर--क्या कोई ऐसा है कि जो खातिरके साथ 
अमरको लिवा लाये ? 

अर्जुन सिंह--मैं उसका साला हूँ । 

वजीर--जाओ । ले आओ । कहना--बादशाहने बुलाया 
है । अर्जुन ! तुमको एक लाख रुपया इनाम दिया जायगा । 

अर्जुनसिंह गया । अपनी बहिनको अपने पक्षमें करके, 
अमरसिंहको लिवा लाया । चूँकि फाटक बंद था, : इसलिये 
खिड़कीसे निकलना हुआ । पहले अर्जुनसिंह निकला और उसने 

तलवार नंगी की । ज्यों ही अमरसिंहने खिड़कीमें अपना सिर 
डाला, त्यों ही अर्जुनसिंहने उसका सिर काट लिया । कटा हुआ 
सिर बादशाहके कदमके पास रखकर अर्जुनसिंह खड़ा हो गया । 

बादशाह--यह किसका सिर है । 

अर्जुन--बादशाहके दुश्मन ओर इस्लामके दुश्मन, पाजी 
अमरसिंहका सिर है गरीबपरवर । 

बादशाह--किसने मारा ? 

अर्जुन--मैंने मारा! यह सोचकर मारा कि आप बहुत 
ही खुश होंगे । 

बादशाह--मैं तो बहुत नाखुश हुआ । बहुत ही नाखुश 
हुआ नालायक ! 

वजीर--नाखुशीकी बात ही हुई, क्‍यों मारा ? कहा 
किसने था कि मार डालना । यह कहा था कि दम-दिलासा 
देकर लिवा लाओ । तुमने यह कैसे जान लिया कि उसे 
सजा दी जायगी । सजा नहीं दी जाती--मजा दिया जाता । 
उसे प्रधान सेनापति बनाया जाता । उसे खिलअत दी जाती । 
क्यों मारा ? अपनी बहिनको अपने हाथसे बेवा किया । 

बादशाह--मेरी आँखोंमें आँसू भर आये । जिस दिन 
बेगम मरी थी, उस दिन आँसू आये थे | उसके बाद 
आज आँसू छलके ! 

वजीरने अपनी तलवार खींच ली ओर वे अर्जुनसिंह 
गौड़को जानसे मार डालनेके लिये झपटे,मगर बादशाहने 
हाथ पकड़ लिया और कहा-- 

'अपनी तलवार, सियारपर चलाओगे ।' 

वजीर--नहीं चलाऊँगा जहाँपनाह ! नहीं चलाऊँगा । 

सियार है । मगर इसका मुँह काला करके गदहेपर बिठाकर 
आगरेभरमें घुमाऊँगा । 

बादशाह--यही काफिर है । 

वजीर--सच है अमरसिंह काफिर नहीं, अर्जुनसिंह 
काफिर है । 

बादशाह--एक हिंदू--अमर सिंह । 

वजीर--और एक हिंदू--अर्जुन सिंह । 

बादशाह---आपने पूछा था कि हिंदू-शाही कैसी गयी ? 

वजीर--पूछा था जहाँपनाह ! आपसे नहीं पूछेगा तो 
किससे पूछूँगा ? जरूर पूछा था मालिक ! हिंदू-राज्य क्यों गया ? 

बादशाह---अब समझ गये कि केसे हिंदू-शाहीको 
तबाही हासिल हुई ? अब जान लिया कि हिंदू-राज्य कैसे गया ? 

वजीर---समझ गया , जान लिया, जहाँपनाह ! 

बादशाह---इन जयचन्दी सूरतोंने ही हिंदूमूगतको तोड़ 
डाला है । हिंदू ही बुतशिकन हैं । । 

वजीर---ओऔर कहने यह लगे कि मुसल्मानोंने मूरत तोड़ी । 
कहा है-- 


दुनियाँ इक इफसाना कहनेको थे मगर सोचा । 
दुनियाँ हे खुद इफसाना, इफसानेसे क्या कहना ? 


प्रभुकी अहेतुकी कृपा 
कं, 

फतहगढ़के सेठ रामगोपालजीका नियम था कि जबतक 
किसी अतिथिको भोजन न करा लेते, तबतक स्वयं भोजन 
न करते थे | वे एक भक्त साहकार थे । लखपती सेठ 
थे, पर लक्ष्मीसे वे जलसे कमल-पत्रके समान विलग रहते 
थे । । उनके दो लड़के थे । गृहलक्ष्मी थी । घरपर तीन 
नोकर रहते थे । एक नोकर जोधाका यह काम था कि 
वह प्रतिदिन किसी-न-किसी अतिथिको सेठजीके यहाँ भोजन 
कराने लिवा लाया करे । अतिथिके मानी यह कि वह 
फतहगढ़ शहरका निवासी न हो । कई अतिथि मिल जायें 
तो और भी अच्छा, नहीं तो प्रतिदिन एक अतिथि मिलना 
अनिवार्य था । 

एक दिन शामके चार बज गये, परंतु कोई अतिथि 
न मिला । जोधाने चार चक्कर शहरके लगाये, पर बेकार । 
अतिथि मिलते थे ओर जोधा उनको निमनन्‍्त्रण भी देता; पर 
कोई कुछ कह देता और कोई कुछ । एकने कहा-- 'मैं 
भोजन करके शहरमें आया हूँ ।' दूसरेने कहा--'मेरे पास 
क्या कमी है कि जो दूसरेके यहाँ रोटी माँगता फिरूँ ?' 
तीसरने कहा--'जान न पहिचान, बड़े मियाँ सलाम ! में 
तुम्हेर साथ चलूँ ओर तुम ले जाओ मुझे कहीं गुंडोंके 
अड्डेप । भोजन एक तरफ--जो कुछ मेरे पास लटू-पटू 
है उसे भी छिनवा लो । अच्छा रोजगार सीखा है तुम्हारे 
मालिकने ! लंबी काटो । मैं चकमेंमें आनेवाला नहीं ।' 

बड़ी कठिनतासे एक महात्माको साथ लेकर जोधा हबेलीपर 
गया । महात्माजीको देखकर सेठजी बहुत खुश हुए ओर बोले-- 

सेठ--आइये, महाराज ! आपकी कुटी कहाँ है ? 

महात्मा-- भागलपुर जिलेमें । 

सेठ---आपका शरीर किस जातिका है? 

महात्मा--त्राह्मण । 

सेठ--कितने दिनोंसे आप साधुई करते हैं । 

महात्मा--तीस सालसे । 

सेठ---अब आपकी क्‍या अवस्था है? 

महात्मा--सत्तर सालकी । 

सेठ---आपने सब तीर्थ किये होंगे ? 

महात्मा--हाँ । 

महात्मा--इधर किधर जानेका विचार है? 

महात्मा--बिदृरके ब्रह्माजीका दर्शन करने जा रहा हूँ । 

सेठ---आपने अनेक सिद्धोंकी संगत पायी होगी ? 

महात्मा-- अवश्य । 

सेठ--आप शिक्षित मालूम पढ़ते हैं । 

महात्मा--हिंदू , उर्दू, फारसी, संस्कृत, बंगला, गुजराती 
और गुरुमुखी जानता हूँ । 

सेठ--धन्यभाग, जो आपके दर्शन हुए । अब आज्ञा 
क्रीजये कि आपके लिये कच्चा खाना मैँगवाऊँ या पक्का ? 
दोनों प्रकारके भोजन ब्राह्मण रसोईदारके बनाये हुए तैयार 
हु. 

महात्मा--पक्ता भोजन ठीक । 

सेठजीके आज्ञानुसार एक पत्तलमें महात्माजीको पक्का 
भोजन परोसा गया । 

बिना भोग लगाये ही महात्माजी भोजन करने लगे । 

(२) 

सेठ---आपने भोग नहीं लगाया ? 

महात्मा--कैसा ? 

सेठ--आपने परमात्माका नाम भी नहीं लिया । हिंदुओंमें 
कायदा है कि भोजन करते समय भगवान्‌को अर्पण करके 
भोजन करते हैं । मुसलमानोंमें कायदा है कि खाना खाते 
समय “विस्मिल्लाह' कहते हें । 

महात्मा--यह सब ढोंग है । 

सेठ--क्या आप परमात्माको नहीं मानते हैं? 

महात्मा--कहाँ है परमात्मा ? दिखलाओ ! 

सेठ--तो आप नास्तिक हैं? 

महात्मा--जी हाँ । 

सेठ-- (झल्लाकर) नास्तिकको मैं भोजन नहीं दे 
सकता । राम ! राम ! आज महापाप हो गया । आप पण्डित 
नहीं--मूर्ख हैं । आप महात्मा नहीं--बदमाश हैं । आपका 
तीर्थगमन बेकार है । आपका सत्संग व्यर्थ है । आप पापी 
हैं निशाचर हैं ।. 

इतना कहकर सेठजीने जोधाको बुलाया । जब वह 
आया तो कड़ककर बोले--'क्यों रे! तुझे यही पाखण्डी 
मिला था, जो ईश्वरको नहीं मानता ? मैं इसकी सूरत नहीं 
देखना चाहता । इस महापापी राक्षसकी पत्तल उठाकर बाहर 
कुत्तों को फेंक दे ओर इसे गरदन पकड़कर अभी मेरे. म्ुंकानसे 
निकाल दे । द 

जोधाने बाबाजीपर धावा बोल दिया । उनकी पत्तल 
फेंक दी । बेचारे आधी ही पूड़ी खा पाये थे । कान 

पकड़कर उस नास्तिक बाबाको घरसे बाहर ढकेल दिया गया । 


(३) 
सेठजीने जोधाको फिर भेजा कि किसी आस्तिक 


अतिथिको ले आये । बेचारा फिर भागा । एक घंटे बाद : 


जोधा लोटा । साथ थे एक बाबाजी । वे रामनामी कपड़ा 
ओढ़े थे । गलेमें तुलसी-माला लटक रही थी । मस्तकपर 
तिलक थे । सेठने कहा--“यह अतिथि ठीक है !' 

पूछनेपर बाबाजीने कच्चा भोजन माँगा । पत्तलें परोसी 
गयीं । बाबाजीने भोग लगाया । कहा “धन्य भगवन्‌ ! जय 
हो गोपालजीकी । परमात्मा ! आप बड़े दयालु हो ! सेठजीकी 
जय हो । बाल-बच्चे हरे-भरे रहें । महिमा महा प्रसादकी 
पावो भोग लगाय । जय सीतारामकी लक्ष्मीनारायणकी जय । 
गुरुजीकी जय । संत-सतीकी जय । दाताकी जय ! जगदगुरु 
दत्तकी जय !' 


(४) 

भोग लगाकर बाबाजी भोजन करने लगे । सेठजीने 
कहा--'इसी तरह भोग लगाया जाता है| इसी तरहके 
बाबाजी ठीक होते हैं । वह मनमुखा नास्तिक बड़ा पाजी 
था । पक्का भोजन चाहिये ओर ईश्वरका नाम लेते छाती 
फटती थी । जिसने इतना अच्छा भोजन दिया, उस प्रभुको 
धन्यवादतक नहीं ! साधू काहेका, सवादू था ।' 

भोजन करके जब बाबाजी चलने लगे, तब सेठजीने 
एक रुपया नजर दिया । बाबाजी आशीर्वादकी वर्षा करके 
चले गये । 


६ 

इसके बाद सेठजीने भोजन किया । 

रातको सेठजीने रामायण तथा गीताका पाठ किया और 
विनयपत्रिकाके पद गाये । सब लोगोंने मिलकर संकीर्तन 
किया । बच्चे ओर सेठानी भी उस कीर्तनमें शामिल हुईं । 
यह रोजका नियम था । इसके बाद ठाकुरजीकी आरती हुई । 

जब रात ज्यादा हुई और सेठजी पलगंपर जा लेटे, 
तब उनके हृदयमें एक आकाशवाणी हुई-- 

'रामगोपाल ! तुमने जिस नास्तिकको भूखा भगा दिया 
था, जानता है, उसको आज मैं सत्तर सालसे लगातार 
भोजन देता आ रहा हूँ । तुम जिसका पालन एक दिन भी 
न कर सके-उसका पालन मैं सत्तर सालसे कर रहा हूँ । 
तुम मेरे केसे भक्त हो ?' 

सेठजीने कहा--'प्रभो ! आप सबके परम सुहद्‌ हें, 
हम सबपर अहेैतुकी कृपा रखते हैं । मेरी गलती क्षमा 
कीजिये । वास्तवमें मुझसे भूल हुई । नास्तिक और आस्तिक 
दोनोंका पालन आप करते हैं । इसीको कहते हैं---अहैतुकी 
कृपा । आप सबपर निःस्वार्थ तथा हार्दिक स्त्रेह रखते हें । 
बाप अपने नालायक लड़केको भी रोटी देता है ।' 


जन्‍थानाए----०04 "हा 


शिव चतुरानन देख डेराहीं 


हनुमानगढ़ीके नागा--बालाजी मेरे परिचित थे । अब 
तो वे समाधि ले लिये, परन्तु उनकी एक आप-बीती कहानी 
मुझे बार-बार याद आया करती है । उन्होंने एक दिन मेरी 
कुटीपर पधारकर यह विचित्र कथा सुनायी थी । 

बालाजी अनाथ थे । पाँच सालकी आयुमें एक बाबाजीके 
साथ लग गये । जब बारह सालके हुए, तब बाबाजीने 
उनको हनुमानगढ़ीके किलेमें, एक सिपाही बनाकर ढील 
दिया । चोबीस सालतक अखण्ड ब्रह्मचर्य साधकर ओर 
तत्कालीन महन्तकी गुरुदक्षिणा प्राप्तकर नागाजी देशाटनको 
निकले; क्‍योंकि देशाटनके बिना ज्ञान अनुभवके पदपर नहीं 
पहुँचता--वह पुस्तकीय ज्ञान रह जाता है । 

घूमते-घामते वे नर्मदा-किनारे जा पहुँचे । वहाँ मिला 
एक योगी । उससे मित्रता हो गयी । दोनोंने एक साथ 
रहकर देशपर्यटन करनेकी ठानी । 


>< >< >< 

जिला छत्तीसगढ़के एक गाँवमें वे दोनों जा पहुँचे । 
गाँवके बाहर शिवजीके मन्दिरपर डेरा डाला । ग्रामवासी 
नर-नारी, बालक आदि आकर दर्शन ओर सत्संग करने 
लगे । आजकल कोई योगी द्वारपर ठहर जाता हे तो मूर्ख 
गृहस्थ उससे बहस करने पर आमादा हो जाता है । ज्ञान 
सीखना नहीं चाहता, वह अपना ज्ञान सिखाना चाहता है 
कि जो कुछ भी नहीं हे । 

रातको जब एकान्त हुआ । दोनों मित्रोंमें बातचीत छिड़ी । 

योगी--आप मायासे अभीतक बचे हुए हैं? 

नागा--माया ससुरी है क्या चीज जो बचना पड़ेगा ? 
स्वरूपरूपी हिमालयके सामने एक चींटी ! 

योगी--आपने स्वरूपका साक्षात्कार कर लिया ! आप 
अपना सहजरूप पा गये! क्‍या आपने सनातन पुरुषको 
प्राप्त कर लिया ! 

नागा--निश्चय ! 

योगी---आपको माया कभी परास्त नहीं कर सकती ! 

नागा--सपनेमें भी नहीं । रातमें भी मैं रामपञ्ञायतनकी 
पञ्मञायतमें सोता हूँ, जहाँ बजरंगीका अटल पहरा है । 

योगी--माया कहते किसे हैं? 

नागा--कामिनी, काञ्लनन ओर कीर्ति--इन तीन नदियोंकी 
त्रिवेणीकों माया कहते हैं । 

योगी--आप पक्के गुरुके चेले मालूम पढ़ते हैं । 

नागा--पक्के गुरुके होंगे आप, हम तो सच्चे गुरुके 
चेले हैं जिन्होंने प्रत्येक तत्तवके सारे बखिये खोलकर रख दिये । 

योगी--- आप कोन हैं? 

नागा--जीव था, अब ईश्वर हो गया हूँ । 

योगी--कैसे ? 

नागा--ईश्वरने अपने महलकी एक खिड़की मुझमें खोल दी 
है । अब वही वह है--मैं जो था, सो खिड़की खुलते ही न 
मालूम कहाँ चला गया । ठीक अब समझा, वाह गुरुदेव ! कैसी 
मार्केकी बात बतलायी । बतलायी नहीं--दिखलायी ! 

योगी--क्या बतलायी ? 

नागा--गुरुजीने बेतारके तारसे इसी समय यह कहा 
था कि खिड़की खुलनेसे मन चला गया मायामें । मनभर मायाका 

एक माशा मन तेरा मन बना घूमता था सो बह मायामें 
खिंच गया । डोरी लगी थी--खिंच गया पतड़-सा ! 

योगी--वाह, वाह, वाह! आज पक्के योगीके दर्शन 
हुए । धन्य भाग! आप छार-छार ईश्वर हो गये और 
मायाकी अब आपको कोई परवा नहीं ! 

नागा---अजी माया है कहाँ जो परवा होती ! मुर्दा 
है--माया ! इधरसे मत देखो--जरा उधरसे तो देखो । 
बेचारी चींटी-- 

चींटी चढ़ी पहाड़पर नो मन तेल लगाय । 

हाथी पकड़ बगलमें दाबे लिये ऊँट लटकाय ।। 

कबीर साहेबके इस रहस्यवादी दोहेका अर्थ अब खुला ! 

योगी--परंतु नागाजी महाराज ! जरा ध्यान दीजिये कि 
रामायण क्‍या कहती है इस विषयमें । द 

नागा--किस विषयमें ? 

योगी--मायाके विषयमें । 

नागा--क्या कहती है? 

योगी-- 
सिव्र चतुरारन देख डेराहीं । अपर जीव केहि लेखे माही ।। 

नागा--यह तुलसीकी विमूढ़ता है । हम परमहंस लोग, 
विधि-हरि-हर तीनों देवोंसे ऊपरके लोकमें विचरण करते 
हैं । हमारे सामने माया बदमाशी करे तो तुरंत हम उसकी 
नाक काट डालें । 

योगी--वाह गुरु ! मैं माया देवीसे करबद्ध अनुरोध 
कर रहा हूँ कि वह अपनी शक्तिका कुछ नमूना हमारे इन 
परमहंसजीको अवश्य दिखलानेकी कृपा करें । 

प्रातः एक बूढ़ा आदमी, जो चन्दन लगाये था, दो 
लड़कोंके साथ वहाँ आया ओर दण्डवत्‌ कर नम्नताके साथ 
दोपहरीका निमनन्‍्त्रण दे गया । योगियोंका धर्म है कि वे 
निमन्त्रण स्वीकार कर गृहस्थोंके गृह पवित्र किया करें । 

दोपहरीमें दो लड़के आये ओर दोनों योगियोंको घर 
लिवा ले गये | पक्का सामान बनाया गया था । खूब 
आनन्दसे भोजन कराया गया । फिर ऊपरके हवादार कमरेमें, 
दोनों महात्माओंको विश्राम करनेके लिये कहा गया । थोड़ी 
देर बाद एक लड़का आया ओर योगीजीको नीचे 
मालिक-मकानकें कमरेमें लिवा ले गया । थोड़ी देरमें बालाजी 
सो गये । 

मालिक---आइये महाराज ! बैठिये, आपसे एक प्रार्थना है । 

योगी--कहिये भगतजी ! 

मालिक---आपके साथ जो दूसरे योगी हैं उनका आपका 
साथ कबसे हे? 

योगी--कोई एक माससे । 

मालिक--उससे पहले वे कहाँ थे ? 

योगी--हनुमानगढ़ीमें रहते थे । 

मालिक--अच्छा तो, वे अपने सम्बन्धमें ओर कुछ 
कहते थे । विवाहका हाल बतलाते थे? 

योगी--विवाह ! अरे राम-राम ! उनका विवाह ! 

मालिक--- विवाह क्‍यों नहीं ? 

योगी--वे अखण्ड योगी हैं । आप कहते हैं--बिवाह ? 

मालिक--ऐसी-तैसी उनकी ओर तुम्हारी । तुम चुपकेसे 
चले जाओ । नहीं तो, मारे जूतोंके सारी श्र्‌ड्डला बिगाड़ दूँगा । 

योगी-- आखिर मामला क्‍या है? 

मालिक--तुम्हारे साथ जो है,वह मेरा दामाद है । बारह 
सालका था, उसे कोई बाबा बहका ले गया था । गाँवके मदरसेमें 
पढ़ता था । नाम था बालाजी । तुम्हारे साथीका क्‍या नाम है ? 

योगी--- (मन-ही-मन मायाको प्रणामकर) ठीक है, नाम 
तो बालाजी ही बतलाता था । 

बूढ़ेका एक दामाद था जरूर । नाम भी उसका बालाजी 
ही था! एक नामके सैकड़ों होते हैं । उसे कोई बाबा ले 
भी गया था । 

मालिक--तुम अच्छे लड़के दिखलायी देते हो । फिर 
तुम्हागा अपराध भी कुछ नहीं । बल्कि तुमने यह अहसान 
किया कि उसे इधर ले आये । कल जो गाँवकी सित्रियाँ 
मन्दिरपर गयीं, तो सखियोंके साथ मेरी लड़की विमला भी 
चली गयी थी । लड़की जो लोटकर आयी तो बेतरह रोने 
लगी । जब उसकी माताने बहुत दम-दिलासा दिया, तब उसकी 
हिचकी रुकी । उसने कहा कि मेरे पति ही योगीरूपमें मन्दिरपर 
एक संनन्‍्यासीके साथ ठहरे हैं । बारह साल हो गये तो 
क्या हुआ--कोई स्त्री अपने पतिको भूल थोड़े ही सकती है ! 

योगी--नहीं भूल सकती । भूलका क्‍या काम ? 

मालिक--- बेटा रमेश ! 

रमेश---जी ! 

मालिक--इधर आओ । देखो बेटा र्मेश ! इन 
संन्‍्यासीजीके चरण-स्पर्श करो । यही तुम्हारे जीजाजीको लाये । 

रमेशने योगीको प्रणाम किया, योगीने मायाको प्रणाम किया । 

मालिक--जीजाजी क्‍या करते हें ? 

रमेश--सोते हैं । 

मालिक--तुम देख आये हो! 

रमेश--जी हाँ । 

मालिक--गुदगुदे गद्देपप मसहरी काहेको देखी होगी ! 
अच्छा जाओ--धीरेसे किवाड़ बंद करना और ताला लगा 
देना । और हाँ--विमलाको जरा यहाँ भेजते जाना । 

रमेश गया । विमला आयी । 

मालिक--बेटी विमला ! तुम्हारी समझसे तुमने 
ठीक--ठीक पहचाना है, न कि ऊपर जो योगी सो रहा 
है---वही तुम्हारा पति है! 

विमाला चुपचाप रोने लगी । 

मालिक--- कहिये महात्मन्‌ ! वह रोती क्‍यों, यदि वही 
न होता ! 

योगी--वही है । 

मालिक---आपकी आत्मा आईना हो गयी है । आप 
भी समझते हैं कि वही हे । ह 

योगी--वही है !वही है! मातेश्वरी माया वही है! 

मालिक--नाम भी वही रूप भी वही । 

योगी--नाम भी वही; रूप भी वही । वही तो बेटा 
जुआ-चोर । कहता था कि मैं ईश्वर हूँ ओर माया कुछ 
नहीं । अब नथ गये बच्चे नथकी नकबेसरमें । 

मालिक आप ही बतायें कि मेरा कया कर्तव्य है । 

योगी मैंने तो प्रार्थना ही की थी इस कर्तव्यके लिये । 

मालिक---तो आप इसी समय यहाँसे चले जायेँ । उससे हम 
निबट लेंगे । अपना और उसका खून एक कर दूँगा--नहीं तो 

मेरा नाम विश्वनाथ महाराज नहीं । मेरी एकमात्र कन्याको 
कलड्ड्ति करता है--बेईमान । 

योगी---अच्छा चलता हूँ । जय सीताराम । 

मालिक--जय श्रीराम । अब आप कहाँ जायेगे ? 

योगी--अपने आश्रमपर लोट जाऊँगा । दुनिया देख 
ली हे। 

>< >< >< 

बालाजीकी जो आँख खुली तो शाम हो गयी । किवाड़ 
खोले तो बाहर था ताला । इधर-उधर देखा तो कोई नहीं ! 
आवाज दी --कुछ नहीं । योगीको देखा--कहीं पता नहीं ! 
बालाजीको बड़ा क्रोध हुआ । क्‍या मैं नजरबंद कर दिया 
गया ? ईश्वरको भी नजरबंद ! 

ताबड़तोड़ जो दस-पन्द्रह लातें किवाडोंपर जमायीं तो 
एक आला-बालाने आकर ताला खोल दिया ओर 
कहा--'“कहिये स्वामीजी क्‍या आज्ञा हे?' 

बाला--बाहरसे सांकल क्‍यों लगायी थी? ताला भी. 
था--इसका पता नहीं था । 

युवती--जिससे कोई लड़का या बिल्ली आपकी निद्रा 
भंग न करे । 

बालाजीकी गरमी शान्‍्त हो गयी । अपने ईश्वरत्वमें जो 
शंका पैदा हो गयी थी, वह दूर हो गयी । 

बाला--दूसरा योगी कहाँ गया ? 

युवती थी विमला । 

विमला---अपनी कुटीपर चले गये । 

बाला--मेरे लिये क्‍या कह गये ? 


१४२ एक लोटा पानी 


विमला--कह गये कि आप तबतक यहीं रहें,जबतक 
मैं पुन न लोट आऊँ ! 

बाला--कब आयेगा ? 

विमला--सात दिनके अन्दर । 

बाला--चला क्‍यों गया ? बिना कहे चला गया ! 

विमला--कोई चीज लाने गये हैं । 

बाला--मैं सात दिन एक जगह नहीं रह सकता । 

विमला--क्यों ? 

बाला--बहता पानी रमता जोगी, इनको कौन सके 
बिलमाय ? 

विमला---आप योगी थे तो मुझसे विवाह क्‍यों किया था ? 

बाला--किसने विवाह किया ? 

विमला--आपने । 

बाला--किसके साथ ? 

विमला--मेरे साथ । 

बाला--तुम भूलती हो । 

विमला--वही नाम, वही रूप । 

बाला--फिर भी मैं वह नहीं । 

बिमला--वही ! वही ! निश्चित वही !! 

बाला--कैसे जाना ? 

विमला--वही नाम,वही रूप ओर वही मसा । 

बाला--मसा क्‍या चीज ? 

विमला--नाकके नीचे जो छोटा-सा मसा है, वह भी था । 

बाला--फिर भी में वह नहीं । 

विमला--वाणी वही, रंग वही । 

बाला--फिर भी नहीं । तुम भ्रममें हो । 
हाथमें भरे बन्दूक लिये मालिक ऊपर आ गये । 
मालिक--देखो बालाजी ! तुम दोनोंकी सारी बातें मुझे जीनेमें 
खड़े होकर सुननी पड़ीं । वैसे पिताको लड़की-दामादकी 
बात नहीं सुननी चाहिये; परन्तु लाचारी थी | यदि अब 
तुम अपना जोगपन छाँटोगे तो अच्छा न होगा । 
बाला--क्‍क्या होगा ? 
मालिक--इस बनन्‍्दूकमें पाँच गोलियाँ हैं । दोसे तुम 
दोनोंको मारूँगा, दोसे हमदोनों मरेंगे, एक फिर भी बच 
रहेगी । मेरे दोनों लड़के घरमें राज करेंगे । क्‍या समझे ? 
- . बालाजीने देखा कि मामला बेढब है । दब गये ! अवसर 
पाकर किसी दिन निकल भागेंगे---यह मनमें स्थिर किया ! 
मालिक--क्‍क्या कहते हो ? 
बाला--आपकी आज्ञा स्वीकार हे । 
मालिक---यह मत समझना कि भाग जाओगे । तुम्हारे 
ऊपर छः: सालतक कड़ा पहरा रहेगा । 
दोनों पति-पत्रीकी तरह रहने लगे | तीन साल डटे 
रहे । जब एक लड़का पैदा हो गया, पहरा कुछ ढीला 
पड़ गया । एक रात निकल भागे | आखिर योगी थे, योगी 
नहीं चाहता राज्य भी [तब आकर उन्होंने अपना यह 
लड्जकाण्ड सुनाया । 
मैंने पुछा--बालाजी ! अब मायाके प्रति क्‍या विचार है ? 
बालाने कहा--वह जगदम्बा है । माताकी इज्जत और 
परवा करना अपना धर्म है | यहाँ रहकर ईश्वर नहीं बना 
जा सकता । रामायणमें ठीक ही लिखा है । ' 


बालक बीरबलकी बुद्धिमानी 

जिस समय बालक बीरबलकी आयु पंद्रह सालकी 
हुई, माता और पिता--दोनों न मालूम किस 'अगोचर 
परदेश”' को चले गये । उस समय “गरीब बीरबल' के 
पास केवल पचास रुपये थे ।पढ़े-लिखे भी वे बहुत कम थे । 

खूब सोच-समझकर बीरबलने पानकी दूकान खोली 
और वह भी किलेके पास । उस समय बादशाह अकबर 
आगरेके किलेमें निवास कर रहे थे । गोस्वामी तुलसीदासजी 
को कैद करनेके कारण वीर बजरंगीने बादशाहको दिल्लीके 
किलेसे सदाके लिये निकल जानेकी आज्ञा दे दी थी। 
अतः अकबर, जहाँगीर और शाहजहाँने आगरेमें ही रहकर 
राज्य किया था । औरंगजेब जरूर दिल्लीके किलेमें जाकर 
रहा था । सो हमेशाके लिये “इस्लामी राज्य” खतम भी हो गया । 

बालक बीरबल अपनी पानकी दूकानपर बैठा सुपारी काट 
रहा था और सरस्वती देवीका मन्त्र 'ऊँ ऐं. ऊँ का जाप कर रहा 
था । आजकल के विद्यार्थी लोगोंकी सरस्वती माताका मन्त्र ही 
नहीं मालूम । जो विद्याका 'बीजमन्त' नहीं जानता और 
विद्या प्राप्त करना चाहता है, उसे 'विद्याका प्रेत' कहा जाता है । 

बीरबलने देखा कि किलेसे निकलकर एक '"मियाँ 
लपकता हुआ आ रहा है। वह मियाँ आकर दूकानके 
सामने खड़ा हो गया और बोला--पिंडीजी ! आपके पास 
चूना है! 

'कितना चाहिये ? बीरबलने पूछा । 

'पावभर भीगा हुआ तर चूना चाहिये ।' 

इतने चूनेका क्‍या करोगे ? 
'आपके पास तर चूना कितना होगा ?' 

'मेरी एक गगरीमें तीन सेर चूना भीग रहा है । जितना 
चाहो ले जाओ, पर यह तो बताओ कि पावभर चूनेकी 
क्यों जरूरत पड़ी ?' 

क्या बतलाऊँ माराज ! बादशाह सलामत गुशल फरमाकर 
जो निकले तो मैंने पान पेश किया । उसे खाते-खाते वे 
एक कुर्सी पर बैठ गये और हुक्म दिया कि “पावभर चूना 
ले आओ ।' 

“मगर अपने लिये'एक कफन' भी साथ लेते जाना ! 

“अरे पिडीजी । यह आप क्‍या फरमाते हैं?' 

“तुम बादशाहके लिये पांन लगानेपर नौकर हो । 

'जी, माराजी !' 

'कितने दिनोंसे ?' 

“कोई पंद्रह साल हो गये ।' 

'फिर भी पान लगाना नहीं आया ! 

“आप तो उलझन-में-उलझन पैदा कर रहे हैं-“--जनाब ।' 

अब तुम्हारी सारी उलझनें दूर होने वाली हैं । 

"आपका मतलब ?' 

“यह है कि यह पावभर चूना तुम्हें खिलाया जायगा ।' 

“तब तो मैं मर जाऊँगा ।' 

“इसी के लिये मैंने कफन ले जाने की सलाह दी थी. ।' 

“आखिर मेरा कसूर ! 

'पान में चूना ज्यादा लगा दिया । बादशाहकी जीभ 
कट गयी है । चूनेकी तीव्रतासे तुमको परिचित करानेकी 
आवश्यकता समझी गयी ।' 

“यानी ! 

“यानी यह पावभर चूना तुम्हें खिलाया जायगा । 

सच कहते हो --पिंडीजी ! तुम 'जोतसी' हो सारा 
हाल आइना हो गया । अल्लाह तुम्हें बरकत दे । अब 
मेरे बचनेका भी तो कोई उपाय बताओ--जोतसीजी माराज ।' 

'एक सेर घी लो; फिर चूना ले जाओ । जब बादशाह 
कहे चूना खाओ तो बेधड़क खा लेना । चूना का शत्रु घी 
है । घीके प्रभावसे न तो तुम्हारी जबान (जीभ) फटेगी 
और न कलेजा कटेगा । मरोगे भी नहीं । चूनेका जहर घी 
मारेगा और घीका जहर चूना मारेगा । दोनों लड़कर मर जायेंगे ।' 

'खुदा तुम्हारा दर्जा ऊँचा करे । तुम्हारी दूकानमें घी 
भी है!” हाँ अपने खानेके लिये कल दो सेर घी लिया 
था । एक सेर तुम ले लो । 

बीरबलने तोलकर पावभर चूना ओर सेरभर घी सामने 
रख दिया । दोनों चीजों के दाम देकर मियाने घी पी लिया 
और चूना लेकर महल की तरफ भागा । 

बादशाहने पूछा--चूना लाया ! 

'जी हाँ-गरीबपरवर !” खोजा बोला । 

“यहीं बैठकर खा जाओ ।' बादशाहने हुक्म दे दिया । 
खोजा सामने बैठ गया । बादशाह को पावभर चूना दिखलाकर 
सब खा गया । 


>< जद >< >< 

शामको जब वही खोजा, बादशाहको पान देने गया,तब 
बादशाहने पूछा--'क्यों मुनीर ! तू मरा नहीं ? 

“'हजूर के इकबाल से बच गया ! 

खोजा मुनीरने बीरबलका सारा किस्सा बयान कर दिया । 

बादशाहने कहा--कल दरबारमें उस लड़केको हाजिर 
करो ।' 

सबेरा हुआ । दरबार लगा । खोजा गया ओर बीरबलको 
ले आया । बीरबलने सलाम किया । बादशाह हँसा फिर 
बोला--'क्यों मियाँ लड़के ! इस मरदूद खोजेको घी पीनेकी 
सलाह तुमने दी थी ।!!' 

'जी जहाँपनाह ! 

"क्यों? 

'मैं समझ गया था कि इसने आपके पानमें चूना ज्यादा 
लगा दिया ।' 

“तुम बहुत अक्लमंद मालूम पड़ते हो ! 

* सरस्वतीकी कृपा है--गरीबपरवर ।' 

“तुम मेरे एक इम्तहानमें पास हुए हो । दो सवालों 
का जवाब तुमसे आर लिया जायगा । अगर तीनों बातें 
ठीक निकलीं तो तुमको कुछ इनाम दिया जायगा ।!' 

'फरमाइये--जहाँपनाह !' 

बादशाहने अपने आठों मन्त्री बुलाये । सबको एक 
कतारमें खड़ा किया । सबके अन्तमें बालक बीरबलको खड़ा 
किया । फिर बादशाहने सब वजीरोंसे सवाल किया-- 

'१२ मेंसे १ गया--क्‍्या रहा ? ; 

आठों वजीरोंने क्रमशः उत्तर दिया--'११ बाकी रहे-- 
हजूर !” मगर बीरबलकी ओर इशारा किया गया, तब उसने 
कहा--'कुछ भी बाकी नहीं रहा--जहाँपनाह ! 

'वह कैसे ?” बादशाहने पूछा । 

बीरबलने उत्तर दिया--बारह महीनोंमेंसे यदि सावनका एक 
महीना निकाल दिया जाय तो पैदावारकी सफाई हो जायगी । अतः 
कुछ भी न रहा । और बादशाहके प्रत्येक सवालमें एक “रहस्य' 
होना चाहिये । वजीरोंसे मामूली सवाल नहीं पूछा जाता ।' 

बादशाह बहुत खुश हुए, आठों वजीर बहुत लजाये । 
हँसकर बादशाह ने कहा--नम्बरवार सब वजीरोंको जवाब 
देना चाहिये--एक और एक कितना हुआ ? 

आठों मन्लियोंने उत्तर दिया--दो हुए सरकार ! 

परंतु बीरबल ने उत्तर दिया--'एक और एक ग्यारह 
हुए गरीबपरवर ।' 

“वह कैसे ? बादशाहने कहा । 

बीरबलने कहा--'अगर आप-सा बादशाह हो ओर 
मुझ-सा वजीर हो तो हम दोनों की शक्ति दोके समान न 
होकर ग्यारहके समान हो जायगी ।!' 

बादशाहने कहा--' मैं अपनी बादशाहीमें नो वजीर 
बनाना चाहता था । पूरा नवग्रह चाहता था । आठ मिल 
गये थे । नवें तुम आज मिल गये हो |मियाँ लड़के ! 
तुम्हारा नाम क्‍या हे 

'मुझे बीरबल कहते हैं--जहाँपनाह ! 

“महाराज बीरबल ! आजसे आप “वर्जीरी आजम' हुए 
ओर आपको “महाराज' का खिताब दिया गया ।' 

“गरीबपरवरने मेरी जो कदर की है, उसके लिये 
शुक्रिया“---बीरबल ने कहा । 

बादशाहकी आज्ञासे बीरबलको प्रधान मन्त्रीवाली पोशाक 

दी गयी ओर शाही सिंहासनकी दाहिनी ओर एक छोटे 
सिंहासन. पर बैठने की जगह दी गयी । शेष आठों मन्त्री 
उनके नीचे चोकियों पर बिठाये गये । 

यह बात सबको मालूम है कि अकबर और बीरबलका 
साथ बहुतदिनों तक रहा था । 

छत्तीस साल तक दोनों में मित्रता रही ओर साथ रहा 
था । जब काबुलकी लड़ाईमें महाराज बीरबल मारे गयेथे, 
तब बादशाह अकबर उनके मरनेकी खबर सुनकर बेहोश 
होकर खड़े-से जमीनपर गिर पड़े थे । 

बादशाहने तीन दिन अन्न ग्रहण नहीं किया था ओर 
रात-दिन रोते रहते थे । 

बादशाहने कहा था--'केसा अच्छा होता जो में भी 
महाराज बीरबलके साथ मर जाता । जिंदगी तो बीरबलके 
साथ गयी--अब तो मौतके दिन पूरे कर रहा हूँ 

सरस्वती देवीको सिद्ध करके बीरबलने अपना नाम 
अमर कर दिया । आजकलके विद्यार्थी कहते हैं--सरस्वती 
कोन चीज ? उसके “मंतर-जंतर' पर हमें विश्वास नहीं ।' 


अहिंसा की विजय 


एक बार काशीनरेश नारायणसिंहने अयोध्याके राजा 
चन्द्रसेन पर अकारण चढ़ाई कर दी । अपने राज्यका विस्तार 
करना ही कारण था । राजा चन्द्रसेन था--अहिंसा का 
पुजारी । उसने सोचा कि युद्ध करनेसे हजारों आदमी मारे 
जायेंगे । इसलिये यह राज्य तथा राजधानी छोड़कर--रात 
में चला गया । उसने संन्यासीका रूप बनाया और काशी 
जाकर वह एक कुम्हार के मन्दिर में रहने लगा। राजा के 
साथ उसकी एक रानी भी थी । रानी पतिब्रता थी । संकटके 
समय अपने पति को अकेला छोड़ वह अपने मायके नहीं 
गयी । साध्बी-वेशसे राजाके ही साथ रहने लगी । रानी 
गर्भवती थी | नो महीने बाद एक पुत्र पैदा हुआ । राजा 
ने उसका नाम रक्खा--सूर्यसेन । 

जब सूर्यसेन दस वर्षका हुआ, तब उसे शिक्षा प्राप्त 
करनेके लिये हरिद्वारके गुरुकुलमें भेज दिया गया । 

एक दिन काशी-नरेशको पता लगा कि अयोध्यानरेश चन्द्रेसन 
अपनी रानीके साथ साधुवेशमें उसीकी काशी में रहता है । राजा 
बहुत कुपित हुआ । उसने दोनों को गिरफ्तार करवा लिया और 
दोनों को फाँसीकी सजा दे दी । यह समाचार पाकर उसका पुत्र 
सूर्यसेन हरिद्वाससे आया और माता-पिताके अन्तिम दर्शन करने 
जेलखानेमें गया । पुत्र को प्यार करके पिताने उपदेश दिया-- 

१--न अधिक देखना, न थोड़ा देखना । 

२--हिंसा कभी प्रतिहिंसाके द्वारा पराजित नहीं होती । 

३--लड़ाई को लड़ाईके द्वारा जीता नहीं जा सकता । 

४--जवाबी शजत्रुतासे शत्रुता नहीं मिट सकती । 

५--हिंसा, लड़ाई और शत्रुताको प्रेम ही जीत सकता है । 

जब अयोध्यानरेशको रानी कै साथ फाँसी दे दी 

गयी, तब राजकुमार सूर्यसेन ने कुछ सोच-समझकर-- 
काशीनरेशके महावतके यहाँ नौकरी कर ली । काशीनरेशको 
मालूम न था कि अयो  ध्यानरेशका कोई पुत्र भी था । 

सूर्यसेनको मुरली बजानेका शौक था । प्रातः चार बजे वह 
प्रतिदिन बड़े प्रेम से मुरली बजाया करता था । एक दिन उसकी 
मुरलीकी मधुर ध्वनि काशीनरेशके कानोंमें भी जा पहुँची । 

प्रातः राजाने महावतसे पूछा--'तुम्हीरे घरमें मुरली कौन 
बजाता है ?' महावतने कहा-" एक आवारा लड़केको मैने 
नौकर रक्‍्खा है । हाथियोंको पानी पिला लाता है । वही 
मुरली बजाया करता है ।' 

काशीनरेशने सूर्यसेनको अपना “शरीररक्षक' बना लिया । 
एक दिन काशीनरेश शिकार खेलने गया । घने जंगलमें 
वह अपने साथियों से छुट गया । एक घोड़े पर राजा 
था-- दूसरेपर था उसका शरीररक्षक---सूर्यसेन ! थककर 
दोनों एक घने वक्षकी छायामें जा बेठे । राजा को कुछ 
आलस्य मालूम हुआ । गसरमीकेदिन थे ही । सूर्यसेनकी 
गोदकों तकिया बनाकर राजा सो गया । 

उसी समय उसके सूर्यसेन को ध्यान आया कि यह 
वही काशीनरेश है जिसने उसके माता-पिताको बिना अपराध 
फाँसीपर लटकाया था । आज मोका मिला है | क्‍यों न 
माता-पिताके खूनका बदला इससे चुका लूँ । उसकी आँखोंमें 
खून उतर आया । प्रतिशोधकी ज्वाला छातीमें भभक उठी । 
उसने म्यान से तलवार खींच ली ! 

उसी समय पिताका एक उपदेश उसके दिमागमें आ गया-- 

'हिंसा कभी प्रतिहिंसाके द्वारा पराजित नहीं होती ! 

सूर्यसेनने चुपके-से अपनी तलवार म्यानमें रख लो । 
पिताकी वसीयत मेटनेका हौसला न रहा । 

उसी समय राजा की आँखें खुल गयीं । बैठकर काशीनशने 
कहा--'बेटा ! बड़ा बुरा सपना देखा है मैंने । ऐसा मालूम हुआ कि 
तुम मेरा सिर काटनेके लिये अपनी नंगी तलवार हाथमें लिये हो !' 

सूर्यसेन ने फिर तलवार खींच ली । बोला--' आपका 
सपना गलत नहीं है ! मैं अयोध्यानरेशका राजकुमार हूँ । 
आपने बिना अपराध मेरे साधु-स्वरूप माता-पिताका वध कराया 
है,मैं आज उसका बदला लूँगा । जबतक आप अपनी तलवार 
म्यानसे निकालेंगे तबतक तो मैं आपका सिर धड़से जुदा कर 
दूँगा । आपके अत्याचार का बदला लेना ही चाहिये ।' 

दूसरा उपाय न देख राजाने हाथ जोड़े और कहा--बेटा ! 
मुझे क्षमा कर दो । मैं तुमसे अपने प्राणों की भिक्षा माँगता 
हूँ । मैं आज तुम्हारी शरण हूँ । 

अगर मैं आपको छोड़ता हूँ तो आप मुझे मरवा डालेंगे ।' 

“नहीं बेटा ! विश्वनाथ बाबाकी शपथ । मैं तुमको कोई 
भी सजा न दूँगा ।' 

इसके बाद दोनोंने हाथ-में हाथ पकड़कर अपनी प्रतिज्ञा 
निभाने की शपथ खायी । 

तब सूर्यसेनने अपना सारा भेद खोल दिया । अन्त में 
कहा--'मरते समय मेरे पिताने मुझे जो उपदेश दिया था, 
उसीके कारण आज आपकी जान बची है ।' 

“वह क्‍या उपदेश है !' राजाने प्रश्न किया । 

अधिक न देखना, न थोड़ा देखना । हिसाको कभी प्रति- 

हिंसाके द्वारा पराजित नहीं किया जा सकता । सूर्यसेनने कहा । 

'इसका अर्थ क्‍या हे? राजाने पूछा । 

सूर्यसेनने समझाया--'अधिक न देखना' का अर्थ यह 
है कि हिंसाको अधिक दिनोंतक अपने मनमें नहीं रखना 
चाहिये । “न थोड़ा- देखना' का मतलब यह है कि अपने 
बन्धु या मित्रका जरा भी दोष देखकर उससे सहज ही. 
सम्बन्ध मत तोड़ना । अब रहा--हिंसाको प्रतिहिसाके द्वारा 
पराजित नहीं किया जा सकता । इसका अर्थ प्रत्यक्ष है । 
यदि मैं आपको प्रतिहिंसाकी भावनासे मार डालता तो परिणाम 
यही होता न कि आपके पक्षवाले मुझे मार डालते । आज 
मेरे पितांके उपदेशने हम दोनोंके प्राण बचाये हैं । “जवाबी 
शत्रुतासे शत्रुता नहीं मिट सकती है ।' यह सिद्धान्त कितना 
सच्चा है । आपने मेरे जीवनकी रक्षा करके महत्त्वपूर्ण काम 
किया है। मैंनें भी आपके जीवनकी रक्षा करके कम 
महत्त्वपूर्ण कार्य नहीं किया है । 

'बेटा ! तूने तो मेरा पाप नाश कर दिया है! पुण्यका 
सूर्य प्रकाशित हो उठा हे !' 

गदगद कण्ठ होकर राजाने लड़केको छातीसे लगा 
लिया । राजधानीमें लोटकर काशीनरेशने सूर्यसेनका राजपाट 
उसे लौटा दिया । अयोध्यानेरश सूर्यसेनको काशीनरेशने 
अपनी राजकुमारी ब्याह दी । 

अहिंसाकी तलवारने जो काम किया, वह हिंसाकी 
तलवार नहीं कर सकती थी । हिंसासे दोनों राज्यवंश डूब 
जाते । किसीकी आत्माको किसी भी प्रकारसे दुःख पहुँचाना 
ही हिंसा है । 


गोभक्त रामसिंह “४ , 
() 

सबलगढ़ तहसीलके फाटकपर रहीम सिपाही बैठा था । 
तबतक भीतर से रामसिंह सिपाही एक रोटी और उसी पर 
कुछ खीर रक्‍्खे बाहर निकला । 

रहीम--कहो रामसिंह ! यह रोटी और खीर कहाँ लिये 
जा रहे हो? 

रामसिंह--यह“अग्राशन' है । 

रहीम--इसके क्‍या मानी ? 

रामसिंह--हम लोग जब रोटी बनाते हैं तब पहली रोटी 
गोमाताके लिये ही बनाते हैं । उसको 'अग्राशन' कहा जाता है । 

रहीम--तुम रोटी खा चुके ! 

रामसिंह--पहले गोमाताको खिला लुँगा; तब कहीं मैं 
चौकेमें पैर रक्रंवृगा । 

रहीम--तुम गायको माता मानते हो ! 

रामसिंह--माता ! माता ही नहीं--जगन्माता ! तुम्हारे 
मुसलमान धर्ममें भ्री कहा है कि यह पृथ्वी गौयके सींगपर 
रक्‍्खी हे । 

रहीम--तुम्हारा इष्टदेव कौन है? तुम किसकी पूजा 
करते हो ? 

रामसिंह--मेरी इष्टदेवी गाय हैं मैं गायकी ही पूजा 
करता हूँ ।बैतरनीकी नाव वही है । 

रहीम---आज तुम्हारी गो-भक्ति देखी जायगी । 

रामसिंह--कैसे 

रहीम--तुम जानते हो कि आज ईद है । 

रामसिंह--जानता हूँ । फिर ! 

रहीम--यह जानते हो कि इस समय तहसीलदार, 
नायब तहसीलदार, थानेदार, दीवान और कई सिपाही मुसलमान 
हें ! 

रामसिंह--यह भी जानता हूँ । फिर ! 

रहीम--इस तहसीलके अहातेमें ही थाना भी है, यह 
मालूम है? 

रामसिंह--मालूम है । फिर ! 

रहीम--तहसील ओर थानेके बीचमें जो आँगन हे, 
उसीमें गोकुशी की जायगी । 

रामसिंह--किस समय ? 

रहीम--रातके बारह बजे । 

रामसिंह--ग्यारह बजेसे मेरा पहरा हे । 

रहीम--तब तो तुम अपनी आँखोंसे, अपनी गोमाताको 
जबह होते देखोगे । 

रामसिंह--यह बात सब अहलकारोंने पास कर दी हे 
कि तहसीलमें गोकुशी हो ? 

रहीम--जी हाँ ! ठाकुर साहब ! सब अफसर मुसलमान 
हैं । यह बात तय हो चुकी है । 

रामसिंह--मेरे सामने गोकुशी हो, यह बात असम्भव 
है । नामुमकिन है रहीम ! 

रहीम--मैं खुद अपने हाथसे गायके गलेपर छुरी 
चलाऊँगा । 

रामसिंह---समगर सिरपर कफन बाँधकर आना । 

रहीम--देखुैँगा कि तुम क्‍या करते हो ? 

(२) 

रातके ग्यारह बजे रामसिंह सिपाही, वरदी पहनकर ओर 
हाथमें भरी हुई दुनाली लेकर, खजानेका पहरा देने लगा । 
वहाँपर बारह बंदूकें ओर भी रक्‍्खी थीं । पाँच गारदके 
सिपाहियोंकी और सात थानेके सिपाहियोंकी । सभी भरी हुई 
थीं और दुनाली थीं । 

आधा घंटे बाद एक जवान ओर सुन्दर गायको लेकर 
रहीम आया । उसने आँगनके एक खूँटेपर गाय बाँध दी 
ओर छुरीकी धार देखने लगा । 

आँगनभरमें कुर्सियाँ बिछायी गयीं । तहसीलदार, नायब 
तहसीलदार, थानेदार और दीवानजी आकर उन कुर्सियोंपर 
बैठ गये । शहरके कुछ धनी, मानी, रईस मुसलमान भी 
आकर बैठ गये । सब लोग चोौदहकी संख्यामें थे । सात 
. मुसलमान सिपाही पीछे खड़े थे । एक मोलवीने उठकर 
जबहकी दुआ पढ़ी | छुरी लेकर रहीम आगे बढ़ा । 


(३) 

रामसिंह---खबरदार रहीम ! खबरदार ! 

रहीम--क्‍्या बकते हो? 

रामसिंह--चनेके धोखे मिर्च मत चबाना । 

रहीम--चुप रहो ! 

रामसिंह---तहसीलदार साहब ! यह तहसील केवल 
मुसल्मानोंकी तहसील नहीं है । इस तहसीलमें हिंदूलोगोंका 
भी साझा है । 

तहसीलदार---इसका मतलब ! 

राम सिंह--मतलब यह कि तहसीलके भीतर गोकुशी 
नहीं हो सकती । 

तहसीलदार--मेरा हुक्म है । 

रामसिंह---आपका हुक्म कोई चीज नहीं । कलक्टरका 
हकक्‍म दिखलाइये । 

तहसीलदार---अपनी तहसीलका मैं ही कलक्टर हूँ । 
तहसील सबलगढ़का मैं जार्ज पंचम हूँ । समझे ! 

रामसिंह--चाहे आप साक्षात्‌ खुदा ही क्यों न हों, पर 
मेरे सामने ऐसा हरगिज नहीं होगा । 

थानेदार--होगा, होगा और बीच खेत होगा । हथियार 
रख दो ओर निकल जाओ तहसीलके बाहर । 

रामसिंह--मेरा हथियार कौन छीन सकता है? 

थानेदार--मैं ! 

रामसिंह-- आइये !छीनिये आकर ! 

दीवान--क्या तुम्हीगी आफत आ गयी है रामसिंह ! 
अपने अफसरसे, ऐसी' नाजायज गुफ्तगू ! 

रामसिंह---अफसर ! किस बेवकूफने इनको अफसर 
बनाया । पब्लिकका दिल दुखाना अफसरका काम नहीं है । 

थानेदार--रहीम ! अपना काम करो ! काफिरको बकने 
दो । रहीमने गायके पास जाकर ज्यों ही छुरा ऊँचा किया, 
त्यों ही रामसिंहने दनूसे गोली चला दी । रहीम मरकर गिर पड़ा । 

थानेदार पकड़ो ! पकड़ो ! अ 

रामसिंहने दूसरी गोली थानेदारकी छातीपर रसीद को"। 
हाय' कहकर थानेदार भी वहीं ढेर हो गये । 

तहसीलदार उठकर भागने लगे । रामसिंहने खाली बंदूक 

वहीं डाल दी और लपककर दूसरी भरी दुनाली उठा ली । 

रामसिंह--- कहाँ चले जार्ज पंचम ! जरा अपनी 
कलक्टरीकी चाशनी तो चख लो । 

इतना कहकर रामसिंहने घोड़ा दबाया । तहसीलदारकी 
खोपड़ीमें गोली लगी ओर वे वहीं ढेर हो गये । 

उसके बाद भगदड़ शुरू हुई । मगर रामसिंहको विराम 
कहाँ, तड़ातड़ गोली चल रही थी; निशाना अचूक था । 
ग्यारह आदमी जानसे मारे गये । 

इसके बाद रामसिंहने गोमाताके चरण छुए ओर रस्सी 
खोल दी, वह बाहर भाग गयी । तब रामसिंहने एक गोली 
अपनी छातीमें मार ली और मरकर वहीं गिर पड़े ! 

सबेरा हुआ । सारा समाचार शहरमें फैल गया । हिंदू 
पब्लिकने रामसिंहकी अरथी बनायी । एक सेठजीने लाशपर 
पाँच सो रुपयेका दुशाला डाल दिया । चार साधुओने लाशमें 
कंधा लगाया । शहरके हलवाइयोंने बतासे जमा किये । 
सराफोने पैसे जमा किये । सराफोंने पैसे ओर रेजगारी इकट्टी 
की । माली लोगोंने फूल इकट्ठे किये । जब लाश चली 
तो आगे-आगे वही कुर्बानाबाली गाय सजाकर चलायी गयी; 
पीछे शट्भु, घंटा ओर घड़ियालका नाद होने लगा । रास्तेमें 
फूल-बताशे, पैसा ओर रेजगारी बरसायी जाने लगी । विराद्‌ 
जुलूस निकाला गया । कई एक सहदय मुसलमान ओर 
ईसाई सज्जन भी साथ थे । 

श्मशानपर जब लाश उतारी गयी तब जनाब मुहम्मदअली 
सोदागरने लाशपर गुलाबके फूल चढ़ाकर कहा--'हजरत 
मुहम्मद साहबने शरीफमें लिखा हे कि उन जानवरोंको 

हरगिज न मारा जाय, जो पब्लिकको आराम पहुँचाते हैं । 
बादशाह अकबर ओर बादशाह जहाँगीरने कानून बनाकर 
गोकुशी बंद कर दी थी । अफसोस है कि हमारे तअस्सुबी 
मुसलमान, सिर्फ हिंदू भाईयोंका दिल दुखानेकी गरजसे गोकुशी 
करते हैं । मैं उनपर लानत भेजता हूँ । 

पादरी यंग साहब ईसाई थे । उन्होंने कहा--'सरकार 
अगर गोकुशी कराती होती तो विलायतमें खूब गोकुशी की 
जाती । मगर वहाँ इसका नामोनिशानतक नहीं है । विलायतके 
सभी अंग्रेज किसान गायोंको पालते हैं । अफसोस है कि 
सिर्फ चमड़ेके व्यापारने गोकुशीका बुरा काम जारीकर रक्‍्खा 
है । भाई रामसिंहकी बहादुरीकी मैं तारीफ करता हूँ । आप 
साहबानसे प्रार्थना करता हूँ कि ठाकुर रामसिंहके बाल-बच्चोंके 
* बास्ते कुछ चंदा किया जाय । उसी समय पंद्रह हजारका 
चंदा लिखा गया । उसमें सहदय जनाब मुहम्मदअली साहबने 
तीन हजार ओर पादरी साहबने एक हजार रुपये दिये । 

यह घटना अक्षरशः सत्य है | केवल नाम बदल दिये 
गये हैं । 

--+-->०-+ंकुं+ ०८२ 


मानवता ओर जातीयता 
(2) 

कई साल पूर्वकी घटना है । मथुरामें होम साहब कलक्टर 
थे । उनकी मेम मर चुकी थी । केवल पाँच सालका एक लड़का 
था-जेम्स । जब साहबका अन्तकाल आया तब उन्होंने अपने परम 
मित्र पं० कमलाकिशोर शाख्त्रीको बुलाया और अपने लड़केका हाथ 
उनको पकड़ाकर कहा-'डियर शास्त्री! अब में रामके दरबारमें 
जा रहा हूँ । मेरे पास केवल ३।। लाख रुपये हैं, सो यह 
लो । इस लड़केको अपना ही लड़का मानकर खूब पढ़ाना । 
आई० सी० एस० की परीक्षा जरूर पास करा देना । यही 
मेरी वबसीयत है और यही आपसे अनुरोध है ।' 

(२) 

शास्त्रीजीका मकान देहातमें था । आपको जमींदारीसे 
तीस हजार सालानाका मुनाफा था । आपने जेम्सको अपना 
ही लड़का माना । देवयोगसे शास्त्रीजीका घर संतानहीन था । 
आपने जेम्सका हिंदू नाम रक्‍्खा-ललितकिशोर पण्डित ! 
ललितको तीन मास्टर घरपर पढ़ाने लगे । संस्कृत, हिंदी, 
उर्दू तथा अंग्रेजीकी शिक्षा चालू हो गयी । जेम्स कभी 
कुरता धोती पहनता, तो कभी कमीज-पेंट धारण करता । 
वह साफ हिंदी बोलने लगा ओर हिंदू लड़कोंके साथ 
आँखमिचोनी खेलने लगा । वह ललित कहने पर भी बोलता 
ओर जेम्स पुकारनेपर भी । उसके दो नाम पड़ गये । वह 
पण्डितजीको 'पिताजी और एण्डितानीजीको 'अम्मा' कहता 
था । जब ललितने इन्ट्रेंस पास किया, तब पण्डितजीका 
अन्त समय निकट आ गया । उन्होंने अपनी स्रीसे कहा--'लो 
भाई! में तो चला! जयरामजीकी । रोना-धोना 

मत । ललितको आई० सी० एस० जरुर पास करा देसा । 
उसे विलायत भेज देना । वहाँ वह बी० ए० करके आई० 
सी० एस० पढ़ेगा । मेरे मित्र होम साहबकी इच्छा जरूर 
पूरी करना । फिर चाहे सारी जमींदारी क्‍यों न बिक जाय ! 
उसे अपना ही पुत्र समझते रहना और जेम्सके नाम जो 
३।। लाख रुपये बैंकमें जमा हें, उन्हें मत छूना । 
(३) 

जेम्स विलायत गया । वहाँ वह पाँच सालतक पढ़ता 
रहा । पहले ऑक्सफोर्ड विश्वविद्यालयसे बी” ए० पास किया, 
फिर आई० सी० एस० की परीक्षा पास की । उसकी धर्ममाता 
हजारों रुपये खर्च बराबर भेजती रही । वह उसे पुत्र मानती 
रही । पुत्रने ५०० रु० मँगाये तो माताने ७०० रु० भेज 
दिये । मेरा लड़का परदेश' में तकलीफ न उठाये । इधर 
गुमास्ता लोगोंने, मुनाफेके रुपयोंको अपना ही मुनाफा समझा । 
कुछ दिया, कुछका खर्च बता दिया । बाकीका बाकीमें डाल 
दिया-- छुट्टी हुई । गाँवमें तीन जमींदार और भी थे--मिश्रजी, 
दूबेजी और लालाजी । उन्होंने पाँच सालमें सारी जमींदारी 
कर्ज दे-देकर रेहन करा ली । बदमाशोंने दो-तीन बार चोरीका 
बहाना कर शास्त्रीजीके मकानका सारा समान अपने-अपने 
घरोंमें मैंगवा. लिया । बचा केवल मकान ओर बुढ़िया ! 
उसी समय मि० जेम्स साहब कलक्टर होकर मथुरा आये । 
आठ दिन मथुरा रहकर दौरेका हकक्‍्मकर दिया । सबसे पहले 
आप हरीपुर जा पहुँचे; जहाँ वे ललित बनकर शिशुकालकी 
ललित क्रीड़ाएँ कर चुके थे | गाँवके बाहर एक बागमें 
पड़ाव डाला गया । सुबहके समय, धोती-कुरता पहन, छड़ी 

हाथमें लेकर आप अपनी “अम्मा' के दर्शन करने चले । 
मकानके भीतर जाकर पुकारा-- अम्मा !! 

'ललित ! तू आ गया ?' कहती हुई वृद्धा बाहर 
आयी । माताने लड़केको हृदयसे लगा लिया, प्रेमाश्रुकी वर्षा 
होने लगी । माता ओर पुत्र दोनों रो रहे थे । पाँच साल 
बाद मिलना हुआ था । 

(४) 
माता--बेटा ! तूने आई० सी० एस० की परीक्षा पास कर ली ? 
जेम्स--हाँ माताजी ! आपकी कृपासे । 
माता--आज मैं तुमसे 'उरिन' हो गयी ! तेरें पिताजी 
मरते समय कह गये थे कि ललितको विलायत पास करा 
: देना फिर चाहे जायदाद रहे या न रहे । 

माता बैठ गयी और जेम्स उसकी गोदमें सिर रखकर 
जमीनपर लेट गया । माता .उसके सिरपर हाथ फेरती हुई 
बोली-'तूने तो पत्रमें लिखा था कि मैंने यहाँ अपना विवाह 
भी कर लिया है | सो बहू कहाँ है ?' 

ललित--बहू है बंगलेपर । उसने आपको बुलाया है । 
अब आजसे आपका निवास मथुरामें ही मेरे पास रहेगा । 
यमुनाजीका रोजाना स्त्रान कीजिये और द्वारकाधीशके दर्शन 
कीजिये । 

माता--अच्छा बेटा! बहू यह तो नहीं कहेगी कि 
मेरा पति अंग्रेज है फिर उसकी माता हिंदू कैसे हुई ? 

ललित--नहीं अम्मा ! मैंने सब हाल समझा दिया 
है । वह आपकी खूब सेवा करेगी । 

माता--तुझे तो भूख लगी होगी ? 

ललित--हाँ अम्मा ! बड़ी भूख लगी है। आपके 
हाथकी रोटी पाँच सालसे नहीं खायी । जब मैं खाना खाने 
बैठता था तब आपकी याद आती थी । 

माता--तुझे कढ़ी और भात बहुत पसंद था, वही बनाऊँ ? 

ललित--हाँ, हाँ, हाँ! वही कढ़ी और भात ! 

व॒द्धाने एक हाँडी उठायी ओर मट्टा लानेके लिये वह 
पड़ोसीके घर चली गयी । इधर मोका पाकर साहब उठा 
ओर उसने सारा मकान देख डाला । कहीं कुछ नहीं रहा । 
सब सामान यार लोग खिसका ले गये थे । तलवाोरें, 
कुर्सियाँ, कपड़े, पलंग कुछ भी न छोड़ा । बदमाशोंने चौका 
लगा दिया था! साहबको बड़ा सदमा पहुँचा । 

(५) 

'पाँच साल बाद आज तृप्ति हुई, कहकर जेम्सने भोजन 
समाप्त किया । फिर बातचीत हुई-- 

जेम्स--माताजी ! जमींदारी तो कायम है? 

माता--नहीं बेटा ! कर्जमें सब चली गयी । 

जेम्स--कर्ज क्‍यों लिया गया ? 

माता--न लेती तो तुझे क्‍या भेजती ? 

जेम्स--ओर मुनाफा ? 

माता--कारिन्दोने कहा कि अकाल. पड़ गया हे! 
आमदनी वसूल नहीं होती । 

जेम्स--आई सी ! अच्छा घरका सामान कहाँ गया ? 

माता--तीन बार चोरी हुई थी बेटा ! 

जेम्स--मेरी वजहसे आप सब तरह बरबाद हो गयी 
हैं । मेरे कारण आप राजासे फकीर हो गयीं । धिक्कार हे मुझे ! 

माता--नहीं बेटा ! मैंने अपने पतिकी इच्छा, तेरे 
पिताकी इच्छा ओर तेरी इच्छाकों पूरा किया है | मैं आज 
तुझे देखकर बहुत सुखी हूँ । जायदादका क्‍या होता ? सारी 
रियासत बेचकर मैने तुझको खरीदा है । तू ही मेरी जायदाद 
है । मुझे अब क्या चाहिये, दो मुट्ठी चावल ! सो तू देगा 
ही । अगर न देगा तो चाहे जिस सदाब्रतसे माँग लाया करूँगी । 

जेम्स--राम, राम, यह क्‍या कहती हो अम्मा ! 

(६) 

पण्डितानीजीको साथ लेकर जेम्स मथुरा चला गया । 
बैंगलेमें एक खास कमरा सजाकर माताजीके लिये रिजर्व 
कर दिया गया । 

एक नौकरानी और एक नौकर सेवाके लिये कायम 
किये गये । माताजीकी रसोईमें जेम्स भी शामिल था । मेम 
साहबका खाना खानसामा बनाता था । मेम साहबने माताजीको 
बड़ी ही सुशीलतासे माना । सब लोग आनन्दसे रहने लगे । 

इसके बाद कलक्टर साहबने दफा ४२०के वारंट जारी 
किये । हरीपुरके तीनों जमींदार ओर पाँचों बदमाश तथा 
सब कारिन्दे गिरफ्तार कर लिये गये । एक महीनेतक सबको 
चुपचाप हिरासतमें रक्खा; ताकि कलक्टरकी साध्वी माताको 
ठगनेका मजा मिल जाय । एक दिन जमींदारोंने साहबके 
पास संदेश भेजा--'अगर हजूर चाहें तो हम लोगोंका 
असली रुपया दे दें, ब्याजन दें ओर सब जमींदारी वापस 
ले लें। अगर असल रुपया भी न देना चाहें ओर जमींदारी 
लेना चाहें तो वह भी मंजूर है। मगर इस “बेमियादी 
बुखारसे छुटकारा दीजिये ॥' 

उन बदमाशोंने अर्ज किया--आपके मकानका सामान 
केवल इसलिये उठा लिया गया था कि वह नष्ट न हो 
जाय और जब सरकार आयें तब सौंप दिया जाय ! हुक्म 
दीजिये-सब सामान उसी मकानमें जेसा-का-तैसा सजा दिया 
जाय ! हम लोग आपके पिता शाख्त्रीजीके शुभचिन्तक मित्र 
हैं । लिहाजा चोरीसे बचानेके लिये ही ऐसी हरकत की 
गयी थी । तोबा करतेहैं-माफी दीजिये ।' 

कारिन्दोंने कहा--“जरूर ही पैदावार उन सालोंमें अच्छी 
न हुई थी। मगर इस साल पैदावार खूब अच्छी है । 
उम्मीद है कि बकाया रुपया सब वसूल हो जायगा । एक 
सालकी मियाद दी जाय ताकि हमलोग अपना-अपना हिसाब 
चुका सकें ।' 

साहबने सबको छोड़ दिया । रुपया सैकड़ाके सरकारी 
सूदके हिसाबसे साहबने सब कर्जदारोंको चुका दिया । 

सारी जमींदारी वापस लेकर साहबने वह सब 
पण्डितानीजीके नाम करा दी । बदमाशोंने सारा सामान वापस 
कर दिया । कारिन्दोंने सारा गबन धीरे-धीरे जमाकर दिया । 

इस कहानीसे यह शिक्षा मिली कि--'“मानवताके सामने 
जातीयता तुच्छ है ।' 

-+«--० -+कैकगीक ०८-२० 

आजमगढ़के कलक्टर मि० देसाई अपने बँगलेके एक 
कमरेमें आरामकुरसीपर लेटे हुए अखबार देख रहे थे । 
इतवारकी छुट्टीका दिन था और सुबहके आठ बजे थे । 
तबतक उनका बड़ा लड़का काशीनाथ वहाँ आया ओर एक 
तरफ चुपचाप खड़ा हो गया । कलक्टर साहबने लड़केको 
आये हुए देख लिया, मगर वे कुछ बोले नहीं । कुछ 
समय बाद काशीनाथने ही बातचीत शुरू की । 

काशीनाथ--तो मेरे लिये क्‍या हुक्म है? 

देसाई--कुछ नहीं । 

काशीनाथ--मैं विलायत जाऊँ ? 

देसाई--विलायत जाना पीछे । पहले मेरे घरसे निकल 
जाओ । मनमुखी लड़का मर जाय या भाग जाय-तभी 
बेहतर है । 

काशीनाथं--आज आप नाराज क्‍यों हो रहे हैं? 

देसाई--मैं तुमको आई० सी० एस० पास करनेके लिये 
विलायत भेजना चाहता था; परंतु तुमने कल अपनी माँसे 
कहा है कि तुम वहाँ जाकर बैरिस्टरी पास करना चाहते हो । 

काशीनाथ--जी हाँ, कहा था । मगर एक बेरिस्टरकी 
इज्जत किसी कलक्टरसे कम नहीं होती । आमदनी भी कम 
नहीं होती । इसके अलावा एक वकीलको जितना मौका 
जनताकी सेवाके लिये मिल सकता है, उतना एक अफसरको 
नहीं । 

देसाई--क्या आदमीके लिये जनताकी सेवा करना 
लाजमी है ? 

काशीनाथ--मेरी रायसे तो लाजमी है । अपना पेट 
तो जानवर भी भर लेता है । आदमी वह है जो दसको 
खिलाकर खाये । 

देसाई--जी ! तो मैं हुआ जानवर ओर जनाब हुए 
आदमी । मेरा आखिरी हुक्म है कि तुम एक घंटेके अंदर 
इस मकानसे निकल जाओ । चाहे जहाँ जाओ । चाहे जो 
करो । मुझसे कोई मतलब नहीं । एम्‌० ए० करा दिया-अपने 
फर्जसे अदा हुआ । अपनी ओऔरतको साथ लो और जाकर 
दोनों आदमी जनताकी सेवा करो । 
काशीनाथके जाते ही उस कमरेमें एक दिव्य सूरत प्रकट 
हुई । उस सूरतके हाथमें एक कापी ओर एक पेन्सल थी । 
वह ईश्वरीय दूत कुछ लिख रहा था । 

देसाई-आप कोन हैं? 

दूत--मैं ईश्वरका एक खुफिया हूँ । 

देसाई--मैं नहीं समझा । 

दूत--मैं परमात्माकी सी? आई० डी० का एक दूत हूँ । 

देसाई--मैं नहीं समझा । 

दूत--मैं यमराजका दूत हूँ । 

देसाई--तो क्‍या मेरी मोत आ गयी है? यमदूत तो 
मरते वक्त आया करते हैं । 

दूत--नहीं, मैं चित्रगुप्तका दूत हूँ । मैं सदा तुम्हारे 
साथ रहता हूँ और जो कुछ तुम कहते, सुनते या करते 
हो, सब मैं लिख लेता हूँ । 

दूत--ताकि मृत्यु हो जानेपर तुम अपने जीवनका हाल 
देख सको और अपना कर्मभोग प्राप्त कर सको । 

देसाई--मैं दूसरोंके पीछे खुफिया लगाया करता हूँ । 
क्या मेरे पीछे भी खुफिया रहता है? 

दूत-जी हाँ। केवल तुम्हारे ही पीछे क्‍यों? लेखक 
दूत सबके पीछे रहता है । हरेक नर-नारीके साथ एक-एक 
लेखक रहता है । 

देसाई--मगर, मैंने आपको कभी जाना नहीं । पहले 
कभी देखा भी नहीं । 

दूत--तुमलोग अगर जान लो तो खुफिया कैसा ? 
तुम तभी देख सकते हो कि जब मैं दिखलायी देना चाहूँ । 
नहीं तो, रात-दिन साथ रहने पर भी तुम मुझे नहीं जान सकते । 

देसाई--अगर यहाँ कोई आ जाय तो वह आपको 
देख सकता है? 

दूत--न । केवल तुम ही देख सकते हो । 

देसाई--आप अभी क्‍या लिख रहे थे? 

दूतने अपनी कापी देसाईके सामने कर दी । उसमें 
लिखा था--'आज देसाई अपने बड़े लड़केपर हकूमतके' 
नशेके कारण नाराज हुआ । वह घरसे निकालनेका अत्याचार 
करना चाहता है । मनमुखी होनेके कारण अन्याय करना . 
चाहता है । द 

देसाई--यह आपने क्‍या लिखा हे? 

दूत--जो बात थी--लिख दी । 

देसाई--मनमुखी वह है या मैं? 

दूत--अगर बह भी मनमुखी होगा तो उसका दूत 


है 

लिखेगा । मेरी रायमें तुम मनमुखी हो इसलिये लिखा । 

देसाई--केवल मनमुखी ही नहीं । आपने मुझे मनमुखी, 
नशेबाज, अत्याचारी और अन्यायी लिखा है । 

दूत--सब सच लिखा है । 

देसाई--बापका कहना लड़केको टालना चाहिये ? 

दूत---अगर गलत हो तो टालनेमें कोई हर्ज भी नहीं । 
तुम्होरे घरमें चार लड़के हैं । चारोंकी प्रकृति पृथक्‌-पृथक्‌ 
है । कोई वकील बनेगा, कोई जज बनेगा, कोई डाक्टर 
बनेगा ओर कोई व्यापारी बनेगा । अगर तुम चाहो कि 
चारों लल्के मजिस्ट्रेट बन जायेँ तो यह कैसे हो सकता 
है । चूँकि तुम गलतीपर हो ओर तुम्हारा लड़का सच्चाईपर 
है इसलिये तुम्हारा अन्याय हुआ कि नहीं ? 

देसाई---आपकी यह दलील मेरी समझमें आ गयी । 

दूतने लिखा--अपनी गलती मान लेनेकी आदत है । 
तबतक रोती ओर काँपती हुई काशीनाथकी माताने कमरेमें 
प्रवेश किया । देवदूत सामनेसे हट गया ओर देसाईके पीछे 
जा खड़ा हुआ । 

स्त्री--यह. आप क्‍या कर रहे हैं ? लड़केको जरा-सी 
बातपर घरसे निकाल रहे हैं? 

देसाई--पिताका हुक्म न मानना जरा-सी बात है? 

सत्री--वह सुशील ओर धर्मात्मा है । 

देसाई--मगर मनमुखी ओर नमकहराम भी है । 

स्त्री--उसके निकलते ही मेरे प्राण निकल जायेंगे । 

देसाई---अच्छा, आप पतिके साथ नहीं,बल्कि पुत्रके 

साथ सती होंगी ? 

देसाईका यह व्यंगबाण बड़ा घातक हुआ । उस स्त्रीने 
अपनी छातीमें एक घूँसा मारा ओर वहीं बेहोश होकर गिर 
पड़ी । । 

देवदूतकी पेंसिल चल रही थी । देसाईने देखा कि 
उसने यह लिखा है-'क्षणिक कलक्टरीकी प्रभुताके नशेसे 
मतवाले होकर देसाईने अपनी सती-साध्वी स्त्रीको मर्मान्त 
पीड़ा पहुँचायी है । आश्रितका अपमान नहीं करना चाहिये । 
असह्ाय अपमान कालके समान होता है ।' 

देसाई--सत्रीको पतिकी हाँ-में-हाँ मिलानी चाहिये या 
पुत्रकी हाँ-में-हाँ मिलानी चाहिये ? 

दूत--जहाँ जैसा मौका हो । पतिके साथ ख्त्रीका प्रेम 
होता है । परंतु स्त्रीका स्त्रेह पुत्रके ही साथ होता है । जब 
पुत्रको आत्मज कहा जाता है, तब माताका उसके साथ 
सम्बन्ध क्‍यों नहीं माना जायगा । 

देसाई--मैंने आपकी यह बात भी मानी । 

देवदूतनेलिखा--'अपनी गलती माननेकी आदत है, 
मगर अपना हठ जल्दी छोड़नेकी आदत नहीं है ।' स्वस्थ 
होकर देसाईकी स्त्री भी तर चली गयी । 

देसाई--मैं रोजाना पूजा किया करता हूँ । उसके बारेमें 
आपने क्‍या लिखा ? 

देवदूतने एक पृष्ठ खोलकर दिखलाया । उसपर लिखा 
था--' धार्मिकताके दिखावेसे पब्लिककी श्रद्धा लेनेका ढोंग 
करता है-पूजा नहीं करता है; क्यों कि देसाई नास्तिक है ।' 

देसाई--मैंने पारमाल एक हजार मुहताजोंको भोजन 
कराया था, उसके बारेमें आपने क्‍या लिखा ? 

देवदूतने एक पन्ना खोलकर दिखलाया । देसाई पढ़ने 
लगे 'पब्लिकसे मुफ्तमें वाहवाही लूटनेका एक षड्यन्त्न मात्र; 
क्योंकि देसाईके मनमें दया नहीं है ।' 

देसाई--मैं पब्लिकके जल्सोंमें शरीक होता हूँ और 
: लेक्चर देता हूँ, उसके लिये क्‍या लिखा ? 

देवदूतने एक सफा दिखाया । लिखा था “ताकि लोग 
उसे समयके साथ चलनेवाला समझें । हालाँ कि यह आदमी 
परिवर्तनका परम शत्रु है । 

देसाई-आपने तो मेरे हृदयकी छिपी बातें लिख रकक्‍्खी हैं । 

देवदूत-- क्योंकि तुम मुझे धोखा नहीं दे सकते हो । 

देसाई-मैं आजतक, कितने बुरे काम कर चुका ? 

दूत--एक हजार । 

देसाई--ओऔर अच्छे काम मैंने कितने किये ? 

दूत--पाँच । 

देसाई--बस ? 

दूत--बस । 

देसाई--तो. सुनिये साहब ! सच बात यह है कि न 
तो मैं परमात्माको मानता हूँ और न उसके दूतको । 

दूत लिखने लगा | लिख चुकनेपर देसाईने पढ़ा कि 
मुझे प्रत्यक्षमें देखकर भी प्रमाण चाहनेवाला देसाई वज्र 
मूर्ख है और कलक्टरीके काबिल नहीं । इसका दिमाग 
खराब है और काबिले पागलखानेके हैं ।' 


ग 2९ ९ 2५ 


१७२ एक लोटा पानी 


अन्तिम प्रणाम करनेके लिये तबतक काशीनाथ वहाँ आया । 
वह घरसे निकल जानेकी तैयारी कर आया था । 

काशीनाथ--पिताजी ! मैं नालायक हूँ, इसलिये मुझे 
घरसे चले जानेकी आज्ञा दीजिये | मैं तैयार होकर विदा 
माँगने आया हूँ । 

देसाई-नहीं बेटा ! तुम कहीं मत जाओ । तुम वकील 
बन सकते हो । मेरा ख्याल गलत था । जो आदमी जिस 
कामको पसंद करे उसके लिये वही काम लाभदायक हो 
सकता है । 

काशीनाथ--आपने मेरी माताकों चोट पहुँचायी है । 

देसाई--गुस्सेसे बेजा बक गया था । उसके लिये मैं 
तुम्हारी मातासे ओर तुमसे माफी माँगता हूँ । चूँकि तुम 
बालिग हो गये हो और बालिग लड़का बतौर दोस्तके होता 
है, इसलिये तुम मुझे माफ करो । 

काशीनाथके आँखोंमें आँसू भर आये | वह अपने 
पिताके चरणोंमें गिर पड़ा ओर रोने लगा । देसाईने उठकर 
उसको छातीसे लगा लिया और कहा--“आजतक मैं पाखण्डी 
था, नास्तिक था ओर घमंडी था । मैं नकली काम किया 
करता था । आज पसरमात्माने मेरी आँखें खोल दीं। जो 
नहीं जाना था, सो जान लिया ओर जो नहीं देखा था, 
सो दिखा दिया । ईश्वकी यह एक बड़ी कपा है कि जो 
मुझपर उतरी ।' 

काशीनाथ बहुत प्रसन्न हुआ ओर भीतर गया । यात्राकी 
तेयारी केन्सिल कर दी गयी । सब घर प्रसन्न था । पर 
यह कोई नहीं जानता था कि यह परवर्तन हुआ कैसे ? 

देसाईने देखा कि देवदूत लिख रहा है-'आज देसाईने 
प्रतिज्ञा की कि वह अपने नकली जीवनको छोड़ देगा और 
असली जीवनको ग्रहण करेगा । आज उसके जीवनमें एक 
खास परिवर्तन हो गया । भविष्यमें वह नेक आदमी बननेकी 
कोशिश करता रहेगा ।' 

उस समय भारतकी राजधानी उज्जैनमें थी । राजा वीर विक्रमादित्य 
उस समय भारत-सम्राट थे । आपको बालकोंसे बड़ा प्रेम भा । 
महलके भीतर प्रत्येक कार्यपर बालक ही नियुक्त थे, क्योंकि 
बालक सीधे, सच्चे, सरल, सुखद, सुभग और सुन्दर होते हें, 
वे सहसा कोई भी अपराध नहीं करते । रामायणमें भी लिखा 
हे-- बंद बालरूप सोई रामू ।' अर्थात्‌ प्रत्येकका बालक 
(पशु-पक्षीकाभी) रामका स्वरूप होता है, इसी विचारसे भारत 
सम्राटने अपने 'शरीर-रक्षक' भी बालक ही बनाये थे और 
महलका सारा प्रबन्ध बालकोंको सौंप दिया था । 

गरमियोंकी रात थी । सतखंडेपर महाराज सो रह थे । 
पलंगके नीचे कालीनपर उनके शरीर-रक्षक सो रहे थे । 

सहसा रोनेकी आवाज सुनकर महाराज जाग पड़े । उस 
समय आधी रात बीत चुकी थी । एक स्त्रीको रोती हुई सुनकर 
महाराजने कहा-- 'पहरेपर कौन है?' 

पाँचों लड़के एक-एक घण्टा जागकर महाराजका पहरा देते 
थे । उस समय “किशोर' नामक एक क्षत्रिय-बालकका पहरा 
था । वह चुपचाप सामने जा खड़ा हुआ । 

'कौन ? किशोर ?'” सम्राटने कहा । 

जी अन्नदाता ! आज्ञा ।' किशोरने हाथ जोड़कर कहा । 

किसी स्त्रीके रोनेकी आवाज सुनते ही-किशोर सिंह ? राजा 
बोले । 

'जी सरकार !' किशोरने कहा । 

'जाकर देखो कि इस समय कौन रोता है और क्‍यों रोता 
है ?' दीनबन्धु सम्राटने आदेश दिया । 

अपनो तलवार लेकर किशोरसिंह गुप्तद्वारसे महलके . 
बाहर निकल गया । 

किशोरकी आज्ञापालक-विधिको खुद देखनेके लिये 
सम्राट भी उसके पीछे छिपते हुए महलसे बाहर हो गये । 
सावधान सम्राट्‌ वही है जो अपने नोकरोंकी स्वयं जाँच-पड़ताल 
करता है । 

रोनेकी आवाज, काली देवीके मन्दिससे आ रही है । 
किशोरने मन्दिर्में जाकर देखा कि एक अतीव सुन्दरी स्त्री 
रो रही है । मन्दिर्के पीछे एक रोशनदान था । उसके द्वारा 
सम्राट्‌ विक्रमादित्य भीतरका हाल देख रहे थे । है 

“आप कोन हें देवि ?' किशोरने पूछा । 

'मैं राज्यलक्ष्मी हूँ ।! देवीने कहा । 

“आप क्‍यों रो रही हैं इस समय ? किशोरने पूछा । 

राजा वीर विक्रमादित्यकी अकाल मृत्यु आ गयी हे । 
ऐसा राजा फिर मुझे कहाँ मिलेगा । इसीसे रोती हूँ ।' देवीने 
उत्तर दिया । 

'राजाकी मोत कब होगी ?' किशोरने पूछा । 

'आज प्रातः ठीक चार बजे ।' देवीने कहा । 

'महाराजके जीवनकी रक्षा किसी प्रकार हो सकती है ?' 
किशोरने आँखोंमें आँसू भरकर पूछा । 

हाँ-हो सकती है; क्योंकि उपाय सब संकटोंका होता 
है ।' देवीने अपने आँसू पोंछे । 

बतलाइये !बतलाइये ? हमारे हृदय सम्राट कैसे बच 
सकते हैं ?' किशोरने जल्दी-जल्दी पूछा ! 

'अगर कोई कुँआरा व्यक्ति कालीदेवीके सामने अपना 

बलिदान कर दे तो राजा बच जायगा ।' 

इतना कहकर "'राज्यलक्ष्मी' अन्तर्धान हो गयी । अपने 
आप किशोर कहने लगा “कुँआरा व्यक्ति मैं कहाँ खोजने 
जाऊँगा ? मैं खुद कुँआरा हूँ । यदि सो किशोरोंके मरनेसे 
ऐसे सम्राट की जीवन रक्षा हो तो भी कोई बात नहीं । 
में अपना बलिदान करूँगा ।' 

इतना कहकर किशोरने तलवार नंगी की और अपना 
गला काटकर देवीके चरणोंमें डाल दिया । 

यह हाल देखकर राजाने मन्दिरमें प्रवेश किया । 
स्वामिभक्त बालककी लाश देखकर महाराजने उसको उठा 
लिया । 

सम्राटने देवीसे प्रार्था की “या तो इस लड़केको 
जीवित कीजिये, नहीं तो, मैं भी तलवारसे अपना गला 
काटता हूँ । मैं तो समझता था कि राजासे कोई हार्दिक 
और निःस्वार्थ प्रेम नहीं करता । ओह !किशोर-जैसा स्वामिभक्त 
अब मुझे कहाँ मिलेगा ।' 

इतना कहकर राजाने तलवार अपनी गरदनपर चला 
दी । तुरंत काली माई प्रकट हो गयीं ओर देवीने राजाका 
हाथ पकड़ लिया । 

'क्या बात है राजन्‌! तुमको जीवित रखनेके लिये 
बलिदान लिया गया है । अब तुम नहीं मर सकते ।' देवीने 
तलवार छीन ली । 

'माता ! यदि आप मुझपर प्रसन्न हें तो इस लड़केको 
जीवित कीजिये । यह लड़का जीवित न हुआ तो मैं जीता 
हुआ भी मृतक बना रहूँगा ! इसका गम मुझे खाता रहेगा ।' 

अच्छा तुम जाओ तुम्हारे पीछे तुम्हाशा लड़का भी 
आता है ।' देवीने मुसकराकर कहा । 

राजा चला गया ओर अपने पलंगपर जा लेटा । देवीने 
लड़केका सिर उसके धड़से लगाया और उसे जीवित कर 
दिया । अपनी तलवार लेकर किशोर भी महलकी छतपर 


जा पहुँचा । 
। 'आ गये किशोर ?' सम्राटने पूछा । 
। 'जी अन्नदाता !' किशोर बोला । 


“बह स्त्री क्‍यों रो रही थी?' सम्राटने पूछा । 

'कुछ नहीं सरकार ! उसकी सासने उसे पीटा था । 
मैं समझा बुझाकर उसे उसके घर पहुँचा आया और उसकी 
सासको धमका आया कि अब कभी बहूको मारा-पीटा तो 
तुम्हाही शिकायत महाराजसे कर दी जायगी / किशोरने 
बहाना बनाया । 

'तुम धन्य हो किशोर ! तुम्हारे माता-पिता धन्य हें 

» किशोर ! आजसे तुम मेरे प्रधान सेनापति हुए किशोर !' 
सम्राटने किशोरको हृदयसे लगाकर कहा । 

